

Handwritten text in Urdu script, likely a title or header, possibly containing the name 'M. A. B. S.' or similar.

Handwritten text in Urdu script, possibly a date or a short note.

Handwritten text in Urdu script, appearing to be a list or a series of entries.

Handwritten text in Urdu script, possibly a separator or a small note.

Handwritten text in Urdu script, possibly a signature or a name.

Handwritten text in Urdu script, possibly a small mark or symbol.

Handwritten text in Urdu script, possibly a signature or a name.

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ

تَذْكُرَةُ الصَّالِحِينَ

المعروف به

تَذْكُرَةُ رَحْمَاتِيَّهِ

يعنى

سوانح عمری حضرت زبدة الاقرباء، امام الفقہار والمحدثین
مجدد اعظم مولانا قاری محمد عبدالرحمن محدث انصاری ہالی زبی

نور اللہ مرقدہ

مرتبہ و مؤلف

نبیرہ صاحب سوانح مولانا قاری محمد عبدالحلیم صاحب انصاری
خطیب مسجد جامع و ہیڈ معلم دینیات عالی مسلم ہالی سکول

شائع کردہ

مکتبہ زفییر

جامعہ مدنیہ کریم پارک راوی روڈ لاہور




130534

نام کتاب : تذکرہ رحمانیہ
مصنف : قاری محمد عبد کلیم انصاری
اشاعت قدیم : دارالاشاعت رحمانیہ پانی پت
۶۱۹۳۸ / ۱۳۵۶ھ

اشاعت نو : مکتبہ نفیس لاہور
۶۱۹۸۰ / ۱۴۰۰ھ

صفحات : ۲۹۶

قیمت :



فہرست مضامین

صفحہ	مضمون	صفحہ	مضمون
	باب اول نام و نسب اور خاندان از صفحہ ۱۱ تا صفحہ ۱۵		مقدمہ (فن سیر کا ابتدائی دور) از صفحہ ۱ تا صفحہ ۱۰
۱۱	نام و نسب اور خاندان	۲	آنحضرت صلی اللہ علیہ وآلہ وسلم کی سیرت مطہرہ کی تدوین و ترتیب
۱۲	صاحب سوانح کا خودنوشت نسب نامہ	۳	سوانح عمری کے فوائد
۱۳	(۱) شجرہ نسب پدری	۴	پہلا فائدہ
	(۲) نسب نامہ مادری	۵	دوسرا فائدہ
	باب دوم آباؤ اجداد کا مختصر تذکرہ از صفحہ ۱۶ تا صفحہ ۲۶	۶	تیسرا فائدہ
۱۶	(۱) حضرت ابوالیوب انصاریؓ	۷	چوتھا فائدہ
۱۸	(۲) شیخ الاسلام خواجہ عبداللہ انصاریؒ پیر برات	۸	پانچواں فائدہ
۲۰	(۳) خواجہ ملک علی انصاریؒ	۹	چھٹا فائدہ
۲۱	(۴) حضرت خواجہ عبدالحیؒ زندہ پیر	۱۰	صاحب سوانح کی عظمت
۲۲	(۵) خواجہ خدا بخشؒ	۱۱	ترتیب سوانح کا ابتدائی خیال
۲۳	(۶) حضرت مولانا قاری شاہ محمد پانی پتی	۱۲	تدوین سوانح کی تحریک صاحب سوانح
		۱۳	کی روایات کے بعد شروع ہوئی
		۱۴	تحریک از سیرت کیسے تانہ ہوئی؟

صفحہ	مضمون	صفحہ	مضمون
۲۰	حضرت مولانا سید محمد دہلوی		باب سوم
۲۱	حضرت مولانا شاہ محمد اسحاق محدث دہلوی	۱	پیدائش، بچپن، حفظ قرآن اور ابتدائی تعلیم فارسی و عربی
۲۲	صاحب سوانح کا تحصیل علم میں غیر معمولی انہماک		از صفحہ ۲۷ تا صفحہ ۲۹
۲۳	صاحب سوانح کبھی اپنا سبق نافذ نہ ہونے دیتے تھے۔		باب چہارم
۲۴	صاحب سوانح کا ایک اور استاد		والد محترم کی وفات، تائید غیبی تحصیل علوم
۲۵	دستار فضیلت کا بندھنا		از صفحہ ۳۱ تا صفحہ ۳۲
۲۶	تعمیل علوم باطنی		باب پنجم
۲۷	مختلف کتب کی سند و اجازت		اساتذہ کا مختصر تذکرہ، تحصیل علم میں انہماک
۲۸	سند و اجازت عامہ		تعلیم کا شوق اور ولولہ، سفر کی صعوبتیں
۲۹	صاحب سوانح کا ایک حدیث کے لیے		از صفحہ ۳۳ تا صفحہ ۳۶
۳۰	بنارس کا سفر	۳۳	(۱) حضرت مولانا قاری شاہ امام الدین
۳۱	شاہ صاحب کی ہجرت اور حضرت کاشوق	۳۵	(۲) حضرت مولانا محمد قلندر محدث جلال آبادی
۳۲	استفادہ علوم	۳۶	(۳) استاذ العلماء حضرت مولانا مملوک علی
۳۳	سفر حج اور کسب فیض ظاہری و باطنی		صاحب سوانح کے شوق علم کا ایک دلچسپ پانچہ
۳۴	مولانا احمد علی محدث کا آپ کے ساتھ درس		مولانا مملوک علی کے تلامذہ کیسے قابل ہوتے تھے۔
۳۵	میں شامل ہونا۔	۳۷	مولانا مملوک علی کو اپنے تلامذہ پر فخر تھا۔
۳۶	شاہ صاحب کی سند صاحب سوانح کی		
۳۷	کتابوں پر	۳۹	

صفحہ	مضمون	صفحہ	مضمون
	کا احیاء از صفحہ ۵۲ تا صفحہ ۶۰	۲۵	دوسرے حج سے فراغت پر پانی پت میں تشریف آوری باندہ میں قیام
۵۲	باندہ میں کچھ دنوں حالت گنہامی میں ہے	۰	
۵۵	آپ کی علمی قابلیت کا اظہار کس طرح ہوا		باب ششم بزرگوں کا ادب، شیوخ کے دل میں قدر از صفحہ ۴۶ تا صفحہ ۵۳
۵۶	نواب صاحب باندہ کی قدر افزائی شاہ صاحب کا باقی ماندہ درس القرآن آپ نے پورا کیا		شیوخ کی بلا عذر تقلید کے متعلق شمس العلماء مولانا الطاف حسین حالی کا بیان
۵۷	متعدد علمائے کرام کی بیش بہا رائیں ۱۔ مولانا حالی کی شہادت	۴۶	خانہ ان شاہ ولی اللہ سے عقیدت اختلاف مسلک کے باوجود استاد کا ادب
۵۷	۲۔ مولوی ابن حسن کا بیان ۳۔ نواب صدر پیار جنگ بہادر کی گواہی	۴۷	شاہ صاحب، صاحب سوانح کو کس نظر سے دیکھتے تھے۔
۵۸	فن تجوید کی خدمت تلاوت قرآن مجید کے قدیم طرز میں اصلاح	۴۸	حضرت شاہ صاحب کی اقتدار کا ایک خاص واقعہ
۵۹	قرآنت سب سے کے درس کی ابتدا سلسلہ درس کے وقت صاحب سوانح کامل	۵۲	باب ہفتم صاحب سوانح کا باندہ تشریف لیجانا درس و تدریس کی ابتدا، بے نظیر علمی قابلیت، فن تجوید و قرآنت سب سے

صفحہ	مضمون	صفحہ	مضمون
	باب انہم مخصوص تلامذہ کا مختصر تذکرہ از صفحہ ۶۶ تا صفحہ ۷۹	۵۹	آپ کے انہماکِ درس کا نتیجہ
		۶۰	آپ کی تلاوت کا اسلوب
		۷۰	فنِ تجوید میں مہارتِ تارہ
			باب ہشتم
			باندہ کا قیام، ۱۸۵۷ء کا غدر
			منظوموں کی حمایت، اور
			استغناء عن الخلق کی حیرت انگیز مثال
			از صفحہ ۶۱ تا صفحہ ۶۵
۶۶	۱۔ حضرت مولانا احمد علی صاحب علیؒ	۶۱	دورانِ قیامِ باندہ میں آپ کے مشاغل
۶۷	۲۔ حضرت مولانا محمد یعقوب صاحب نانوتویؒ	۶۰	غدر میں جہاد کے خلاف آپ کی کوششیں
	۳۔ حضرت مولانا رابع اللہ صاحب	۶۲	پچھتر انگریزوں کو اپنے ہاں پناہ دینا
	پانی پتی رحمۃ اللہ علیہ	۶۳	غدر فرو ہونے کے بعد کوہِ نوردی
	۴۔ حضرت مولانا حبیب الرحمن صاحب		دربارِ باندہ کی واپسی، اور اہل علم کا
۶۸	سندھی مدنی رحمۃ اللہ علیہ	۶۴	اجتماع
۶۹	۵۔ حضرت مولانا فضل احمد صاحب افغانیؒ		استغناء عن الخلق کی حیرت انگیز مثال
	۶۔ حضرت مولانا قاری علی حسین صاحب		ایک لاکھ روپے سالانہ کی جائیداد کو
	رام پوری رحمۃ اللہ علیہ		ٹھکرا دیا
	۷۔ حضرت مولانا قاری عبد الہادی		
۷۰	صاحب بھوپالی رحمۃ اللہ علیہ		
	۸۔ مولانا محمد ابراہیم صاحب کرنالیؒ		
	۹۔ مولانا امانت علی صاحب باندویؒ		
	۱۰۔ مولانا سید پر جماعت علی شاہ		
	صاحب علی پوری سلمہ		

صفحہ	مضمون	صفحہ	مضمون
	باب دہم	۷۱	۱۱۔ شمس العلماء مولانا خواجہ الطاہر حسین صاحب عالی
	ترویج شریعت اور اتباع سنت	۷۲	۱۲۔ مولانا گل حسن صاحب
	از صفحہ ۸۰ تا صفحہ ۹۶	۷۳	۱۳۔ مولانا سید ابن حسن صاحب ہاپوری
۸۰	انسداد رسوم قبچہ	۷۴	۱۴۔ مولانا شتاق احمد صاحب انبھوی
	ایک بیکار رسم دلبرانہ طور پر اپنے	۷۵	۱۵۔ مولانا خلیل اللہ صاحب پانی پتی
۸۱	خانہ ان میں سے بندگی	۷۶	۱۶۔ مولانا قاری عبدالسلام صاحب عباسی
	معاظت دین میں صافگوئی کا اظہار۔	۷۷	۱۷۔ مولانا قاری عبدالسلام صاحب انصاری
۸۱	(۱) ایک عزز خاتون اور سہ دراشت	۷۸	۱۸۔ مولانا قاری عبدالعلیم صاحب مہاجر مدنی
	(۲) جامع مسجد دہلی میں صلیب نما	۷۹	۱۹۔ قاری عبدالرحمن صاحب اعلمی
۸۲	لال ٹینوں کا لگنا	۸۰	۲۰۔ قاری نور الہدیٰ صاحب
۸۳	(۳) ایک بزرگ اور تعلیم جدید	۸۱	۲۲۔ قاری محمد حسن صاحب
	(۴) ایک لڑکے کی پوشش پر اعتراض		دیگر مستفیدین :-
۸۴	(۵) ایک عزز رئیس پر اظہار ناراضگی	۷۸	(۱) شیخ الہند حضرت مولانا محمود الحسن صاحب
۸۴	(۶) ایک بلند پایہ شاعر کو نصیحت		(۲) حکیم الامت حضرت مولانا اشرف علی
۸۵	(۷) جوڑیدار پانچاہر پہننے پر تنبیہ		صاحب تھانوی
	عقیدہ و عمل کی اصلاح :-		(۳) نواب صدر یار جنگ بہادر
۸۶	۱۔ مسئلہ وحدت الوجود کی اصلاح		مولانا حبیب الرحمن خان صاحب
	۲۔ مزارات پر طریق فاتحہ کی تعلیم		شردانی، رئیس حبیب گنج (علی گڑھ)

صفحہ	مضمون	صفحہ	مضمون
۱۰۰	سفر حج میں بادل کے ایک ٹکڑے کا سایہ	۸۷	مروجہ فاتحہ و ختم کے متعلق آپ کا مسلک
۱۰۱	پردہ غیب سے ضرورت رفع ہوئی		شاہ عبدالعزیزؒ کے طریقہ فاتحہ و ختم کے
۱۰۲	دنیوی کردار سے نفرت اور رعبت دہدہ	۸۸	متعلق آپ کی تحریر
۱۰۳	استغفار عن الخلق کی عجیب مثال	۸۹	چھوٹوں کو بزرگوں کی تنظیم کی نصیحت
۱۰۴	تعلیم ذکر و شغل اور اخفائے احوال	۹۰	میلاد مروجہ کی تحقیق
۱۰۷	ایک رات کا حیرت انگیز واقعہ	۹۱	حرمین کے میلاد کے متعلق آپ کا خیال
۱۰۸	کمال ذکر الہی	۹۲	تعلیم قرآن کے شغل سے عشق
۱۰۹	محویت در محبوب	۹۳	سنت کے مطابق سلام و معاشرت
۱۱۰	کمال تاثیر	۹۴	قیاس پر حکم شرع کی تشریح
۱۱۱	(۱) دعوت و تلاوت کے وقت رعب و جلال	۹۵	عورتوں کو دینی تعلیم
۱۱۲	(۲) اثر انگیزی	۹۶	عورتوں سے بیعت لینے کا طریقہ
۱۱۳	(۳) دو طوائفوں کا آپ کے ہاتھ پر تائب ہونا		نماز اول وقت اور باجماعت پڑھتے
۱۱۴	(۴) حضرت کی توجہ باطنی کا اثر		باب یازدہم
۱۱۵	کمال علم باطنی		کمال باطنی
	اسرارِ نعوت ہر کس و ناکس کے سامنے		از صفحہ ۹۷ تا صفحہ ۱۱۷
۱۱۶	بیان نہ فرماتے۔	۹۷	لباس بولوبیت میں بہت بڑے شیخ تھے
۱۱۷	حضرت کے کمال باطنی کے متعلق مولانا	۹۸	پاہمہ و بے ہمہ زندگی کا نمونہ
۱۱۸	غوث علیؒ کی شہادت	۹۹	شان محبوبیت و مرادیت

صفحہ	مضمون	صفحہ	مضمون
۱۳۲	(۱) جنوں کا حضرت سے سبق پڑھنا	۱۱۶	آپ کی عظمت غیر مسلموں کی نظر میں
۱۳۳	(۲) چھوٹی صاحبزادی کا جنوں کی آواز سننا	۱۱۷	انتقال کے وقت ہندوؤں کا اظہارِ افسوس
۰	(۳) جنوں کا بچوں کو ڈرانا	باب دوازدہم اولیائے کاملین کے نزدیک حضرت کا بلند پایہ از صفحہ ۱۱۸ تا صفحہ ۱۲۵	
۱۳۴	(۴) جنوں نے گھر کا کام کیا		
۱۳۵	(۵) جنوں نے بھٹوں کے دانے نکلوانے		
۰	(۶) جن کا سانپ بن کر آیکا انگوٹھا چوسنا		
۰	(۷) ایک جن کا بصورتِ سانپ آپ کے		
۱۳۶	سینے پر بیٹھنا	۱۱۸	(۱) حضرت حاجی ابداد اللہ صاحب بھارگی
۰	(۸) ایک سانپ کے منہ میں جو جن تھا	۱۲۰	(۲) حضرت سائیں ٹوکل شاہ صاحب
۰	آپ کا ہاتھ دے دینا	۱۲۱	(۳) مولانا غوث علی صاحب
۱۳۷	(۹) ایک جن بکری کے بچے کی شکل میں	۱۲۲	(۴) حضرت مولانا محمد قاسم صاحب
۱۳۸	غدر ۱۸۵۷ء اور کرامات کا ظہور	۱۲۳	(۵) حضرت مولانا رشید احمد صاحب
۰	(۱۰) جس گاؤں میں آپ کے اہل و عیال	۰	(۶) حضرت مولانا محمد یعقوب صاحب
۰	تھے اس کا محفوظ رہنا	۱۲۴	(۷) حضرت مظفر شاہ خان صاحب حصاری
۰	(۱۱) آپ کے ایک سخت دشمن کا	باب سیزدہم خوارق، کشوف، کرامات، اور تصرفات از صفحہ ۱۲۶ تا صفحہ ۱۳۷	
۰	ہولناک انجام		
۱۳۹	سینہ فیض گنجینہ کی تابانی		
۱۴۰	کشف و کرامات اور خوارق	۱۳۲	استفادہ چٹات

صفحہ	مضمون	صفحہ	مضمون
۱۵۴	(۲) بت خانہ میں ایک رات	۱۴۰	(۱) دل کی باتیں بتا دینا
۱۵۵	(۳) غیب سے کھانا پہنچا ہوا جانا	"	(۲) مخفی ارادہ پر مطلع ہو جانا
	(۴) سخت گرمی میں آٹھ دن تک کھانا	۱۴۱	(۳) ایک بالکل مخفی خیال کا اظہار
۱۵۷	خوں کا توں رہا	۰	(۴) قلمی آم کا دلچسپ واقعہ
"	تصرف کا حیرت انگیز واقعہ	۱۴۳	راہ سلوک کے ایک شاگرد کا پر لطف قصہ
۱۵۸	تصرف کا دوسرا واقعہ		پیشین گوئیاں
"	خاتمہ باب	۱۴۶	(۱) ایک قاری صاحب کے متعلق پیشگوئی
باب چہارم اخلاق و شمائل از صفحہ ۱۵۹ تا صفحہ ۲۱۰			(۲) مرزا عنایہ احمد قادریانی کے
		"	متعلق پیشگوئی
		۱۴۷	(۳) اہل حدیثوں کے متعلق پیشگوئی
۱۶۰	دن رات کے معمولات	"	ایک صالحہ بی بی کو بشارتِ غیبی
"	(۱) تہجد و ذکر و شغل کی باقاعدگی	۱۴۸	ہیبتِ الہی کا ایک واقعہ
"	(۲) فجر سے ظہر تک	۱۵۰	فنائے جسمی یا فنائی اللہ
۱۶۱	(۳) ظہر سے عصر تک		مولوی محمد ابراہیم کا بدن کے ٹکڑے
"	(۴) عصر سے مغرب تک	۱۵۱	الگ الگ دیکھنا
"	(۵) مغرب سے عشاء تک	۱۵۲	باطنی بشارت کا عجیب واقعہ
"	(۶) عشاء کے بعد	۱۵۳	امدادِ غیبی کی عجیب کرامتیں
"	تنہائی کے اوقات	"	(۱) رات کے وقت لوت و درق جنگل میں کھانا پہنچنا

صفحہ	مضمون	صفحہ	مضمون
۱۶۶	تواضع اور خاکساری	۱۶۲	جمعہ کا وعظ
•	غبار اور مساکین سے محبت	•	شکل کو تعلیم نہ دیتے
۱۶۷	۱۱) ایک مسلم بھنگی کیساتھ برتاؤ	•	اعزہ و اجاب سے ملاقات کے اوقات
•	۱۲) ایک کمار کی مزاج پرسی	•	کسی کے مکان پر پہنچ کر باہر ہی سے
۱۶۸	۱۳) کھیر میں کافور کا لطیفہ	•	اسلام علیکم فرماتے۔
•	۱۴) غریب کے مقابلہ میں سوزنا شخص کی	•	کسی کے ہاں ملاقات کو جاتے تو
۱۶۹	طرفداری نہ کرتے	۱۶۳	زیادہ دیر نہ ٹھہرتے
•	۱۵) معمولی آدمیوں کے پیچھے نماز	•	بغیر اذن کسی کے مکان میں داخل نہ ہوتے
۱۷۰	پڑھ لینے	•	کسی کے ساتھ چلنا ناگوار تھا
•	۱۶) ادنیٰ درجہ کے آدمیوں کی	•	مزاج میں تکبر نہ تھا
•	درخواست بھی رد نہ فرماتے۔	۱۶۴	حلیہ
۱۷۱	دوسرے کے وقت کا خیال رکھتے	•	لباس
۱۷۲	اپنا کام خود کرتے	•	نشائش سے نہایت متنفر تھے
•	آپ کی طرز رفتار	۱۶۵	اجلاس ندوۃ العلماء میں شرکت نہیں مانی
•	بڑا بننے کی خواہش نہ تھی	•	خطاب شریعت کاموں سے نفرت تھی
•	ساتھیوں کا خیال رکھتے	•	بزرگان دین کی بے توقیری کرنے والوں
۱۷۳	دوسری جگہ امامت نہ کرتے	۱۶۶	سے نالافض ہوتے
•	سفر میں قیام کی صورت	•	لوگ آپ کی محبت میں مودب بیٹھتے

صفحہ	مضمون	صفحہ	مضمون
۱۸۱	اعتراض اور اس کا جواب	۱۷۳	زبان کا پاس اور معاملہ کی صفائی
۱۸۲	(۱) خلاف شریعت عمل برداشت ہو سکتا		(۱) قرض دینے وقت لوگوں سے واپسی کا
۱۸۳	(۲) سکون کے خواہاں تھے	۱۷۴	سچا وعدہ لیتے
	(۳) دوسروں کے احساسات کا		(۲) ایک خاتون کو ہزار روپیہ بغیر وعدہ
۱۸۴	خیال رکھتے	۱۷۵	کے دے دیا
"	(۴) تمباکو ناپسند فرماتے	۱۷۶	(۳) وصولی میں سختی نہ کرتے
۱۸۵	(۵) طبیعت میں لطافت ہیج تھی	"	(۴) ادائیگی قیمت کا خاص خیال رکھتے
۱۸۶	نواہات اور صلہ رحمی		(۵) حساب جو جو بخشش سوسو کی
	لوگوں سے تعلقات محض خدا کے	۱۷۷	مثل پر عامل تھے
۱۸۷	لیے رکھتے		آپ کی صفائی معاملہ کے متعلق مولانا
"	آپ کے دو خاص معتمد	۱۷۸	حالی کا بیان
"	(۱) مولوی راجب اللہ	۱۷۹	سادگی، بے تکلفی، اور خلوص
۱۸۹	(۲) مولوی حبیب اللہ	"	(۱) بجائے دعوت کے علم نذر کیا
	تعلیم دینے میں فیاضی اور	"	(۲) ملاقات میں اتباع سنت کا خیال
۱۹۰	فراخ حوصلگی۔	۱۸۰	(۳) خیرات پوشیدہ فرماتے
	(۱) ابتدائی کتابیں پڑھانے میں دریغ	"	(۴) گھر والوں کے سادہ زندگی کی تاکید فرماتے
"	نہ تھا۔	۱۸۱	پاکیزگی اور طہارت
۱۹۱	(۲) تعلیم دینے میں نجل نہ برتتے		آپ کے اخلاق پر ایک بیجا

صفحہ	مضمون	صفحہ	مضمون
۲۰۵	۱۴) والدِ راقم کے ساتھ انتہائی محبت تھی	۱۹۲	غیبت سے سخت نفرت تھی
۲۰۶	۱۵) اپنے یتیم نواسوں کے ساتھ شفقت	۱۹۳	کم بن بچے کو غیبت سے روک دیا
•	ہر شخص کی عزت نفس کا احترام کرتے۔		بہ نسبت تجوید کے حفظ قرآن پر زیادہ
•	۱۱) ہندوؤں کا بھی لحاظ رکھتے	۱۹۴	زور دیتے۔
•	۱۲) کسی کو اپنے پائنتی نہ بیٹھنے دیتے	۱۹۵	بحث و مباحثہ ناپسند تھا
۲۰۷	۱۳) خدمتگاروں کو متعلقین کہتے تھے		شاگردوں یا مریدوں کو دوست یا
	۱۴) بچوں کے منہ پر مارنے سے	۱۹۶	رفیق کا خطاب دیتے
۲۰۸	سرخ فرماتے۔	۱۹۷	خالصہ لوجہ اللہ تعلیم کا نمونہ زندگی
۲۰۹	عام بچوں سے شفقت کا برتاؤ	۱۹۹	بعض اوقات خوش طبعی بھی فرماتے
		•	۱۱) آہ مردان ادنیٰ ننان کا لطیفہ
		۲۰۰	۱۲) ایک طالب علم کی خرداک کا دلچسپ واقعہ
		•	۱۳) پانچ روپے دیکر جو تا واپس لیا
			گھر والوں کی اصلاح
		۲۰۱	اولاد سے شفقت و محبت
		۲۰۲	۱) چھوٹے بچوں کو بگاڑنے سے دینے
۲۱۲	آپکے وعظ دریں قرآن اور رسائل شرعی کا		اعدائے قرآن سے خوش طبعی فرماتے
•	مجموعہ ہوتا تھا	۲۰۳	۱۲) ہر ایک اطفال کا خیال رکھنے
•	وعظ نہایت مفید ہوتا	۲۰۴	۱۳) اپنے یتیم بہتے کے ساتھ سلوک
۲۱۳	لوگ آپکے وعظ کو خاموشی اور دلچسپی		
•	سے سنتے۔		
•	وعظ میں لوگوں کو انکی اپنی غلطیوں سے آگاہ کرتے		


باب پانزدہم

وعظ کی خصوصیتیں


از صفحہ ۲۱۱ تا صفحہ ۲۲۱

صفحہ	مضمون	صفحہ	مضمون
۲۲۳	(۲) حضرت معاذؓ کے صحابی ہونے کے متعلق	۲۱۳	آپ کو وعظ میں یکسوئی پسند تھی
۲۲۵	(۳) ذکر جبر کا سلسلہ	۲۱۵	وعظ میں باتیں کرنے سے منع فرماتے
"	(۴) علماء کی تحقیر کے متعلق	"	دوران وعظ کے دو لطیفے
۲۲۶	(۵) یا شیخ عبدالقادر "کنا کیسا ہے؟"	۲۱۶	توجہ کے ساتھ وعظ سننے کی نصیحت
"	(۶) خاتم النبیین کا سلسلہ	۲۱۷	آپ کے وعظ کے اوقات
۲۲۷	(۷) تصویر شیخ کا سلسلہ	"	آپ کے وعظ کے لیے کسی اعلان
"	طوائف قبر کے متعلق حضرت شاہ	"	کی ضرورت نہ ہوتی
۲۲۹	عبدالعزیز کا عمل	"	آپ وعظ میں سامعین کے معیار فہم کی
"	علم وافر اور محتاط طرز نگارش	۲۱۸	رعایت رکھتے
باب ہفتم		"	آپ کا طرز بیان نہایت عام فہم اور
تصنیفات		"	سادہ ہوتا
از صفحہ ۲۳۰ تا صفحہ ۲۴۰		"	وعظ کے وقت سماں کھینچ دیتے تھے
۲۳۳	(۱) رسالہ تحفہ نذریہ	۲۱۹	بیان مدلل اور بلیغ فرماتے
۲۳۵	(۲) فیوض رحمانی	۲۲۰	باب بڑا کا خلاصہ
۲۳۶	(۳) کشف الحجاب	باب پانزدہم	
۲۳۸	(۴) جوابات اسولہ غیر مقلدین	فتاویٰ کی جامعیت	
۲۳۹	(۵) محو الفساد فی تلفظ الفساد	از صفحہ ۲۲۲ تا صفحہ ۲۲۹	
۲۴۰	آپ کے فتاویٰ	۲۲۳	(۱) درود تاج کے متعلق فتویٰ

صفحہ	مضمون	صفحہ	مضمون
۲۴۹	(۲) حرم کی اولاد	باب ہشتم خاندان اور اولاد کا حال از صفحہ ۲۴۱ تا صفحہ ۲۵۶	
۲۵۰	(۳) دوسری بیوی کی اولاد		
باب نوزدہم مرض الموت اور سفر آخرت از صفحہ ۲۵۷ تا صفحہ ۲۶۵		۲۴۱	(ا) خاندان آپ کے چچا اور ان کی اولاد
۲۵۷ تا ۲۶۱	بیماری اور موت قبر کی تجویز اور حجیم خلائق	۲۴۲	(ب) بہن بھائی اور ان کی اولاد
۲۶۱		(۱) بہن (۲) بھائی	
باب نواہم وفات پر عالم گیر ماتم از صفحہ ۲۶۶ تا صفحہ ۲۷۳		۲۴۳	۱۔ قاری عبدالشہ صاحب
شجرہ سلسلہ بیعت صاحب سوانح از صفحہ ۲۷۴ تا صفحہ ۲۸۵		۲۴۴	۲۔ قاری عبدالرحیم صاحب
خاتمہ از صفحہ ۲۸۶ تا صفحہ ۲۸۰		۲۴۵	۳۔ قاری عبدالعزیز صاحب
		۲۴۸	(ج) صاحب سوانح کی ازواج و اولاد (۱) آپ کی پہلی بیوی کی اولاد



عکسی تحریر حضرت مولانا قاری عبد الرحمن صاحب محدث پانی پت



بِسْمِ اللّٰهِ الرَّحْمٰنِ الرَّحِیْمِ
مُحَمَّدٌ صَلَّى اللهُ عَلَيْهِ وَسَلَّمَ

مُقَدِّمَةٌ

فِی سَیْرَةِ كَابِتْدَائِیْ دَوْرٍ

جب تک لکھنے پڑھنے کی سہولتیں موجود نہ تھیں بزرگانِ سلف کے سوانح حیات آنے والی نسلوں میں سینہ بسینہ پھیلتے تھے، اور راویوں کی دیانت و احتیاط جیسی بھی ہوتی اسی قسم کی روایتیں کسی شہور سستی کے متعلق زباں زدِ خالق ہو جاتی تھیں، ظاہر ہے کہ ایسی روایتوں میں رطب و یابس سب کچھ بھرا ہوتا تھا البتہ مخبرانِ صادق یعنی انبیاء علیہم السلام کی زبانوں سے جو واقعات ہم تک پہنچے ان کی صداقت میں بالکل شبہ نہیں کیا جاسکتا، کیونکہ ان کی راستبازی اور تقویٰ و طہارت کا ایک ایک واقعہ اس امر کا ثبوت ہے کہ ہم ان کے بیانوں پر پورا اعتماد کریں، ایسے مستثنیٰ تذکروں سے قطع نظر کرنے کے بعد یہ ضرور دیکھا پڑے گا کہ صاحبِ سوانح کے واقعات زندگی مستند طور پر ثابت ہوں۔

آنحضرت صلی اللہ علیہ وسلم کی سیرۃ مطہرہ کی تدوین و ترتیب
 مسلمان اس حقیقت پر فخر کرنے میں بالکل حق بجانب ہیں کہ انہوں نے
 پیغمبر علیہ الصلوٰۃ والسلام کے ارشادات، اخلاق و اعمال، اور عادات و خصائل
 کی تدوین جس انتہائی احتیاط سے کی، دوسری قومیں اس کی نظیر پیش کرنے سے
 عاجز ہیں، کیونکہ آنحضرت کا جو واقعہ بھی ان تک پہنچا اس کو لینے سے قبل بیان
 کرنے والوں کے صدق و کذب کی انہوں نے اچھی طرح جانچ کر لی، پھر اسے
 قبول کیا، چنانچہ اسماء الرجال کے مستقل فن کی جداگانہ تدوین محض اسی غرض
 سے عمل میں آئی کہ آنحضرت صلی اللہ علیہ وسلم کے منہ سے نکلے ہوئے کلمات طیبات
 کو ضبط تحریر میں لا کر مدون کرنے والوں اور حضور علیہ الصلوٰۃ والسلام کی سیرت
 مطہرہ کے واقعات جمع کرنے والے بزرگوں کے خود اپنے حالات زندگی تقید
 کی کسوٹی پر پرکھے جائیں، تاکہ ان کی بیان کردہ روایت کے صدق و کذب کا
 صحیح سیار قائم ہو سکے۔

سوانح عمری کے فوائد

سوانح عمری ہر علمی زبان کے لڑیچر کا ایک ضروری جزو رہی ہے، اور
 اس صنف کو اپنے گونا گوں فوائد و برکات کے باعث لڑیچر کا نہایت دلچسپ
 اور مفید شعبہ مانا گیا ہے، ہم یہاں بہت ہی مختصر طور پر ان فوائد کا کچھ
 ذکر کریں گے جو فن سیر کے مطالعہ سے حاصل ہوتے ہیں، تاکہ اس کتاب کے

لکھنے کا مقصد پورے طور پر ناظرین کرام کے ذہن نشین ہو سکے۔

۱۔ پہلا فائدہ | یہ ایک طبعی بات ہے کہ بزرگوں کے واقعات زندگی قوم کے

مردہ جسد میں عمل کی حرارت پیدا کرتے ہیں، اور صحبت بد یا جہالت کی وجہ

سے جو سستیاں اور کوتاہیاں لوگوں میں پیدا ہو جاتی ہیں، ان کا تدارک

بزرگوں کی روش و طریقہ معلوم کر کے ہو جاتا ہے، بزرگوں ہی کے تذکروں

نے اکثر قوم کے جذبات خفتہ بیدار کیے ہیں، اور انہیں ذلت و نکت کے

عمیق غاروں سے نکال کر باہم درج پر پہنچایا ہے، اسی لیے سینکڑوں

سوانح عمریاں لکھی جاتی ہیں، تاکہ موجودہ نسل ان سے عبرت و مواعظت کا

سبق لے۔

۲۔ دوسرا فائدہ | اگر سوانحات حیات قلبند کرنے کا یہ سلسلہ قائم نہ ہوتا، تو

قومی تہذیب و تمدن کے نشو و ارتقا کا اندازہ ہم کس طرح کر سکتے؟ حالانکہ

تہذیبیں برابر کر دہ بدلتی رہتی ہیں، ہر تہذیب جدیدہ تمدن قدیمہ کو

پیام موت سناتی رہتی ہے، ایسی حالت میں ہمارے لیے ان مقدس

بزرگوں کی زندگیوں کی مشعل ہدایت کا کام دے سکتی ہیں، جو اخلاق و عبادت

کے بلند معیار پر رہے ہوں، اور تہذیب نو کے سراب نامہ ملک اثر سے

بچنے کا ایک ٹھیک راستہ ہمیں مل جاتا ہے۔

۳۔ تیسرا فائدہ | حالات قلبند نہ ہونے کا یہ نقصان تو کسی سے بھی پوشیدہ نہیں کہ

بزرگوں کے نام لیواؤں میں جب جہالت اور خود غرضی پیدا ہو جائے تو پھر وہ اپنے اسلاف کی شہرت سے ناجائز فائدہ اٹھانے لگتے ہیں، حالانکہ ان کے کمالات و فضائل کی انہیں ہوا بھی نہیں لگتی، چنانچہ جب کسی بزرگ کا سچا جانشین باقی نہیں رہتا تو تجربے نے یہ ثابت کیا کہ نصف صدی کے اندر اندر نااہل اخلاف نے اور بے سمجھ مریدوں نے اپنے واجب الاحترام بزرگ کی نسبت ایسی باتیں مشہور کر دیں جو ان کے اعتقادات اور اعمال و اخلاق سے ذرا بھی تعلق نہیں رکھتیں، بزرگوں کے موجودہ جانشینوں کا جائزہ لینے سے یہ دعویٰ بخوبی ثابت ہو جائے گا۔

۴۔ چوتھا فائدہ | سوانح عمری کی عدم ترتیب کا ایک انسوسناک پہلو یہ بھی محسوس ہوا کہ کسی قرن یا صدی میں مثلاً کوئی ایسے عظیم الشان بزرگ تھے، جن کے فیوض و برکات سے ایک عالم فیضیاب ہوتا تھا، اور ان کے پاکیزہ خصائل و عادات کی تفصیل اگر مدون ہو جاتی تو عوام کو سید نفع پہنچتا، لیکن جانشینوں کی عدم توجہ کے سبب یا ان کی شہرت ان کی تصانیف کی بدولت کسی خاص طبقہ تک محدود رہی، یا کچھ بے اصل اور بے سند باتیں روایتی طور پر خوش عقیدہ لوگوں کی زبانوں پر جاری رہ گئیں، اور نتیجہ یہ ہوا کہ وہ بزرگ دراصل جس عظمت و جلالت کا مستحق تھا وہ اسے حاصل نہ ہو سکی۔

۵۔ پانچواں فائدہ | یہ بھی بارہا دیکھنے میں آیا ہے کہ اخلاف کو اسلاف کے عظیم الشان کارنامے اور ان کے اخلاق و عادات کے حالات پڑھ کر یا سن کر اپنے بزرگوں سے ایک والہانہ جوش عقیدت پیدا ہوتا ہے، سلف کی سادہ طرز معاشرت اور دل نشین تہذیب کی حقیقی تصویر آنکھوں میں پھر جانے سے جو اثر دل میں پیدا ہوتا ہے وہ دورِ حاضرہ کی کسی تحریر یا تقریر میں نہیں دیکھا گیا، لہذا اس اصل کے ماننے میں کیا شبہ ہو سکتا ہے کہ بزرگانِ سلف کے ذکر خیر سے اخلاقی نصائح کو چار چاند لگ جاتے ہیں۔

۶۔ چھٹا فائدہ | متذکرہ بالا فوائد کے علاوہ علم ادب کی اہمیت خود اس امر کی مقتضی ہے کہ شاہیر علماء و صلحاء کی سوانحیات حیات مدون ہوں، تاکہ علمی اور ادبی تاریخ کی ترتیب میں سہولتیں میسر آسکیں۔

مقصد تیسف ہذا | یہ وجوہات و اسباب تھے جن کی وجہ سے حضرت مولینا

قاری حافظ محمد عبد الرحمن صاحب محدث پانی پتی قدس سرہ کی سوانح حیات مدون کرنے کی تجویز ایک عرصہ سے زیر غور تھی۔

صاحبِ سوانح کی عظمت

بارہویں صدی ہجری کے نصف دوم اور تیرہویں صدی کے بالکل آغاز میں بلحاظ علم و فضل حضرت ممدوح بڑے پایہ کے بزرگ گزرے ہیں جہاں تک حضرت کے سوانحی حالات کا استیعاب کیا جاسکا، اور معتبر وثقہ اصحاب سے

جو خصوصیات حضرت کی معلوم ہوئیں ان سے ثابت ہوتا ہے کہ حضرت مدوح سلف صالحین کا مکمل نمونہ تھے، نہ صرف ہندوستان میں، بلکہ دیگر اسلامی ممالک میں بھی حضرت کے علمی و عملی کمالات اور تقدس کا شہرہ تھا، اس وسیع ملک کا شاید ہی کوئی گوشہ ایسا ہو جہاں حضرت کے فیض یافتگان نہ پائے جاتے ہوں۔

یہ کون نہیں جانتا کہ آج پشاور سے راس کماری تک دینی علوم کا جو کچھ

ذوق موجود ہے وہ سب حضرت مولینا شاہ ولی اللہ صاحب محدث دہلوی قدس سرہ کے گھرانے کا فیض ہے، اور صاحب سوانح اسی گھرانے کے شہرہ

آفاق جانشین حضرت مولینا شاہ محمد اسحاق صاحب محدث دہلوی قدس سرہ

کے تلمیذ خاص اور خلیفہ روحانی تھے، جب حضرت شاہ صاحب ہندوستان سے ہجرت فرمانے لگے تو یہاں اپنی جانشینی کے فرائض انجام دینے کے لیے آپ نے حضرت مدوح کو ہندوستان میں ٹھہرنے کا حکم دیا تھا۔

حضرت کا درس حدیث مشہور تھا، ہند و بیرون ہند کے طلباء پانی پت

پہنچ کر فیضیاب ہوتے، آپ کے بلا واسطہ کثیر تلامذہ میں سے تو شاید اب

کوئی صاحب زندہ نہ ہوں، لیکن بالواسطہ تلامذہ احاطہ شمار سے باہر ہیں

باطنی علوم میں بھی حضرت کا وجود مرجع خلافت تھا، دور دور کے علماء و صلحاء

زیارت و اخذ فیض کی غرض سے پانی پت پہنچتے تھے، تجوید و علوم قرآنیات بعد

میں تو آپ اپنا کوئی نظیر نہ رکھتے تھے، اگر علمائے ہند میں کسی مقتدر شخصیت نے اس مقدس فن کی عظیم الشان خدمات انجام دی ہیں تو وہ حضرت ممدوح ہی تھے۔

ترتیب سوانح کا ابتدائی خیال

حضرت موصوف کا انتقال ۵ ربیع الآخر ۱۳۱۲ھ مطابق ۱۳ ستمبر ۱۸۹۶ء یومِ دو شنبہ کو ہوا، اس حادثہ الیمہ سے جو بیچِ عالم تمام ہندوستان میں محسوس کیا گیا، اُس کی تفصیلات ستمبر ۱۸۹۶ء کے نامور ملکی اخبارات سے معلوم ہو سکتی ہیں، حضرت کے مسترشدین کو آپ کی ایک مبسوط اور جامع سوانح عمری قلب بند کرنے کا اسی وقت خیال پیدا ہو گیا تھا۔

تدوین سوانح کی تحریک بعد وفات شروع ہوئی

چنانچہ پرانے مسودات، اور مختلف یادداشتوں کا بکجانی ذخیرہ جو حضرت کی وفات سے پانچ سال بعد فراہم ہوا، وہ اس امر کے ثبوت کے لیے کافی ہے کہ سوانح عمری کی ترتیب اسی زمانہ میں شروع ہو چکی تھی، مگر افسوس ہے کہ بعض ناگزیر مجبوریوں کے باعث یہ اہم کام ملتوی رہا، اب جو مسودات مختلف ذرائع سے خاکسارِ راقم کے پاس پہنچے، ان کے مرتب کرنے والے تمام بزرگ بھی یکے بعد دیگرے اس سرائے فانی سے رخصت ہو چکے ہیں اور افسوس ہے کہ یہ کام ان کے متبرک ہاتھوں سے انجام کو نہ پہنچا۔

راقم الحروف بو حضرت کی وفات سے تین برس بعد پیدا ہوا، اُس نے صرف حضرت کے دیکھنے والوں کو دیکھا، یا گھرانے میں پرورش پائی، اُس لیے مجھے سوانح حیات مرتب کرنے کی ہرگز ہمت نہیں ہو سکتی تھی، اور ظاہر ہے کہ اتنے بڑے اہم کام کے لیے صرف اتنا تعلق کافی بھی نہیں ہو سکتا، جب تک واقعات کا معتد بہ اور معقول ذخیرہ مہیا نہ ہو جائے۔

حُسن اتفاق سے محترمی مولوی قاضی عبدالقیوم صاحب ہیڈ قاضی کرنا لے مجھے وہ تمام قلمی اور متفرق مسودات مرحمت فرما دیے جو اُن کے والد محترم جناب مولانا محمد ابراہیم صاحب مرحوم کرنا لے نے بڑی محنت و محبت سے جمع کیے تھے اور اگر انہیں موقع ملتا تو وہ اس کام کو بطریق احسن انجام دیتے۔

جناب مولانا ممدوح کو حضرت سے نسبت ارادت اور تلمذ حاصل تھی اور وہ سفر و حضر میں سالہا سال اپنے شیخ کے ساتھ رہے ہیں، لیکن کل اُمیر صرہون بادقتاتھا یہ ضروری اور اہم کام پورے پینتیس سال کے طویل عرصہ تک معرض تعویق میں پڑا رہا، اور اگر بعض مخلص اجاب اس نیک کام کو انجام تک پہنچانے کی فوری اور پُر زور تحریک نہ کرتے، تو جمع شدہ یہ قلمی مسودات بھی کرم خوردہ ہو کر ضائع ہو جاتے، اس کا نتیجہ یہ ہوتا کہ حضرت کی بسوط سوانح عمری مرتب کرنے کا بعد میں آنے والی نسلیں شاید خیال بھی نہ کر سکتیں۔

تحریک از سر نو کیسے تازہ ہونی

اگرچہ یہ مسودہ کوئی مکمل چیز ہونا تو درکنار، ادھر ابھی نہیں کہا جاسکتا مگر اس میں شبہ نہیں کہ اس کی وجہ سے یہ احوال ضرور بڑھا، اور ترتیب سوانح کے ارادے کے بعد میں بذات خود ہر اس شخص کے پاس گیا، جس کے متعلق سنا کہ اُسے حضرت کے متعلق کوئی واقعہ یاد ہے، یادہ کوئی بات آپ کے متعلق بتا سکتا ہے، تقریباً چھ مہینے تک جب بھی اپنے فرائض کی بجا آوری سے کچھ مہلت ملتی، میں ان یادداشتوں کے فراہم اور قلمبند کرنے میں مہمک رہا، اس کوشش کے بعد اب بھی یہ ذخیرہ اگرچہ مکمل تو نہیں ہوا، مگر حضرت کی زندگی کے کچھ نہ کچھ پہلو اس سے ضرور نمایاں ہو سکتے ہیں، اور اس انتظار کی وجہ سے کہ پہلے نہایت مبسوط اور مکمل حالات کا ذخیرہ مہیا ہو جائے اُس وقت کتاب شائع کی جائے، کام کو تعویق میں ڈالنا مناسب معلوم نہیں ہوتا، حضرت کے نہایت تفصیلی حالات اگر خوش قسمتی سے کبھی فراہم ہو گئے تو دوبارہ ایک مبسوط سوانح عمری کا مرتب ہو جانا کیا مشکل ہے، سردست بغوائے ماسالید رک کٹھ لایتوک کٹھ موجودہ ذخیرہ سامنے رکھ کر یہ سوانح عمری ترتیب دیدی گئی، میں قطعاً اس کا اہل نہیں ہوں کہ یہ کام میرے ہاتھوں سے انجام پاتا، مگر جب حضرت کے بلا واسطہ تلامذہ اور مسترشدین میں سے جہاں تک معلوم ہے کوئی زندہ

نہیں، اور یہ قلمی ذخیرہ ایسے بزرگوں کا ترتیب دیا ہوا ہے جنہیں سفر و حضر میں برسوں حضرت سے فیضیاب ہونے کا شرف حاصل ہوا، اور وہ کمال خلوص و محبت سے اس کام کی بنیاد ڈال گئے، تو اب اس کام سے غفلت ایک مجرمانہ خاموشی کے مترادف ہوگی، لہذا تو کلاً علی اللہ میں نے ترتیب سوانح کا کام اپنے ذمہ لے لیا، جبکہ چاروں طرف نظر دوڑانے پر کوئی بھی یہ کام سنبھالتا دکھائی نہ دیا، اس کتاب کی ترتیب میں ناظرین جو نقائص محسوس فرمائیں، انہیں میری بے بضاعتی پر محمول کر کے مجھے معذور سمجھیں، اور
والعذر عندکم الناس مقبول کا مضمون مستحضر رکھیں۔

اخیر میں میں ان سب بزرگوں اور اجاب کا شکر یہ ادا کرتا ہوں جنہوں نے ترتیب سوانح کا مشکل کام میرے لیے آسان کیا، اور جن کی اخلاقی اور قلمی امداد کے باعث میں اس قابل ہوا کہ جلد تر ان منتشر اور پراگندہ اوراق، اور مختلف و متفرق یادداشتوں کو ایک احسن ترتیب کے ساتھ مرتب کر کے ناظرین کی خدمت میں پیش کر سکا، اللہ تعالیٰ ان اوراق کو اپنی رحمت سے جس قبول مرحمت فرمائے، اور سب اجاب اور سادین کو جزائے خیر دے۔ آمین

احقر العباد

محمد عبدالحلیم انصاری عفی عنہ

محلہ انصار۔ پانی پت

بِسْمِ اللّٰهِ الرَّحْمٰنِ الرَّحِیْمِ

باب اول

نام و نسب اور خاندان

آپ کا نام نامی عبد الرحمن ہے، پانی پت میں حضرت ابو ایوب انصاری صحابی رضی اللہ تعالیٰ عنہ کی جو اولاد ۴ شوال المکرم ۶۴۵ھ کو ہرات سے آکر آباد ہوئی، اسی کی نسل میں حضرت بھی ہیں حضرت مخدوم جلال الدین کبیر الاولیاء رحمۃ اللہ علیہ کے مشہور سجادے حضرت پیر شاہ محمد ماہ رحمۃ اللہ علیہ آپ کے حقیقی نانا تھے، پانی پتی انصاریوں کے جد اعلیٰ خواجہ ملک علی رحمۃ اللہ علیہ کے صاحبزادوں کی شادی حضرت خواجہ

شرف الدین بوعلی قلندر پانی پتی رَحْمَةُ اللهِ عَلَيْهِ نے حضرت
مَخْدُومِ صَاحِبِ قَدْسِ سرہ کی صاحبزادیوں سے کرا کر یہ دعادی
تھی کہ "تمہاری اولاد قیامت تک یہاں بسے گی، اور بڑے بڑے
علماء اور ذی وقار لوگ تمہاری نسل میں پیدا ہوں گے۔"

حضرت قلندر صاحب رَحْمَةُ اللهِ عَلَيْهِ کی یہ دعا پھلی
پھولی، اور خدا تعالیٰ کے فضل و کرم سے یہ لوگ اب تک یہاں آباد
چلے آ رہے ہیں، اور انصاریوں اور عثمانیوں کی رشتہ داریاں سینکڑوں
برس سے قائم ہیں۔

صاحبِ سوانح کا خودنوشت نسب نامہ

(۱) شجرۃ نسب پدری

آپ کے شجرہ نسب میں والد ماجد سے لے کر نیا لیسویں پشت حضرت
ابو ایوب انصاری رَضِيَ اللهُ تَعَالَى عَنْهُ تک پہنچتی ہے
تفصیل حسب ذیل ہے :-

حضرت مولانا قاری محمد عبدالرحمن ابن مولانا قاری خواجہ محمد
ابن خواجہ خدابخش، ابن خواجہ غلام بوعلی، ابن خواجہ کمال محمد
ابن خواجہ غلام محمد، ابن خواجہ عبدالغنی، ابن خواجہ کمال محمد ابن

خواجہ محمد عثمان^۱، ابن خواجہ عبد الرحمن ثانی، ابن خواجہ عبدالحی زندہ پیر،
 ابن خواجہ عبد الرحمن^۲، ابن خواجہ عبد الواحد^۳، ابن خواجہ زین الدین احمد^۴
 الملقب بہ عبد الکافی، ابن خواجہ ضیاء الدین، ابن خواجہ ابوراشد^۵
 ابن خواجہ ابوحامد، ابن خواجہ ابوتراب^۶، ابن خواجہ نصیر الدین، ابن خواجہ
 ملک علی^۷، ابن میرک شاہ شاہ بہرات، ابن مسعود، ابن عمر^۸،
 ابن ابراہیم، ابن علی سہیل، ابن ابوطاہر، ابن عنقہ، ابن النفع، ابن نافع^۹
 ابن محمد الملقب بہ امیر شیخ ابوالحاق، ابن امیر محمود شاہ انجو،
 ابن فضل اللہ، ابن عبد اللہ، ابن اسعد، ابن محمد انصاری، ابن نصیر انصاری^{۱۰}
 ابن محمد انصاری، ابن ابوعبید اللہ انصاری الملقب بہ شیخ الاسلام^{۱۱}
 و پیرھرات، ابن ابومنصور محمد انصاری، ابن علی انصاری^{۱۲}
 ابن محمد انصاری، ابن احمد انصاری، ابن علی انصاری، ابن جعفر^{۱۳}
 انصاری، ابن ابومنصور مست الانصاری، ابن ابویوب^{۱۴}
 خالد الخزرجی الانصاری صحابی رسول اللہ صلی اللہ علیہ وسلم
 جو نسب نامہ پدری او پر نقل ہوا، یہ صاحب سوانح کا خود نوشتہ ہے
 اس کے حاشیہ پر مندرجہ ذیل عبارت بزبان فارسی مرقوم ہے، یہاں
 اردو ترجمہ لکھا جاتا ہے :-

ابومنصور مست الانصاری حضرت احنف بن قیس کی زیر قیادت

سیدنا حضرت حسین رضی اللہ تعالیٰ عنہ کے ہمراہ خراسان آئے، اور یہ ملک فتح ہو گیا، فتح کے بعد انہوں نے یہیں سکونت اختیار کر لی، ان کی چھٹی پشت میں شیخ الاسلام خواجہ عبد الشریف پیرھرات پیدا ہوئے جن کے فرزند ارجمند کا نام محمد تھا۔ بعض لوگ کہتے ہیں کہ صرف ایک لڑکی تھی، جس کی شادی حضرت شیخ الاسلام نے اپنے حقیقی بھانجے سے، جو نجیب الطرفین سید تھے، کر دی تھی، اور وہ محمد انصاری کے لقب سے مشہور ہو گئے، اب یہ قوم انصار، سید بھی ہوئی اور انصار بھی، حضرت شیخ الاسلام نے اپنے بھانجے، اور امام محمد نقویؒ کے پوتے کو متبنی، اور منہ بولا بیٹا بنا لیا تھا، اسی لیے انصار پانی پت لقب انصار سے شہرت پا گئے، ورنہ درحقیقت صحیح النسب سید ہیں، شاہانِ دہلی کے دفاتر میں بھی انصار پانی پت "سادات" کے خطاب سے ممتاز تھے، اور سلف سے بھی اس قوم کی سیادت سنی گئی ہے۔

غالباً اسی لیے حضرت نے نسب نامہ کی پشت پر یہ الفاظ لکھے ہوں گے "نسب نامہ عبد الرحمن بن مولوی محمد ابن خواجہ خدابخش انصاری تبنیاً و نقوی نسباً"

(۲) نَسَبُ نَامَةِ مَادِرِي

شجرہ نسب پدری کی پشت پر حضرت نے اپنا شجرہ نسب مادری بھی

لکھا ہے جو حسب ذیل ہے :-

عبد الرحمن بن حبیب النصار، بنت محمد ماہ سجادہ نشین
 بن شیخ محمد سجادہ، بن شیخ نظام الدین سجادہ، بن شیخ یار محمد سجادہ
 بن شاہ محمد سجادہ، بن شاہ منصور سجادہ، بن شاہ اعلیٰ سجادہ، بن
 شیخ نظام الدین سجادہ، بن حضرت عثمان سجادہ، بن خواجہ عبد القدوس
 بن خواجہ شبلی سجادہ نشین، بن حضرت شیخ مخدوم جلال الدین
 کبیر الادلیار رَحْمَةُ اللهِ عَلَيْهِ، بن خواجہ محمود بن خواجہ یعقوب
 بن خواجہ عیسیٰ، بن خواجہ اسماعیل، بن خواجہ محمد، بن خواجہ ابوبکر،
 بن خواجہ علی، بن خواجہ عثمان، بن خواجہ عبد اللہ، بن خواجہ عبد الرحمن
 گازردنی، بن خواجہ عبد العزیز، بن خواجہ خالد بن ولید بن عبد العزیز
 بن خواجہ عبد الرحمن کبیر، بن خواجہ عبد اللہ ثانی، بن خواجہ عبد العزیز
 بن عبد اللہ الکبیر، بن عمر، بن امیر المومنین سیدنا
 حضرت عثمان رضی اللہ تعالیٰ عنہ خلیفہ ثالث
 رسول مقبول صلی اللہ علیہ وسلم +

باب دوم

آباد اجداد کا مختصر تذکرہ

صاحب سوانح کے آباد اجداد میں سے تمام بزرگوں کے حالات افسوس ہے کہ دستیاب نہیں ہو سکے، اس لیے جس قدر بھی حالات آپ کے آباد اجداد میں سے متعدد اصحاب کے مجھے معلوم ہو سکے، ہدیہ ناظرین ہیں، اگرچہ یہ بھی بہت تھوڑے اور نہایت مختصر ہیں :-

۱۱) حضرت ابوالیوب انصاریؓ

جب حضور رسول مقبول علیہ الصلوٰۃ والسلام نے مکہ معظمہ سے مدینہ منورہ کو ہجرت فرمائی تو مدینہ کا ہر شخص آرزو مند تھا کہ حضورؐ اس کے کاشانے کو درودِ مسود سے سرفراز فرمائیں، لیکن حضورؐ نے فرمایا کہ میری اونٹنی کی مہار چھوڑ دو، جہاں اُسے حکم ہوگا وہاں بیٹھ جائے گی، چنانچہ یہ فخر حضرت ابوالیوب انصاریؓ کو حاصل ہوا کہ ان کا مسکن نور نبوت کی ضیاء باریوں سے کم و بیش سات ماہ تک منور رہا، آپ روزانہ حضورؐ کی برکاتِ صحبت سے مستفید ہوتے، پھر اصحابِ صفہ کے زمرہ میں شامل ہو کر قرآن و حدیث کی تکمیل کی، جب ام المومنین صفیہ رضی اللہ تعالیٰ عنہا سے حضور اقدسؐ نے عقد فرمایا، تو تمام رات حضرت ابوالیوبؓ نے

پہرہ دیا، اُس وقت حضورؐ نے ارشاد فرمایا اللّٰهُمَّ احْفَظْ اَبَا اَيُّوبَ
 كَمَا بَاتَ يَحْفَظُنِي، تمام عمر جہاد فی سبیل اللہ سے شغل رکھا،
 جب قسطنطنیہ کا محاصرہ تھا، تو سخت علیل ہو گئے، عقد الفرید
 میں ہے کہ ایک روز لوگوں نے پوچھا "آپ کیا چاہتے ہیں" فرمایا
 "دنیا کی تو کوئی حاجت نہیں، ہاں اگر مجاؤں تو مجھے سر زمین کفار ہی میں
 دفن کر دینا، کیونکہ میں نے آنحضرتؐ سے سنا ہے کہ میرے اصحاب
 میں سے ایک صالح شخص قلعہ قسطنطنیہ کے قریب دفن ہوگا، اور
 مجھے معلوم ہے کہ وہ صالح شخص میں ہوں۔"

حضرت ابوالیوب رضی اللہ عنہ کا مزار مبارک قسطنطنیہ
 میں زیارتگاہ خاص و عام ہے، سلاطین عثمانیہ میں سے جو تخت نشین
 ہوتا، وہ پہلے آپ کے مزار پر حاضر ہوتا تھا۔

حضرت ابوالیوب رضی اللہ عنہ بمنزلہ ان حفاظ صحابہ کے
 تھے جنہوں نے پورا قرآن حفظ کر لیا تھا۔ ان کی اہلیہ ام ایوب حضرت
 قیس انصاری کی صاحبزادی اور صحابیہ ہیں، ان کی حدیثیں صحاح
 میں بھی موجود ہیں، ان کے صاحبزادے ابو منصور مت الانصاری
 حضرت عثمان رضی اللہ تعالیٰ عنہ کے عہد خلافت میں زیر قیادت
 حضرت احنف بن قیس رضی اللہ عنہ خراسان کی ہم پر آئے اور

ہرات میں سکونت اختیار کر لی۔

(۲) شیخ الاسلام خواجہ عبداللہ انصاری پیر ہرات

آپ قطبِ وقت اور غوثِ زمان تھے، اور کشفِ دکراہات میں آپ کو نہایت زبردست شہرت حاصل تھی، آپ کے صاحبِ مقام ہونے کا ثبوت آپ کے اس پر معرفت فقرہ سے ہر شخص کو ہو جائیگا کہ ”برہوا پری گسے باشی، در آب روی خسے باشی، دل بدست آر کہ کسے باشی۔“

شیخ کے اشعار اور رباعیات نہایت شیریں اور نفیس ہوتی ہیں وہ کبھی ”پیرِ ہرات“، کبھی ”پیرِ انصار“ اور کبھی ”انصاری“ تخلص کرتے ہیں، عربی و فارسی میں آپ کی متعدد تصنیفات ہیں، منازل السائرین اور ذم الکلام عربی میں، زاد العارفين، رسالہ مناجات، کتاب اسرار اور منتخبات فارسی زبان میں ہیں، ۹ ربیع الآخر ۱۲۸۱ھ کو ۸۵ سال کی عمر میں وفات پائی، مزار ہرات میں زیارت گاہِ خلائق ہے۔

(۳) خواجہ ملک علی انصاری

۱۲۷۶ھ مطابق ۱۸۷۵ء میں بزمانہ بادشاہ غیاث الدین بلبن

پانی پت تشریف لائے، پہلے ارادہ محض سیر و سیاحت اور شاہِ دہلی

سے ملاقات کا تھا، اور تکان اتارنے کے لیے یہاں ٹھہر گئے تھے، مگر پانی پت اُس وقت علماء و صلحاء، اور باکمال بزرگوں کا مرکز تھا حضرت خواجہ شرف الدین ابوعلی قلندر رحمۃ اللہ علیہ بحالت جذب دنیا و مافیہا سے بے خبر تھے، حضرت خواجہ شمس الدین ترک پانی پتی، اور حضرت مخدوم جلال الدین رحمۃ اللہ علیہما جیسے بزرگ بقید حیات تھے، خواجہ ملک علی صاحب کے اتفاقاً قیام نے سب کو ان کا رویدہ بنا دیا، خواجہ صاحب کے کمالات علمی و عملی کا چرچا چاروں طرف پھیلا، انہی ایام میں شیخ علی مفتی نامی ایک شخص نے ایک فتویٰ حضرت قلندر صاحب کے برخلاف تیار کیا، اُس پر سب عالموں نے مہر میں ثبت کر دیں، جب یہ فتویٰ خواجہ صاحب کے پاس آیا تو آپ نے دریافت فرمایا کہ ”شیخ سالک ہیں یا مجذوب؟“ عرض کیا گیا ”مجذوب“ یہ سنتے ہی خواجہ صاحب نے محضر نامہ چاک کر دیا، اور فرمایا ”جو شخص معرفت الہی کے نشہ میں سرشار ہو وہ تکلیفات شرعیہ سے آزاد ہے۔“ قلندر صاحب کو جب محو کی حالت ہوئی، تو لوگوں نے خواجہ صاحب کا تذکرہ کیا، اس پر آپ خواجہ صاحب کے پاس تشریف لائے اور فرمایا ”بارہ برس کا روزہ آج تمہارے ساتھ کھولنا چاہتا ہوں، جو کچھ موجود ہو، لے آؤ“

چنانچہ ماہر بڑی خوشی سے سب کے ساتھ مل کر تبادلہ فرمایا، خواجہ صاحب کے دونوں صاحبزادوں کی پیشانیوں کو بوسہ دیکر فرمایا کہ ”اگر خدا کو منظور ہوا تو تمہاری اولاد قیامت تک یہاں آباد رہے گی، اور بڑے بڑے علماء و صلحاء اور ذی اقتدار لوگ تمہاری نسل سے پیدا ہونگے،“ خواجہ صاحب نے عرض کیا ”ہم مسافر ہیں، ماندگی سفر دور کرنے کیلئے چند روز یہاں قیام کر لیا، شاہِ دہلی سے ملاقات کے بعد وطن واپس ہو جائیں گے۔“ حضرت قلندر صاحب نے اس پر بڑے زور سے فرمایا ”اب تو تمہارا وطن یہی جگہ ہے، یہی جگہ ہے، یہی جگہ ہے“ عرض تین بار نہایت تندی کے ساتھ یہ فقرہ دہرانے کے بعد فرمایا کہ ”سلطان سے مل کر ہمیں واپس چلے آؤ“ خواجہ صاحب نے منظور کر لیا، اور سلطان سے ملنے کے لیے تشریف لے گئے، بادشاہ بہت تعظیم و تکریم سے پیش آیا، اور چند مواضع اور زمینیں و منصب قضا و صدارت و خطابتِ عیدین وغیرہ کے عطایا خواجہ صاحب کو مرحمت ہوئے، پھر آپ واپس پانی پت چلے آئے، یہاں پہنچنے پر حضرت قلندر صاحب اور خواجہ شمس الدین رحمۃ اللہ علیہما کے مشورہ سے حضرت شیخ جلال الدین کبیر الاولیاء رحمۃ اللہ علیہ نے اپنی ایک صاحبزادی فرجہ و سہ کا عقد خواجہ صاحب کے

بڑے صاحبزادے خواجہ نصیر الدین سے کر دیا، اور دوسری صاحبزادی
 زبیدہ کا کی شادی خواجہ محمد مسعود چھوٹے صاحبزادے سے ہو گئی۔
 اس کے بعد خواجہ صاحب نے یہاں کے سب امور خواجہ نصیر الدین
 کے سپرد فرمادیے، اور خود مولانا وجہ الدین پانلی کے پاس پائل
 علاقہ پٹیالہ چلے گئے، اور وہیں ۹ رمضان ۱۸۷۸ء کو بمر
 نوے سال انتقال فرمایا، خواجہ محمد مسعود والد کی زیارت کو پائل
 چلے گئے تھے، والد نے جب انتقال کیا تو وہیں رہ پڑے، ان کے
 صاحبزادے محمد مقصود سے، جو ان کے ہمراہ گئے تھے پائل میں نسل
 چلی، پانی پت کے انصار خواجہ نصیر الدین کی اولاد سے ہیں۔

(۴) حضرت خواجہ عبدالحی صاحب زندہ پیر

خواجہ نصیر الدین کی آنکھوں پشت میں خواجہ عبدالحی زندہ پیر
 ایک ولی کامل اور صاحب حال بزرگ تھے حضرت مخدوم شیخ
 محمود بڈی زاہدی رحمۃ اللہ علیہ سے نسبت ارادت تھی،
 حضرت مخدوم اولیائے کاملین میں سے ہوئے ہیں، خواجہ صاحب ہر
 وقت اپنے شیخ کی خدمت کو کمر بستہ رہتے، حضرت مخدوم بھی خواجہ صاحب
 سے بید محبت کرتے تھے، تقرب خاص کے باعث دوسرے مریدین
 خواجہ صاحب سے رشک کرنے لگے، خواجہ صاحب کا عالم شباب تھا

نئی شادی ہوئی تھی، باجائزت شیخ گھر آئے، دوسرے مُریدوں کو یقین تھا کہ
تہجد کے وقت ہم میں سے کوئی وضو کا پانی دینے کی سعادت حاصل کریگا
مگر شیخ نے فرمایا کہ "نہیں عبدالحی ہی لائیں گے"۔ خیر جب تہجد کا وقت
ہوا تو خواجہ صاحب عروسی لباس پہنے، پانی لے کر پہنچے، اس کے بعد شیخ
نے حکم دیا کہ محلہ مخدوم زادگان کے کوئٹے سے ایک گھڑا بھر لاؤ، اپنے
فورا تمیل کی، اس بلا عذر اطاعت کا شیریں ثمر یہ ملا کہ آپ زندہ پیر
کے لقب سے مشہور ہیں۔

حضرت مخدوم صاحب محلہ انصار کے غزنی جانب مسجد
جو گیان میں مدفون ہیں، خواجہ صاحب کا مزار بھی اپنے مرشد برحق کے
پاس ہی ہے۔

(۵) خواجہ خدا بخش

یہ صاحب سوانح کے جید امجد تھے، علوم دین، اور قرأت و تجوید
کی تعلیم سے ان کو عشق تھا، اپنے تینوں صاحبزادے قاری قادر بخش
مولانا محمد اور حافظ احمد، مجرود وقت، یگانہ روزگار حضرت قاری
مصلح الدین عباسی پانی پتی رحمۃ اللہ علیہ کی خدمت میں لغرض
تعلیم سپرد کر دیے، اور جب تک تینوں تعلیم قرآن میں مکمل نہ ہو گئے
انہیں قاری صاحب سے الگ نہ کیا، خواجہ خدا بخش، قاری صاحب کا

اتنا ادب کرتے جس کی مثال موجودہ زمانے میں نہیں ملتی، زینداری کی جو آمدنی آتی، اس کا ایک حصہ باہر سے باہر قاری صاحب کے دولتگدے پر پہنچا دیتے، عمدہ تربیت اور معقول نگہداشت کا نتیجہ یہ ہوا کہ آپ کے تینوں صاحبزادے جید قاری ہوئے، آپ نے اپنے منجھلے صاحبزادہ کو حضرت مولانا شاہ عبدالعزیز محدث دہلوی رحمۃ اللہ علیہ کی خدمت میں بد تکمیل قرأت پیش کیا، چنانچہ وہ زبردست عالم اور درویش ہو گئے، خواجہ صاحب کے سارے خاندان کا سلسلہ بیعت حضرت مولانا شاہ عبدالعزیز رحمۃ اللہ علیہ سے قائم تھا، اس لیے خواجہ صاحب کا احساس دینی رہیں کا اثر سمجھنا چاہیے۔

(۶) حضرت مولانا قاری شاہ محمد صاحب پانی پتی

صاحب سوانح کے والد بزرگوار تھے، گیارہویں صدی ہجری کے آخر میں پانی پت میں پیدا ہوئے، حفظ کلام اللہ و تجوید و علوم قرآنیہ کی تکمیل قاری مصلح الدین پانی پتی سے کی، اور ابتدائی علوم اپنے خاندان کے بزرگوں سے حاصل کیے، جب سن بلوغ کو پہنچے تو حضرت مولانا شاہ عبدالعزیز صاحب، شاہ عبدالقادر صاحب، شاہ رفیع الدین صاحب رحمۃ اللہ تعالیٰ علیہم سے عام علوم عقلیہ و نقلیہ کی تکمیل کے لیے دہلی چلے گئے، ایک عرصہ مولانا اسماعیل شہید

کے ساتھ ساتھ ان جلیل القدر بزرگوں کی خدمت میں گذرا، تکمیل
 علوم کے بعد حضرت قاری حاجی شاہ عبدالمجید المعروف بہ ضویہ ہند
 سے قرآتِ سبوح اور کتبِ فن پڑھیں، پھر قاری مجیب اللہ سے
 بھی یہ فن سیکھا، اس کے بعد حضرت مولانا شاہ عبد العزیز محدث
 دہلوی رحمۃ اللہ علیہ کے دست مبارک پر بیعت ہو گئے
 خاندان کے دوسرے بزرگ بھی حضرت ہی سے بیعت تھے، حضرت
 قاری صاحب کو علومِ باطنی سے فطری مناسبت تھی، سوز و گداز کی
 کیفیت نے غلبہ پایا تو عیش و آرام کی سب چیزوں کو چھوڑ بیٹھے،
 شب بیداری، اور ریاضت و مجاہدہ سے زیادہ اب کوئی چیز
 محبوب نہ تھی، تاہم شیخِ کامل کی توجہ خاص سے اس حالت میں
 اعتدال رہا، بال بچوں، اور عزیز و اقارب سے ملنے کے لئے کبھی
 پانی پت آ بھی جاتے تو خدمتِ شیخ میں پہنچنے کا ولولہ پھر زور کرتا
 ان وجوہ سے زیادہ ترقیام دھلی میں ہی رہتا تھا، آپ نے
 اپنے شیخ کی زندگی ہی میں دھلی کے لوگوں کو سحر کر لیا تھا، اور
 اکثر اشخاص آپ کے مرید و معتقد ہو گئے تھے، دھلی کے ایک
 رئیس بخشہ محمود خاں اختلافِ عقیدہ کے باوجود قاری صاحب کی
 خدمت میں عقیدت مندانہ آتے تھے، ایک روز موقع پا کر عرض کی کہ

حضرت میرے مکان پر قیام فرمائیں، مولانا نے ابتدا میں منظور نہیں فرمایا لیکن جب انہوں نے بہت ہی اصرار کیا تو بالآخر مولانا کو قبول کرنا پڑا شاہ عبدالعزیزؒ کی مجلس وعظ اتنی مقبول تھی کہ غیر مذاہب کے لوگ بھی اس میں نہایت شوق سے شامل ہوا کرتے تھے، اور مولانا کا تو بلاناغہ معمول تھا، ایک روز عاشورہ کا جمعہ تھا، شاہ صاحبؒ نے بدعاتِ محرم کا خوب رد کیا، بخشش محمود خاں بھی شریکِ وعظ تھے، صاحبِ سوانح فرماتے ہیں کہ جب مجلس منتشر ہوئی تو میں والد صاحب کے ہمراہ فچپوری کے پاس سے جو گذرا تو دروازہ مسجد پر بخشی صاحب منہ پھلائے کھڑے تھے، والد صاحب نے پوچھا "کہتے بخشی صاحب کیا بات ہے؟" وہ بولے "میاں صاحب نے آج تعزیرہ داری پر تو اس قدر لے دے کی لیکن ہزاروں آدمی زنا کرتے ہیں، جو وغیرہ کھیلتے ہیں، ان کے متعلق کچھ نہ کہا۔" والد صاحب نے فرمایا "بخشی صاحب! زنا کار اور جوئے باز اپنے افعالِ نسیجہ کو اچھا جان کر نہیں کرتے، بلکہ خود اقرار کرتے ہیں کہ یہ افعال گناہ ہیں، بخلان تعزیرہ داریوں کے کہ وہ ایک بیکار کام کر کے اسے عبادت جانتے ہیں، اس لیے تعزیرہ داری کے انسداد کی نسبتاً زیادہ ضرورت ہے۔" بخشی صاحب یہ سن کر خاموش ہو گئے۔

اس زمانہ میں درس و تدریس کا بہت ذوق تھا، اس لیے مولانا بھی

اکثر کتابوں کا درس طلباء کو دیا کرتے تھے، اور صرف و نحو کی ابتدائی کتابوں اور جستہ جستہ قرآت سب سے کی تعلیم صاحب سوانح کو مولانا ممدوح نے خود دی تھی۔

بروایت مولانا قاری ابو محمد محی الاسلام صاحب عثمانی جناب موصوف نے بزبان اردو ایک رسالہ اَتَالِیقُ الصَّبِیَّانِ عقائد و اعمال میں تالیف فرمایا تھا، حضرت مولانا شاہ محمد اسحاق محدث دہلوی نے باین الفاظ اسکی تصدیق فرمائی "مولوی محمد نے فقہ کی کتابوں سے مسائل کا ترجمہ کیا ہے، اور اس کا نام اَتَالِیقُ الصَّبِیَّانِ رکھا ہے، میں نے اس کو اول سے آخر تک سنا اور سب مسائل کو معمول بہا اور موافق پایا، اللہ تعالیٰ ان کو دارین میں جوئے خیر دے۔" محمد اسحاق عفو عنہ

۱۳۳۹ھ میں حضرت مولانا شاہ عبد العزیز محدث رحمۃ اللہ علیہ نے وفات پائی، اور اپنے شیخ سے ایک سال بعد ۱۳۴۰ھ میں کہ ابھی سن کولت کو بھی نہیں پہنچے تھے، بمرچالین ۳ سال آپ نے انتقال فرمایا اور باغ شیر افکن خاں دہلی میں دفن ہوئے۔

چار بیٹے اور ایک صاحبزادی آپ نے اپنی یادگار چھوڑیں جنہیں سے بنچھلے صاحبزادے وہ بزرگ ہیں جن کی سوانح عمری آپ کے ہاتھ میں ہے۔

باب سوم

پیدائش، بچپن، حفظِ قرآن، ابتدائی تعلیم فارسی و عربی
 حضرت کے نانا پیر محمد ماہ سجادہ نشین مخدوم شیخ جلال الدین
 کبیر الاولیاء رحمۃ اللہ علیہ ایک صاحبِ نسبت و کشف و
 کرات بزرگ تھے، ایک مرتبہ سخت کال پڑ رہا تھا، مخلوقِ الہی بھی
 پریشان تھی، آپ کے گھر میں سیر سوا سیر جو کے سوا کچھ موجود نہ تھا، وہی
 پیس کر روٹی تیار کر لی گئی، اتنے میں ایک سائل آیا، آپ نے وہ سب
 روٹیاں اس کے حوالے کر دیں، گھر کے آدمیوں نے کہا کہ "آج کئی
 وقت کے فاتے کے بعد یہ روٹیاں نصیب ہوئی تھیں، اب ہم کیا
 کھائیں گے؟" فرمایا "خدا پر بھروسہ رکھو" چنانچہ رات کو عشاء
 کے بعد کسی نامعلوم شخص نے دروازہ پر آواز دی، اور ایک بھرا ہوا
 طباق گرا گرم پلاؤ کا دے گیا، جسے سب گھروالوں نے سیر ہو کر کھایا،
 صاحبِ سواخ فرمایا کرتے تھے کہ "ہم نے وہ طباق نانا صاحب کے
 ہاں مدتوں دیکھا، پھر اسے کوئی واپس مانگنے نہیں آیا۔"
 حضرت سجادہ صاحب کا ذکر اسی لیے ہوا کہ حضرت ۱۲۲۷ھ میں

بوقت صبح صادق انہی کے دولت خانے پر پیدا ہوئے، شیر خوارگی کا
 زمانہ حضرت نانا صاحب کے ہاں گزرا، آنکھ کھولتے ہی اپنے خاندانہ
 ولی اللہی کی بہاریں دیکھیں، والد اگر عالم اور ولی کامل تھے، تو نانا
 سلسلہ چشتیہ، صابریہ، جلالیہ کے پشتینی جانشین، غرض بچپن سے
 جو ماحول بھی اللہ تعالیٰ نے عطا فرمایا، وہ حضرت کے فطری جوہروں کو
 چمکانے والا تھا، تین چار سال کے سن میں کھیلتے کھیلتے کسی نے پوچھا
 تم علم دین پڑھو گے؟ تو زبان سے جرتہ نکلا "انشاء اللہ"
 جب ذرا اور ہوش سنبھالا، یعنی پانچ سال کی عمر ہو گئی تو خود فرماتے ہیں
 کہ میں رہٹ چکل میں کھیلتا تھا کہ والد محترم یکایک تشریف لائے اور
 میرا شانہ بکڑ کر فرمایا "چلو" میں نے عرض کیا "کہاں؟" فرمایا
 جس کام کے لیے پیدا ہوئے ہو۔ اس کے بعد مجھے حضرت والدہ صاحبہ
 کے پاس لے گئے، انہوں نے نہلا دھلا کر صاف کپڑے پہنا دیے، پھر
 والد صاحب نے بسم اللہ کرائی، اور خود تعلیم دینی شروع کی۔ حضرت
 فرمایا کرتے تھے کہ "وہ دن اور آج کا دن، اللہ کے فضل سے اس
 کام میں لگا ہوا ہوں جسکی طرف حضرت والد صاحب نے اشارہ فرمایا تھا۔"
 پہلے قرآن مجید مع تجوید والد صاحب نے حفظ کرایا، پھر فارسی کی درسی
 کتابیں، اور علم صرف کے چند رسالے بھی انہوں نے پڑھائے۔

حضرت نے یہ واقعہ بھی بیان کیا کہ بچپن میں ایک دن میں نے اچھی طرح مطالعہ نہیں کیا تھا، اس پر والد صاحب نے سبق نہیں پڑھایا، مجھے اتنا غم ہوا کہ رات کو کھانا نہیں کھایا، والدہ صاحبہ کو اس کا نہایت رنج ہوا، اس پر والد صاحب فرماتے لگے کہ "یہ رنج کی بات نہیں بلکہ خوشی کا مقام ہے کہ اس کو پڑھنے سے لگاؤ ہو گیا۔"

ہدایت النور تک کتابیں پڑھ چکنے کے بعد آپ کے والد صاحب نے آپ کو قرأت سببہ بلا ضبط یعنی متفرق روایتوں کی تعلیم دی، والد صاحب کے مستقل طور پر دہلی میں قیام کے باعث آپ کا یہ زمانہ تعلیم وہیں بسر ہوا۔ آپ اپنے والد صاحب کے ہمراہ بارہا حضرت شاہ عبدالعزیز صاحب محدث دہلویؒ کی خدمت میں جایا کرتے تھے، حضرت کے مواعظ بھی بہت سنے مگر سنسنی کی وجہ سے مضمون نہ سمجھ سکتے تھے، البتہ وعظ کے بعد ۳۰ ماہم جو گفتگو کرتے، وہ بعض کیفیتیں خوب یاد تھیں۔

شاہ صاحبؒ اپنے آبا و اجداد کے مزار پر ہر سال جو مجمع خواص کرتے تھے، آپ بھی متعدد مرتبہ اس میں شامل ہوئے ہیں۔

ابھی آپ کی عمر صرف ۱۳ سال کی ہی ہوئی تھی، اور تعلیم کا سلسلہ ہنوز جاری تھا کہ آپ کے والد صاحب رحلت فرما گئے۔

حیف در چشم زدن محبت یار آخرت رُوے گل میر ندیم د بہار آخرت

باب چہارم

والد محترم کی وفات - تائید غیبی - تحصیل علوم

۱۲۴۰ء میں آپ کے والد صاحب کی وفات ہو گئی، حضرت کی عمر اس وقت صرف ۱۳ برس کی تھی، آپ کو سایہ پدری کے سر سے اٹھ جانے کا نہایت مددہ ہوا، چنانچہ کئی روز تک آپ پر غشی کے دورے پڑتے رہے، بعد ازاں آپ پانی پیت چلے آئے، عم بزرگوار قاری قادر بخش صاحب قلعہ معلیٰ میں شہزادوں کے استاد تھے، اور یہاں گھر پر بجز والدہ ماجدہ کوئی تربیت اور نگہداشت کرنے والا نہ تھا، نتیجہ یہ ہوا کہ تعلیم سے طبیعت اچاٹ ہو گئی، بے پروائی کی نوبت یہاں تک پہنچ گئی کہ ایک سال محراب بھی نہ سنائی، شکار کا شوق، مقتول جنگلوں میں لیے پھرتا، والدہ بیچاری یہ حالت دیکھ دیکھ کر سخت رنجیدہ ہوتیں، اور فرطِ محبت سے بار بار سمجھاتیں، مگر آپ ہوں ہاں کر کے مال دیتے، ایک رات والد مرحوم کو خواب میں دیکھا، آپ نے نہایت شوق سے سامنے پہنچ کر سلام عرض کیا، لیکن انہوں نے کوئی جواب نہ دیا اور دوسری طرف رخ پھیر لیا، یہ جھٹ دوسری طرف گئے، مگر انہوں نے

پھر بھی اعراض کیا۔

تھوڑے تھوڑے وقفہ کے بعد متواتر یہی واقعہ آپ خواب میں دیکھتے رہے، مگر اس کا صرت اتنا اثر ہوا کہ آپ نے قرآن مجید کی تلاوت شروع کر دی، جو پھر کبھی ساری عمر نافذ نہ ہوئی، لیکن تعلیم سب سے بے پروائی ہنوز موجود تھی۔

جب اس حالت کو عرصہ گزر گیا تو ایک روز والد نے پاس بلایا اور نہایت درد اور محبت کے ساتھ سمجھانے لگیں، سمجھاتے سمجھاتے ان کی طبیعت بھرائی اور وہ رونے لگیں، انہیں روتا دیکھ کر آپ بھی رونے لگے۔

اس واقعہ کا دل پر اتنا گہرا اثر ہوا کہ اسی وقت تمام نیکے مشغلوں سے طبیعت کو نفرت ہو گئی، اور تحصیل علم کا شوق موجزن ہو گیا، لیکن اب نہ والد بزرگوار تھے جو آغوشِ پدری میں تعلیم دیتے، اور نہ حضرت شاہ صاحب موجود تھے جو دستگیری فرماتے، والد مرحوم کے تلامذہ سے یہ امید وابستہ کی کہ وہ کچھ توجہ دیں، مگر کسی نے زبانی ہمدردی کے سوا بات نہ پوچھی، اب آپ کو اپنے ضیاءِ وقت کا احساس ہوا اور طبیعت نہایت منموم رہنے لگی ایک روز خواب میں پھر والدِ محترم کی زیارت ہوئی، آپ نے سارا واقعہ سنایا والد صاحب نے فرمایا "اب ہم سے کچھ توقع بیکار ہے۔" متعدد مرتبہ ایسا ہی

ہوتا رہا، آخر ایک بار والد مرحوم نے ہاتھ پکڑا اور فرمایا "میرے ساتھ ساتھ
 آجاؤ"۔ پھر وہ حضور رسالت مآب صلی اللہ علیہ وسلم کی خدمت میں
 لے گئے، اور عرض کیا "فداک ابی ذر ابی یارسول اللہ! یہ عبد الرحمن
 حاضر ہے"۔ حضور پر نورؐ اُس وقت ایک چوکھٹ کی دھلی پر اُس کا سرا
 پکڑے بحالت قیام جلوہ افروز تھے، چنانچہ آپؐ نے دست مبارک
 بڑھایا، اور صاحب سوانح کو آغوش میں لے کر سینہ فیض گنجینہ سے چٹایا
 حضرت فرماتے تھے "علمنی علما لا یخطر ببال ولا یحیط
 بہ المقال" یعنی بیداری کے بعد اتنا شرح صدر ہوا کہ مشکل سے
 مشکل کتاب کے معرکہ الآرا مسائل پانی معلوم ہونے لگے، دقیق سے
 دقیق کتابیں معمولی مطالعہ کے بعد آسانی سے حل ہو جاتیں۔
 اس واقعہ کے بعد عجیب بات یہ ہوئی کہ اب جس استاد کے پاس
 آپ جاتے، وہ نہایت لطف و مہربانی سے پیش آتا۔
 آپ کی تعلیم کا یہ سلسلہ دوبارہ ۱۲۴۲ھ سے شروع ہوا، حضرت قاری
 عبید اللہ عرف قاری لالہ ان دنوں پانی پت تشریف فرما تھے، اپنے
 دورِ قرآن مجید اور تجوید کا استفادہ ان سے کیا، پھر دھلی چلے آئے اور
 اپنے بڑے چچا قاری قادر بخش صاحب قدس سرہ سے دور بھی کرتے
 اور تجوید بھی سیکھتے تھے +

بِسْمِ اللّٰهِ الرَّحْمٰنِ الرَّحِیْمِ

اساتذہ کا مختصر تذکرہ

تحصیل علم میں انہماک تسلیم کا شوق و ولولہ سفر کی صعوبتیں

دہلی پہنچنے کے بعد آپ نے رشید المتکلمین مولانا
رشید الدین خاں صاحب دہلوی سے مکمل طور پر فنِ نحو کی تحصیل کی
علم صرف کی کتابیں والدِ مرحوم سے پہلے پڑھ چکے تھے، اس کے بعد اکثر
ادب، فقہ، اصول، اور معقولات کی کتابیں سرسمری طور پر استاذ العلماء
مولانا مملوک علی صاحب نانوتوی رحمۃ اللہ علیہ سے پڑھیں
پھر دفعتاً یہ خیال پیدا ہوا کہ فنِ تجوید و قرآتِ سبعہ کی تکمیل پہلے کر لی جائے
لہذا ۱۲۲۵ھ کے وسط میں آپ دہلی سے اصرہ پہ ضلع راد آباد
تشریف لے آئے۔

اس کے بعد ہم یہاں ان بزرگوں کا مختصر تذکرہ قلمبند کریں گے،
جن سے آپ نے وقتاً فوقتاً علم کی تحصیل کی ہے، اسی ضمن میں حصولِ تعلیم
کے لیے آپ نے جو مشکلات اٹھائیں، سفر کی جو صعوبتیں برداشت

کین، اور جس ذوق و شوق اور انہماک کے ساتھ علم حاصل کیا، اس کی
محل کیفیت بھی بیان کی جائے گی۔

۱) حضرت مولانا قاری شاہ امام الدین صاحب رحمۃ اللہ علیہ

یہ مولانا شاہ غلام علی صاحب جانشین مرزا منظر جان جانان

شہید رحمۃ اللہ علیہ کے خلیفہ مجاز اور علوم قرآت میں مولانا

قاری محمد عرف مولوی کرم اللہ صاحب دہلوی کے شاگرد رشید تھے

تقریباً ڈھائی سال تک حضرت امروہہ میں ان سے پڑھتے رہے، قصبے

سے باہر ایک دیرانے میں قیام تھا، صرف تعلیم کے لیے مولانا سید

امام الدین صاحب رحمۃ اللہ علیہ کے پاس حاضر ہوتے، ایک دن

اسی دیرانے میں بھوک سے بیتاب تھے، کیونکہ کئی وقت فاقے سے

گزر گئے تھے، یکایک ایک نامعلوم شخص نہایت عمدہ کھانا دے گیا

اور کہہ گیا کہ برتن فلاں جگہ رکھ دینا۔

آپ نے کبھی اپنی مجبوری کسی پر ظاہر نہیں کی، جب کوئی ایسی

صورت پیش آتی تو پردہ غیب سے خود بخود سامان ہو جاتا۔

آپ نے مولانا سے ادلا قرآت سب سے متواتر بقاعدہ جمع

المجموع مع الضبط کی تحصیل کی، پھر نشاطیہ وغیرہ کتب فن سبقتاً

سبقتاً پڑھیں، اس کے بعد پوری مشکوٰۃ شریف اور سیپار

صحیح بخاری کے بھی جناب ممدوح نے پڑھائے، سلوک میں طریقہ
محمدیہ اور وحدت الوجود کی ایک کتاب کا سرقہ الاسنا حضرت مولانا
سے پڑھ کر فیوض و برکات باطنی کا استفادہ کیا۔

جب آپ مولانا سے رخصت ہونے لگے تو آپ کی سند میں
استاذ محترم نے یہ عبارت تحریر فرمائی :-

”اجازت دادم شیخ القراء زبدة الاتقیاء مولوی عبد الشَّحْمُونِ

الانصاری الغانی فقی زاد الله توفیقہ و برکاتہ۔“

مولانا سید امام الدین مجددی نظری رحمۃ اللہ علیہ کی خدمت میں
۱۲۴۵ھ تک یہ سلسلہ جاری رہا۔

(۲) حضرت مولانا محمد قلندر صاحب محدث جلال آبادیؒ

یہ بزرگ بڑے پایہ کے عالم تھے، حضور رسول مقبول صلی اللہ
علیہ وسلم کے ساتھ ان کو نسبت حضوری حاصل تھی، یعنی روزانہ

خواب میں زیارت سے مشرف ہوتے تھے، اپنے علاقہ میں نہایت
صاحب کشف و کرامات مانے جاتے تھے، علم و فضل کے ساتھ تقویٰ و

طہارت، اور نیکی و پرہیزگاری میں اپنا نظیر نہ رکھتے تھے، جلال آباد
ضلع مظفرنگر (یو۔ پی) آپ کا وطن تھا، صاحب سوانح کو تحصیل علوم

کاشوق آپ کے پاس بھی لے گیا، حضرت ممدوح سے آپ نے

ثلث صحیح بخاری اور بعض دیگر کتب دینیات پڑھیں
 (۳) اُستاد العلماء حضرت مولانا مملوک علی صاحب رحمۃ اللہ علیہ
 جلال آباد سے فارغ ہونے کے بعد صاحب سوانح دہلی تشریف لے آئے
 اور علوم عقلیہ و نقلیہ کی جو کتابیں پہلے مولانا مملوک علی صاحب سے
 نا تمام پڑھی تھیں، اب پوری توجہ اور نہایت انہماک سے ان کو از سر نو
 پڑھا، اُس زمانہ میں مولانا دھلی میں اجیری دروازہ کے باہر موجودہ
 عربک کالج کی قدیم عمارت میں درس دیا کرتے تھے۔

صاحب سوانح کے شوقِ علم کا ایک دلچسپ واقعہ | حضرت نے ایک بار مولانا سے عرض کیا کہ
 ”مجھے خارج از مدرسہ مختصر المعانی پڑھا دیجئے۔“ مولانا نے
 فرمایا ”ایک کچی گھڑی وقت دے سکتا ہوں“ (موجودہ گھڑیوں کے
 حساب سے یہ پون گھنٹہ ہوتا تھا)

حضرت فرماتے ہیں کہ اُن دنوں گلتہ کے چھاپے کی کتاب میرے
 پاس تھی، اُس کے موٹے موٹے حروف کا پورا ایک صفحہ بھی نہیں ہونے
 پاتا تھا کہ گھڑی ریت گرا دیتی تھی، اور وقت ختم ہو جاتا تھا۔
 پہلے روز جب وقت ختم ہو گیا تو مولانا نے فرمایا ”بس“۔ مگر اس کے
 بعد حضرت فرماتے ہیں کہ میں خوب مطالعہ کر کے لے جاتا، جس کا نتیجہ یہ ہوا کہ
 اب وقت مقررہ کے اندر دو تین درق روزانہ ہو جاتے تھے۔

ایک دن مولانا نے خوش ہو کر فرمایا "بھئی گھوڑا اپنا گھانس دانہ خود بڑھا لیتا ہے، اب میں تمہارا وقت بڑھا دیتا ہوں۔" پھر تو مولانا کی مہربانی دن بدن زیادہ ہونے لگی۔
صاحب سوانح فرمایا کرتے تھے کہ "میں نے مختصر المعانی سے زیادہ کسی کتاب پر محنت نہیں کی، اور میں اپنی موجودہ قابلیت اسی کتاب کی بدولت پاتا ہوں۔"

مولانا مملوک علی کے تلامذہ کیسے قابل ہوتے تھے! ایم بزرگوار مولانا قاری عبدالسلام صاحب نے جن کو حضرت کی خدمت میں بالعموم جو بیس گھنٹے حاضری کا شرف حاصل رہتا تھا، مولانا مملوک علی کے متعلق ایک اور واقعہ حضرت سے خود سن کر مسودات سوانح میں قلمبند کیا ہے، جو ذیل میں بیان کیا جاتا ہے،
سررشتہ تعلیم کا کوئی بڑا افسر ایک مرتبہ دہلی میں آیا، جناب مفتی صدرالدین صاحب کو مولانا مملوک علی سے معاصرانہ چشمک تھی، انکی اندرونی تحریک سے افسر مذکور نے مولانا کو اطلاع بھیجی کہ مدرسہ کا امتحان مفتی صاحب میرے سامنے لیں گے۔ صاحب سوانح فرماتے ہیں کہ مولانا نے مجھے بلایا، اور فرمایا "حافظ جیو امتحان دینا پڑے گا"۔ مولوی محمد منظر صاحب بہار پوری اور مولوی وجیہ اللہ صاحب، اور میں، تینوں ہمدرس تھے، میں نے معذرت کی، اور عرض کیا کہ میری تعلیم خراج ازدر

ہوتی ہے۔ فرمایا "ہم نے پڑھایا ہے، تم اس پڑھائی میں امتحان دو" عرض کیا "کونسی کتاب میں سے امتحان لیا جائیگا؟" ارشاد ہوا کہ "مجھے کیا پتہ کونسی کتاب ہوگی؟" میاں محمد منظر نے مجھے بتایا کہ یہ تو مفتی صاحب ہمارے مولانا سے چھڑ کر رہے ہیں، ذرا ہوشیار ہو کر امتحان دینا چاہیے۔ چنانچہ باہمی مشورہ سے ہم تینوں اس بات پر متفق ہو گئے کہ امتحان ہونے دو، انشا اللہ دیکھا جائے گا۔ خیر مفتی صاحب تشریف لائے، اور معقول کی کتاب میں سے ایک مقام پڑھوایا، ہمارے ساتھی نے دانستہ عبارت غلط پڑھی، مفتی صاحب نے فرمایا "سنہل کے پڑھو"۔ اس نے دوبارہ وہی غلطی کی، پھر مفتی صاحب نے یکے بعد دیگرے دوسروں سے وہی عبارت پڑھوائی انہوں نے بھی اسی طرح پڑھا، اب مفتی صاحب نے ترجمہ و مطلب بتانے کو کہا، ہم نے جیسی عبارت پڑھی تھی، ویسا ہی مطلب بیان کیا مفتی صاحب نے فرمایا "کیا یہ مطلب اسی طرح ہے؟" ہم سب نے بیک زبان عرض کیا "جی ہاں! اگر غلط ہو تو جناب اعتراض فرمائیں" اس پر مفتی صاحب نے مولانا کی طرف مخاطب ہو کر فرمایا "مولانا! یہ جماعت طالب علموں کی ہے یا فاضلوں کی؟" میں نے مولانا کی طرف نظر اٹھائی تو وہ مسکرا رہے تھے، مفتی صاحب کے استفسار پر مولانا نے

جواب دیا ” مفتی صاحب! میرے طالب علم تو ایسے ہی ہوا کرتے ہیں آپ اعتراض کریں، یہ جواب دیں گے۔“ مگر اس کے بعد مفتی صاحب نے افسرِ تعلیم سے فرمایا کہ ”جب ان طالب علموں کا یہ حال آپ نے دیکھا تو اب مزید امتحان کی ضرورت نہیں رہی، نہایت عمدہ تعلیم ہے یقین ہے کہ تمام طالب علم ایسے ہی نکلیں گے۔“

مولانا مملوک علی کو اپنے تلامذہ پر فخر تھا | پھر صاحبِ سوانح نے فرمایا کہ ”مولانا کی تعلیم میں اللہ تعالیٰ نے بڑی برکت دی تھی، ایک مرتبہ دہلی میں ایک طالب علم آیا، اُس کے متعلق یہ مشہور تھا کہ بیس سال میں رسالہ میرزا زاهد پڑھا ہے، اور اس مضمون میں اُس کی شہر بھر میں کوئی ہمسری نہیں کر سکتا مولانا نے سنا تو فرمایا ”اُس طالب علم نے تو بیس سال پڑھ کر یہ بات پیدا کی ہے، لیکن میرے یہ شاگرد جب بیس سال دوسروں کو پڑھا چکیں گے، اُس کے بعد یہ شخص اُن سے مقابلہ کر کے دیکھے۔“

متذکرہ بالا واقعہ بیان کرنے کے بعد صاحبِ سوانح نے فرمایا کہ ”ہم نے مختلف علوم و فنون کی انتہائی کتابیں قریباً پونے تین سال میں تمام کی تمام پڑھ لی تھیں، ان مختلف علوم کی تحصیل کے علاوہ دینیات کی تکمیل حضرت مولانا شاہ محمد اسحاق صاحب محدث دہلوی رحمۃ اللہ علیہ سے علیحدہ ہوئی۔“

(۴) حضرت مولانا سید محمد صاحب دہلوی

جناب مولانا سید محمد صاحب دہلوی بھی صاحب سوانح کے استادوں میں سے تھے، مگر خاکسار راقم کو یہ نہ معلوم ہو سکا کہ حضرت نے کس علم کی تحصیل مولانا سے کی تھی؟

(۵) حضرت مولانا شاہ محمد اسحق صاحب محدث دہلوی رحمۃ اللہ علیہ

صاحب سوانح کے والد ماجد کے تذکرے میں یہ بات بتائی جا چکی ہے کہ حضرت شاہ ولی اللہ محدث دہلوی رحمۃ اللہ علیہ کے خاندان سے حضرت کے بزرگوں کو عقیدہ تہذیب تعلق تھا، اور حضرت نے بھی آنکھ کھولتے ہی اس خاندان کی بہاریں دیکھیں، چنانچہ جب دوسرے ماہرین علوم اساتذہ سے آپ کتاب فن کر چکے، تو ۱۲۵۳ھ سے کلینتہ حضرت شاہ محمد اسحق محدث دہلوی رحمۃ اللہ علیہ کے حلقہ درس میں داخل ہو گئے۔

صاحب سوانح کا تحصیل علم میں غیر معمولی انہماک | تحصیل علم کے ساتھ صاحب سوانح کو

اتنا شوق اور انہماک تھا کہ بقول شمس العلماء مولانا الطاف حسین حالی

”زمانہ طالب علمی میں اگر کوئی ہم عمر یا عزیز دھلی ملاقات کے لیے

جاتا تو اس سے التَّسْلَامُ عَلَیْكُمْ یا سرسری ملاقات کے بعد صاف

طور پر یہ فرمادیتے کہ اس سے زیادہ فرصت نہیں، جب اللہ تعالیٰ بامراد

بلائے گا اس وقت ملیں گے۔

صاحبِ سوانح کبھی اپنا سبق ناغہ نہ ہونے دیتے | حضرت شاہ صاحبؒ کے حلقہٴ درس

میں دورہٴ حدیث بعدِ ظہر ہوا کرتا تھا، ایک روز اتفاقاً وقت سے پہلے

دھواں دھار بارش ہونے لگی، جو طلباء اس وقت حاضر تھے، انہوں نے

حضرت شاہ صاحبؒ کی خدمت میں عرض کی کہ "قاری صاحب کی تیا سگاہ

دور ہے، اور بارش تھمتی نظر نہیں آتی، غالباً وہ نہیں آسکیں گے، حضرت

سبق شروع کرادیں۔" فرمایا "ابھی ٹھیرو، وہ ضرور آئیں گے۔" شاہ

صاحب نے یہ فرمایا ہی تھا کہ صاحبِ سوانح پانچے چڑھائے، اور کتاب

ایک گھڑے میں بحفاظت بند کیے وقت مقررہ پر پہنچ گئے۔ حضرت شاہ

صاحب نے انہیں دیکھتے ہی طلباء سے خوش ہو کر فرمایا "لو دیکھو

میں نے کیا کہا تھا؛ وہ قاری صاحب آگئے، آؤ اب سبق پڑھو۔"

صاحبِ سوانح نے دینیات کے سب علوم تمام و کمال شاہ صاحب

سے پڑھے، توجہ خاص سے وہ کتابیں بھی جو دوسری جگہ پڑھی تھیں، اور

بعض غیر درسی کتابیں حضرت شاہ صاحبؒ نے آپ کو پڑھائیں۔

صاحبِ سوانح کے ایک استاد | حضرت شاہ صاحبؒ ایک بار علیل ہو گئے تو

اس خیال سے کہ ناغہ نہ ہو، حضرت نے حکم دیا کہ جناب مرزا حسن علی محدث

دہلوی سے سبق پڑھ لیا کرو، چنانچہ صحیح مسلم، ابوداؤد، ترمذی

مرزا صاحب سے پڑھیں، انہوں نے بھی حضرت کو سند دی ہے۔

دستارِ فضیلت کا بندھنا | صحتیاب ہونے کے بعد جب حضرت میاں صاحب

آپ کو تکمیلِ علوم کراچکے تو ایک عظیم الشان جلسہ کیا، اور اپنے دستِ مبارک سے حضرت کے سر پر دستارِ فضیلت باندھی، اور فرمایا کہ یہ دستار و سند مولوی صاحب کو علوم ظاہری کی دی گئی ہے۔

تکمیلِ علوم باطنی | ۱۲۵۶ھ کے آخر میں آپ کو علوم ظاہری سے فراغت

ہو گئی تھی، اس کے بعد ۱۲۵۵ھ تک ذکر و شغل اور اوراد و وظائف کا مشغلہ حضرت شاہ صاحب کی خدمت میں رہا۔

مختلف کتب کی سند و اجازت | رسالہ قولی الجھیل کے اشغال و اعمال اور

اوراد کا استفادہ کر کے ۲۱ رمضان المبارک ۱۲۵۵ھ کو حضرت شاہ صاحب

نے سورہ صف سنی، اور تمام قرآن مجید کی سند و اجازت مرحمت

فرمائی، ۲۱ شوال المکرم ۱۲۵۵ھ کو رسالہ نوادیر احادیث کی سند اور

۲۸ شوال ۱۲۵۵ھ کو دستارِ شمسین کی سند عطا ہوئی، آپ کی اکثر کتابوں

کے آخر میں خواندگی اور ختم کی سند سوہرہ حضرت شاہ صاحب نے اپنے

دستِ مبارک سے ارقام فرمائی ہے، اور صحاح ستہ کی اجازت

اس سے بہت پہلے ۱۱ رجب دی الثانی ۱۲۵۶ھ کو حضرت شاہ صاحب

دے چکے تھے۔

سند واجازت عامہ | بالآخر ۱۶ شوال الکریم ۱۲۵۸ھ کو حضرت شاہ صاحبؒ

نے آپ کو سند واجازت عامہ تحریر فرما کر دی، اور سکا سلاسلہ رجبہ
میں اخذ بیعت کا مجاز بنا دیا، شیخ الہند مولانا محمود الحسن رحمۃ اللہ علیہ
کے والد بزرگوار مولانا ذوالفقار علی صاحب، جو حضرت کے خاص دوستوں
میں سے تھے، انہوں نے مولانا محمد ابراہیم صاحب کرناالی سے بیان کیا کہ
میں اس جلسہ میں موجود تھا جس میں حضرت شاہ صاحبؒ نے فرمایا کہ:-

"یہ سند دستار مولوی صاحب کو معلوم ظاہری کی دی گئی ہے، ارشاد اور
ظلفت باطنی کی سند مع خرقہ ہم ان کو پہلے دے چکے ہیں۔"

صاحب سوانح کا ایک حدیث کیلئے بنارس کا سفر | جس زمانے میں حضرت شاہ صاحبؒ سے

آپ اکتساب فیض کر رہے تھے، تو آپ کو معلوم ہوا کہ حضرت شیخ
عبدالحسن بن شیخ محمد طاہر سنبل کی ثم المدنی بنارس تشریف فرما ہیں
تو آپ بنارس گئے، اور شعبان المعظم ۱۲۵۵ھ کو حضرت ممدوح سے
ملاقات کر کے حدیث مصافحہ مرویہ قاضی شہمورس صحابی جنی رضی اللہ عنہ
کی سند بھی لی۔

سلف کے متعلق ایسے واقعات بہت سننے میں آئے ہیں کہ وہ کسی
ایک حدیث کی تحقیق کے لیے دور دراز کے سفر کی صعوبتیں اٹھاتے
تھے، صاحب سوانح بھی سلف کا مکمل نمونہ تھے، چنانچہ آپ نے اس

ایک حدیث کی روایت کے لیے بنارس کا دور دراز سفر کیا، جو آج سے ایک صدی پہلے صعوبتوں سے پُر تھا۔

شاہ صاحبؒ کی ہجرت اور حضرت کاشوق استفادہ علوم | ۱۲۵۹ھ میں یکایک حضرت

شاہ صاحبؒ کا ارادہ حج کا ہو گیا، اُس وقت صاحب سوانح، بموجب حکم شاہ صاحبؒ باندہ میں علوم دینیات کی خدمت پر مقرر ہو چکے تھے حضرت شاہ صاحبؒ نے اپنے سفر حج کی اطلاع بھیجی، تو آپ فوراً وہاں سے دہلی چلے آئے، اور اپنے شیخ کی خدمت میں عرض کیا کہ مجھ سے حضور کی مفارقت گوارا نہیں ہو سکتی، اگر اجازت ہو تو ساتھ ہی چلا چلوں گا مگر حضرت شاہ صاحبؒ نے یہ فرما کر رک دیا کہ "نہیں تمہیں ابھی یہاں بہت سے کام انجام دینے ہیں۔"

سفر حج اور کسب فیض ظاہری و باطنی | اگرچہ اس وقت خاموش ہو گئے، لیکن چند

ماہ بعد باندہ سے پانی پت آئے، اور گھر کا بندوبست کرنے کے

بعد ایک قافلے کے ساتھ بغرض حج روانہ حجاز ہو گئے، جب یہ سفر مع الخیر

پورا کر لیا تو مناسک حج کے بعد ایک سال تک مکہ معظمہ میں قیام فرمایا۔

اس یکسالہ قیام کے دوران میں آپ نے حضرت شاہ صاحبؒ

سے دوبارہ استفادہ ظاہری و باطنی کیا، اور صحاح ستہ کی نگرانی

قرأت و سماعت کی۔

مولانا احمد علی محدث کا آپ کے ساتھ شامل درس ہونا جو درس صاحب سوانح نے مکہ معظمہ

میں ایک سال تک حضرت شاہ صاحب سے لیا، اُس میں جناب مولانا احمد علی صاحب محدث سہارنپوری بھی آپ کے ساتھ شامل تھے۔

شاہ صاحب کی ہند صاحب سوانح کی کتابوں پر | مکہ معظمہ میں جو کتابیں آپ نے

حضرت شاہ صاحب سے پڑھیں، ان سب کے آخر میں حضرت شاہ صاحب نے اپنے قلم سے مندرجہ ذیل عبارت لکھی ہے :-

”یہ کتاب مولوی عبد الرحمن صاحب نے مکہ معظمہ حظیم حرم محترم میں مجھ سے پڑھی۔“

دوسرے حج سے فراغت پر پانی پت تشریف آوری | صاحب سوانح جب دوسرے حج

سے فارغ ہو لیے تو اپنے شیخ سے اجازت لے کر واپس ہندوستان تشریف لے آئے، اور کچھ دنوں تک اپنے وطن پانی پت میں مقیم رہ کر لوگوں کو وعظ و نصیحت کرتے رہے۔

باندہ میں قیام | پانی پت میں کچھ عرصہ قیام کے بعد آپ حسب الارشاد

حضرت شاہ صاحب باندا تشریف لے گئے، جہاں مدتوں حق کے طالبوں، اور ہدایت کے متلاشیوں کو سمارف و نکات قرآن و حدیث سے فیضیاب کرتے رہے، فیوض و برکات کا یہ سلسلہ باندا میں عرصہ تک جاری رہا +

باب ششم

بزرگوں کا ادب شیوخ کے دل میں قدر

شیوخ کی بلاغ و تقلید کے متعلق مولانا حالی کا بیان | اپنے قابل احترام استاد کا تذکرہ لکھتے ہوئے

شمس العلماء مولانا حالی فرماتے ہیں :-

” معاملات دین میں حضرت اپنی رائے اور قیاس کو کبھی دخل نہ دیتے

تھے، بلکہ جو کچھ شیوخ و اساتذہ سے سنا تھا، یا جس طریق پر انکو چلتے

دیکھا تھا، یا جس طرح کتابوں میں پڑھا تھا، اُس سے سیرت و تجاویز نہ کرتے

تھے۔ انتہی بلفظ

خاندان شاہ ولی اللہ سے عقیدت | خاکسار راقم نے متعدد بزرگوں سے

سنا ہے کہ صاحب سوانح اپنے شیوخ اور اساتذہ کا بجد ادب کرتے

کوئی شخص مسئلہ یا بات پوچھتا اور اُس کی وجہ بھی دریافت کرتا تو فرمادیتے

” میں نے حضرت میاں صاحب کو یوں ہی کرتے دیکھا ہے۔“ یا ”ہمارے

میاں صاحب یہ بات اسی طرح فرماتے تھے۔“ غایت ادب سے

مولانا شاہ عبد العزیز صاحب محدث دہلوی رحمۃ اللہ علیہ کو

” بڑے میاں صاحب“ اور اپنے استاد و مرشد برحق حضرت مولانا شاہ

محمد اسحاق محدث دہلوی رحمۃ اللہ علیہ کو "میاں صاحب" کہا کرتے تھے، اور اپنے استادوں کا اُس وقت بھی نہایت ادب و احترام کرتے تھے جبکہ آپ مرجعِ خلائق بن گئے تھے۔

اختلافِ مسلک کے باوجود استاد کا ادب | حضرت کے بھتیجے خواجہ انعام اللہ صاحب

بیان کرتے تھے کہ آپ نے مولانا سید محمد صاحب دہلوی سے بھی کچھ کتابیں پڑھی تھیں، مولانا ممدوح کسی قدر بدعات کی طرف مائل تھے، حضرت اُن کی ملاقات کو تشریف لے گئے، وہاں اُس وقت اور لوگ بھی بیٹھے ہوئے تھے، اُن میں سے کسی نے میلادِ مروجہ کا مسئلہ حضرت سے دریافت کیا، اور کہا کہ "یہ بتائیے کہ بدعتی حق پر ہیں یا وہابی؟" تو حضرت نے جواب میں ارشاد فرمایا کہ "میرے استاد تشریف فرما ہیں ان سے پوچھو، ان کے سامنے میں کیا ہوں۔" یعنی اختلافِ مسلک کے باوجود آپ نے استاد کے ادب کو ملحوظ رکھا۔

جب حضرت نے یہ جواب دیا تو مولانا سید محمد صاحب نے باہر آ کر آپ سے مسئلہ کی وضاحت کے لیے فرمایا، اس پر آپ نے استاد کے حکم کی تعمیل میں سائل کی تشفی کے لیے حق بات بیان فرمادی۔
اپنے شیوخ کے اسی ادب و احترام کی وجہ سے تمام اساتذہ کے دل میں آپ کی بھید قد تھی، مولانا مملوک علیؒ، اور مولانا قاری شاہ

امام الدین صاحب امر دہلوی کے نزدیک حضرت کا جو بلند مرتبہ تھا وہ باب پنجم "تحصیل علوم" کے ضمن میں آچکا ہے، اب صرف حضرت میاں صاحب کے تعلق خاص پر یہ باب ختم کر دیا جائے گا۔

شاہ صاحبؒ صاحب سوانح کو کس نظر سے دیکھتے تھے | صاحب سوانح کا ہندوستان کے

اُس گھرانے سے تعلق تھا، جہاں بیرونی ممالک کے لوگ دُور دُور سے آکر فیضیاب ہوتے تھے، آج ہندوستان ہی میں نہیں بلکہ دوسرے اسلامی ممالک میں بھی حضرت شاہ ولی اللہ صاحب محدث دہلوی کا نام اشاعت علوم دینیہ کے باعث آفتاب کی مانند روشن ہے، اور آخر زمانہ میں آپ کی اولاد میں سے یہ سلسلہ فیض حضرت مولانا شاہ محمد اسحاق صاحب محدث دہلوی نے عرب اور عجم میں بڑی وسعت سے پھیلایا، تم کوئی ایسا دینی ادارہ نہ پاؤ گے جہاں حضرت شاہ صاحب ممدوح کے بالواسطہ تلامذہ نہ پائے جاتے ہوں۔

شاہ صاحب کو حضرت سے جو تعلق خصوصی تھا، اُس سے ناظرین کو صاحب سوانح کی عظیم شخصیت کا حقیقی پتہ چلے گا، اس کے متعلق اگرچہ گذشتہ اوراق میں بھی بعض واقعات سپرد قلم ہوئے ہیں، مگر ضرورت ہے کہ یہاں ذرا زیادہ تفصیل اور وضاحت کے ساتھ اس مضمون کو بیان کیا جائے :-

اگرچہ حضرت شاہ صاحبؒ کی خدمت میں طلباء کا بچہ ہجوم رہتا تھا، مگر غیر درسی کتابوں کو تمام و کمال پڑھانا، اور جلسہ دستار بندی میں خلافت باطنی کا اعلان، یہ تعلق خاص بجز صاحب سوانح کے شاید ہی کسی کو نصیب ہوا ہو۔

جب حضرت شاہ صاحبؒ صاحب سوانح کو سندِ حدیث دینے لگے تو فرمایا "میں قاری صاحب کو الفاظِ حدیث کی تحصیل کی سند دے رہا ہوں، معانی احادیث میں نے خود ان سے اخذ کیے ہیں۔" اگرچہ یہ یقینی امر ہے کہ حضرت شاہ صاحبؒ کا یہ ارشاد محض تواضعاً تھا، لیکن اس سے شاگرد کی اہلیت اور وقعت و عظمت، جو استاد کے دل میں تھی، بالکل واضح طور پر ظاہر ہو گئی۔

ایک اور واقعہ اسی قسم کا سنئے۔ عایجناب نواب ذوالفقار بہادر والئی باندہ جو حضرت مولانا شاہ عبد العزیز صاحبؒ سے بیعت تھے، انہوں نے حضرت شاہ محمد اسحق صاحبؒ سے درخواست کی تھی کہ حضرت اپنا کوئی خلیفہ باندہ کے لیے مقرر فرمادیں، جو وہاں کے لوگوں کو فیوضِ ظاہری و باطنی سے مستفید فرمائیں، اس پر شاہ صاحبؒ نے اپنے بے شمار شاگردوں میں سے صاحب سوانح کو اس کام کے لیے منتخب فرمایا، اور چند ہی ماہ بعد جب حضرت شاہ صاحبؒ، ہندوستان

سے ہجرت کرنے لگے تو صاحب سوانح کو دھلی بلایا، اور انہوں نے
 جب ساتھ چلنے کا ارادہ ظاہر کیا، تو فرمایا "نہیں تمہیں ہندوستان
 ہی میں بہت سے دینی کام انجام دینے ہیں۔" نیز جب دھلی سے
 روانہ ہو کر قطب صاحب ٹھہرے، اور تمام عمائد شہر دھلی مشائخ
 کو وہاں تک پہنچے، تو ایک اہل حدیث عالم نے جو حضرت شاہ صاحب
 کی موجودگی تک اپنے آپ کو حنفی کہا کرتے تھے، شاہ صاحب سے
 عرض کیا کہ "حضرت دھلی کو علم سے خالی کیے جا رہے ہیں، اپنا
 کوئی جانشین مقرر فرما دیجئے۔" عمائد دہلی نے بھی اس قول کی ہم نوائی
 کی، مگر حضرت شاہ صاحب خاموش رہے، دوسری بار عرض کیا تو پھر
 آپ چپ رہے، تیسری مرتبہ سب کے اصرار پر فرمایا "ہم نے
 قاری عبدالرحمن اور نواب قطب الدین خاں کو حدیث پڑھادی
 ہے، ان سے استفادہ کرو۔"

صاحب سوانح نے ایک مرتبہ نواب صدر یار جنگ بھار
 مولوی حبیب الرحمن خاں صاحب شروانی سے خود فرمایا کہ جو کتب خانہ
 حضرت شاہ صاحب نے بوقت ہجرت اپنے ساتھ لیا، اس کا وزن
 ۹ من تھا، اس کے علاوہ جتنا ذخیرہ باقی رہا، اس کے متعلق مجھے اور
 نواب قطب الدین خاں صاحب کو حکم دیا کہ یہ سب نیلام کر دیا جائے

چنانچہ ہم دونوں نے یہ خدمت انجام دی۔

حضرت شاہ صاحبؒ جس محبت اور مہربانی سے صاحب سوانح سے پیش آئے تھے، اور جس قدر اُن کو عزیز رکھتے تھے، اُس کا اندازہ ذیل کے واقعے سے بخوبی ہو سکتا ہے۔

ایک دفعہ شمس العلماء مولانا الطاف حسینؒ حالی نے مولانا محمد ابراہیم کرناہی سے بیان کیا کہ مجھ سے خود صاحب سوانح نے فرمایا کہ "حضرت میاں صاحبؒ کی خدمت میں جب کبھی حاضری کی سعادت مجھے نصیب ہوتی تو حضرت بالعموم یہ فرمادیا کرتے کہ "کھانا میرے ساتھ کھانا۔" لیکن حضرت کے ہندوستان سے ہجرت فرما جانے کے بعد جب میں مکہ مکرمہ پہنچا، تو حضرت نے اس مرتبہ بالکل خلافِ معمول مجھ سے کھانے کے لیے نہ پوچھا، بلکہ دلیے نہایت ہی تپاک اور محبت سے ملے، میں سوچنے لگا کہ نہ معلوم کیا وجہ ہوئی کہ آج مجھے حضرت نے کھانے کے واسطے نہ فرمایا، حالانکہ میں ہندوستان سے چل کر ہزاروں کوس کا فاصلہ طے کرنے کے بعد اُن کی خدمت میں پہنچا ہوں، مگر خیر میں خاموش رہا اور دل میں خیال کر لیا کہ کوئی خاص ہی وجہ ہوگی، ہندوستان سے چلتے وقت نواب صاحب باندہ نے حضرت کی نذر کے لیے ایک ہزار روپے مجھے

دیے تھے، جب میں نے وہ رقم حضرت کی خدمت میں پیش کر دی تو آپ نے اس کو قبول فرمانے کے بعد مجھ سے ارشاد فرمایا کہ "قاری صاحب! آپ کھانا ہمارے ساتھ کھایا کیجئے۔" مجھے حضرت کے ارشاد پر اور بھی توجہ ہو، کہ روپے دینے سے پہلے تو کھانے کے لیے نہ پوچھا، مگر دیتے ہی فوراً کھانے کے لیے ارشاد فرمایا، اس کی وجہ مجھے بعد میں معلوم ہوئی، اور وہ یہ کہ جب میں حضرت کی خدمت میں پہنچا تھا، تو اس وقت کئی دن سے حضرت کے ہاں فاقہ تھا، اور کھانے کے لیے کچھ بھی نہ تھا، اسی لیے حضرت نے مجھ سے کھانے کے لیے شروع میں نہ فرمایا، جب میں نے رقم پیش کر دی اور کھانے کا انتظام ہو گیا تو اس وقت معمول کے موافق مجھے اپنے ساتھ کھانا کھانے کی عزت بخشی۔"

حضرت شاہ صاحب کی اقتداء کا ایک خامرہ | صاحب سوانح کو حضرت شاہ صاحب کا اتنا پاپا میں ادب ملحوظ خاطر تھا کہ ہندوستان کے طول اور عرض میں شہور ہونے، اور مرجع خلافت ہونے کے باوجود عام جلسوں، اور بھری مجلسوں میں ان کے مسلک و معمول کی اقتدار کا بلا جھجک اعلان کر دیتے تھے، آجکل عام طور پر ذرا سی بھی خصوصیت یا اعزاز کسی شخص کو حاصل ہو جاتا ہے تو وہ اپنے آپ کو بہت بڑا آدمی سمجھنے لگتا ہے، استادوں کا

ادب و احترام اُس پر شاق گذرتا ہے، بزرگوں کی اقتدار کو وہ بالکل فضول چیز اور زمانہ جمہالست کی نشانی جانتا ہے، غرور اور تکبر اُس کے اخلاق و عادات کا ضروری جزو بن جاتے ہیں، مگر موجودہ دورِ ترقی و تہذیب سے پہلے ایسی حالت نہ تھی، اُس وقت اُستاد کا ادب و احترام، اور شیخ کی تقلید و اقتدار کو سادہ تمند شاکر دلازمہ زندگی سمجھتے تھے، اور ہر موقع پر اس کا عملی اظہار بھی کر دیتے تھے، محترمی شیخ محمد یعقوب صاحب پانی پتی نے اپنا چشم دید واقعہ سنایا کہ درود تاج، گاؤں میں نماز جمعہ، اور احتیاطی ظہر، ان تین مسلوں کے متعلق ایک دفعہ دہلی میں بہت اختلاف پیدا ہوا، جس کے فیصلے کے لیے عمائد شہر نے ملک کے نامی گرامی علماء کو مدعو کیا، مولانا عبدالرب صاحب اور مولانا محمد حسین فقیر منظم تھے، فیصلہ کرنیوالے بزرگ صاحب سوانح، حضرت مولانا رشید احمد صاحب گنگوہی، حضرت خواجہ ضیاء الدین صاحب، اور مولانا سید زبیر حسین دہلوی قرار پائے، حسین بخش کے مشورہ دروسہ میں جلسہ عام منعقد ہوا، گاؤں کے جمعہ اور درود تاج کو سب علماء نے بالاتفاق ناجائز قرار دیا، مگر احتیاطی ظہر کی نسبت صاحب سوانح نے اختلاف فرمایا، دوسرے علماء نے دلیل پوچھی تو آپ نے جواباً فرمایا کہ ہمارے میاں صاحب کا یہی معمول تھا کہ وہ احتیاطی ظہر پڑھا کرتے تھے، اور میں بھی ان کی اقتدار کرتا ہوں۔ یہ سن کر سب اکابر علماء خاموش ہو گئے۔

باندہ تشریف لے جانا۔ دریں و تدریس کی ابتدا

بے نظیر علمی قابلیت تجوید و قرأت سبعہ کا اجیاء

باندہ میں کچھ دنوں حالت گنہا میں رہے | اوپر بتایا جا چکا ہے کہ شاہ صاحب کے

حکم سے حضرت باندہ تشریف لے گئے تھے، جب آپ باندہ

پہنچے تو نواب صاحب نے آپ کی بہت قدر و منزلت کی، اور ایک

پسندیدہ فرودگاہ آپ کے لیے مخصوص فرمادی، مگر نواب ذوالفقار بہادر

اب تک صرف یہ سمجھتے رہے کہ یہ، شاہ صاحب کے فرستادہ ایک نیک

شخص ہیں، آپ کے درجے اور مرتبے کا حقیقی علم ان کو نہ تھا، اور حضرت

نے یہ بالکل ظاہر نہیں کیا کہ آپ ہی وہ بزرگ ہیں جنہیں نواب صاحب

نے باہر حضرت شاہ صاحب سے طلب کیا تھا، خیر جب رمضان المبارک

کا مہینہ آیا تو آپ نے پاس کی مسجد میں قرآن مجید سنایا، جس کے باعث

آپ حافظ اور قاری مشہور ہو گئے۔

اُس زمانے میں مولانا عبدالحی فرنگی محلی کے والد بزرگوار مولانا

عبدالحلیم صاحب، نواب صاحب کے مدرسہ میں صدر مدرس تھے، ان سے حضرت کی ملاقات ہو گئی تھی، اور وہ گاہ بگاہ حضرت کے پاس آیا کرتے تھے، مگر وہ بھی اب تک حضرت کو صرف حافظ وقاری ہی سمجھتے رہے، آپ کی علمی قابلیت کا اظہار کس طرح ہوا؟ | بانسلاہ میں قیام کیے ہوئے آپ کو

تھوڑا ہی عرصہ ہوا تھا کہ کسی طالب علم نے آپ سے شرح جامی شروع کر دی، ایک روز دوران سبق میں اچانک مولانا ممدوح تشریف لے آئے اور بیٹھ گئے، سبق اسی طرح حسب معمول ہوتا رہا، حضرت کی محققانہ اقل و ادل تقریریں کر مولانا ذنگ رہ گئے، اور سبق کے بعد بے اختیار حضرت کے ہاتھ چوم لیے، آپ کے ضبط و اخلاص اور بے ریائی نے مولانا کو آپ کا گرویدہ بنا دیا، جب اس واقعہ کی عام شہرت ہوئی تو پھر تو طلباء آپ کے پاس جوق در جوق آنے لگے، اور سب فنون کی تعلیم جاری ہو گئی۔

نواب صاحب باندہ کی قدر افزائی | رفتہ رفتہ نواب صاحب کو اصل حقیقت

معلوم ہوئی تو بہت ہی مسرور ہوئے، اور فوراً ایک جداگانہ مدرسہ حضرت کے لیے قائم کر دیا، پھر تو آپ کے پاس طلباء کا بچہ ہجوم ہوا، یہاں تک کہ مولانا ممدوح کے مدرسہ کے طلباء بھی اکثر آپ کے پاس استفادہ کے لیے آجایا کرتے تھے۔

شاہ صاحب کا باقی ماندہ درس القرآن اپنے پورا کیا | حضرت شاہ صاحب جب تک دہلی

میں تشریف فرما رہے، ہر جمعہ کو درس قرآن کا وعظ فرمایا کرتے تھے، جب ہجرت فرمائی تو پندرہ سپارے باقی تھے، حضرت نے شیخ کی اجازت سے یہ باقی درس بانسلاہ میں پورا کیا۔

حضرت کی علمی قابلیت کے متعلق | صاحب سوانح جس بے نظیر علمی قابلیت
متعدد علمائے کرام کی پیشہ برائیں کے مالک تھے، آپ کا حافظہ جس قدر

حیرت انگیز طور پر قوی تھا، کتب درسیہ پر جس قدر آپ کو عبور حاصل تھا حدیث کے جس قدر عمدہ آپ حافظ تھے، فقہ حنفیہ کے غوامض کے جس قدر آپ ماہر تھے، اُس کے ظاہر کرنے کے لیے ہم یہاں چند علماء کی رائیں جو مختلف اوقات میں انہوں نے ظاہر فرمائیں، درج کرتے ہیں تاکہ صاحب سوانح کی حقیقی علمی حیثیت کا ناظرین کو کچھ اندازہ ہو سکے۔

۱۔ مولانا حالی کی شہادت | شمس العلماء مولانا الطاف حسین حالی

اپنے مضمون میں صاحب سوانح کی علمی قابلیت کے متعلق تحریر فرماتے ہیں:-
”ایک ایک کتاب کو بیس بیس بیس بیس دفعہ اول سے آخر تک پڑھایا تھا، اس لیے کتابیں ایسی سمجھ گئی تھیں کہ مشکل سے مشکل درسی کتاب بلا تردد اور بغیر مطالعہ کے نہایت عمدگی سے پڑھا دیتے تھے، صحاح ستہ کو جس محدثانہ احتیاط کے ساتھ وہ پڑھاتے تھے اُس کی نظیر

کہیں نہیں دیکھی گئی۔“

مولوی ابن حسن کا بیان | مولوی سید حکیم ابن حسن ہالپوڑی، صاحب سوانح کے متعلق فرماتے ہیں :-

”حضرت ہزار ہا روایتیں درس حدیث کے وقت ایسی بیان فرماتے کہ ہم عیش عیش کرتے، جب ہدایہ کا سبق ہوتا تو مسائل کی تحقیق میں اول ائمہ اربعہ کے مسلک کو واضح فرماتے، پھر مذہب حنفی کی تائید میں حدیث پیش کرتے، تقریباً بیسوشستہ اور سلیس ہوتی کہ معمولی سمجھ کا انسان بھی درس سے کچھ لے کر اٹھتا تھا۔“

۳۔ نواب مددیار جنگ بہادر کی گواہی | عالیجناب نواب صدیقار جنگ بہادر مولانا حبیب الرحمن خالص صاحب شروانی نے صاحب سوانح کے متعلق فرمایا کہ آپ شاگرد کی اہلیت کو چند لمحوں میں جانچ لیتے تھے، جناب ممدوح نے خود اپنا واقعہ راقم کو سنایا کہ چہل حدیث حضرت شاہ ولی اللہ صاحب اور اطراف بخاری سناتے وقت حضرت کے سامنے کوئی کتاب نہ تھی لیکن آپ نے مطالب کی تقریر جس جامع اور محدثانہ شان سے فرمائی وہ منظر دیکھنے کے قابل تھا، پہلی حدیث پڑھ کر نواب صاحب ممدوح جب آگے دوسری حدیث پڑھنے لگے تو فرمایا ابھی ٹھیرو۔ جو کچھ میں نے بیان کیا ہے اسے دہراؤ۔ پہلی اور دوسری مرتبہ دہرانے میں جو کئی مجھ سے ہوتی

اُس کو مکرر تقریر فرما کر آپ دُور کرتے، بالآخر تیسری بار میں نے پورا مضمون دُہرا دیا، اب ارشاد ہوا ”آگے پڑھو“

فنِ تجوید کی خدمت | فنِ تجوید و قرأتِ سبعہ کی خدمت میں حضرت اپنا ثانی نہیں رکھتے تھے، جماعتِ علمائے بالعموم اس فن کو عملاً بالکل چھوڑ رکھا تھا، آپ نے یہ تحریک از سر نو تازہ کی، تصنیف و تالیف اگرچہ حضرت اپنے مذاق کے خلاف سمجھتے تھے، جس طرح حضرت شاہ محمد اسحاق صاحب دہلوی نے اکابر کی تصانیف کو کافی سمجھا تھا، اسی طرح شیخ کے مطابق آپ کا عمل تھا، تاہم مخارجِ حروف کی ادائیگی میں جب پڑھے لکھے لوگوں نے غلطیاں شروع کر دیں، تب حضرت مجبور ہوئے کہ چند رسالے لکھ کر ان غلطیوں کا ازالہ فرمائیں، چنانچہ آپ کے ان جامع اور مدلل رسائل سے طالبین کو نہایت نفع پہنچا۔

تلاوتِ قرآن مجید کے قدیم طرز میں اصلاح | پانی پت میں حضرت سے پہلے بھی بعض نامور ماہرین فنِ قرأت ہوئے ہیں جو آسمانِ شہرت کے مہر و ماہ تھے، لیکن ان محدودے چند حضرات کے علاوہ عموماً قرآن مجید لوگ بہت جلدی پڑھتے تھے، حضرت نے نمازِ تراویح میں تجوید کے ساتھ پڑھنے کی مثال قائم فرمائی، حضرت کے تلامذہ خاص، جو یگانہ روزگار ہوئے ہیں، اور بے انتہا مخلوق نے ان سے استفادہ کیا ہے انہوں نے

اس معاملہ میں حضرت کی تعلیم کی، جس کا نتیجہ یہ ہوا کہ وہ پرانی عادت متروک ہو گئی، اور اب بکثرت ایسے لوگ پائے جاتے ہیں جو تجوید و ترتیل کے ساتھ پورا قرآن مجید تراویح میں سنا سکتے ہیں۔

قرآب سب سے درس کی ابتدا | تعلیم قرآت سب سے کی ترویج بھی پہلے بہت کم

تھی، اور اس علم کے ماہر خال خال نظر آتے تھے، حضرت ہی کی سعی بلیغ کا نتیجہ ہے کہ اب یہ چیز ترقی پر ہے۔ جن لوگوں کو سب سے شروع کرائی جاتی، اول ان کو حضرت تجوید و قواعد سب سے پر عبور کراتے، پھر ساتھ ہی ساتھ تجوید کا اجرا ہوتا، ایک بار دوران سبق میں ارشاد فرمایا کہ سب سے کی تعلیم کو ایک کانٹی سمجھو، جس طرح اس کی قول خشخاش کے دانے کی بھی کمی بیشی کا فرق بالکل ٹھیک ظاہر کرتی ہے، اسی طرح سب سے علم تجوید و توازن حروف بخوبی معلوم ہو جاتے ہیں۔

سلسلہ درس کے وقت صاحب سوانح کا عمل | باوجودیکہ حضرت کے پاس علمائے نامدار

اور ذی وقار لوگوں کا ہجوم رہتا تھا، مگر جس وقت تجوید کا سبق ہوتا تو آپ کسی طرف التفات نہ فرماتے، اور کیسا ہی معمولی قابلیت کا شخص ہوتا اور یہ فن حاصل کرنا چاہتا، تو بڑی فیاضی سے اس کو تعلیم دیتے آپ کے انماک درس کا نتیجہ | حضرت کے اس شوق و محبت قرآنی ہی کا

نتیجہ ہے کہ آج پانی پت تیس چالیس حفاظ صحیح خواں سالانہ نیا کر دیتا ہے

آپ کی تلاوت کا اسلوب | صاحب سوانح کے اسلوب تلاوت کے متعلق حکیم الامتہ

حضرت مولانا اشرف علی صاحب تھانوی، رسالہ الامداد بابہ جمادی الآخر ۱۳۳۶ھ

میں تحریر فرماتے ہیں "حضرت مولانا شاہ قاری عبدالرحمن صاحب پانی پتی قدس سرہ

بالکل سادگی سے کلمات ادا فرماتے تھے، جن قرار کا علم ناقص ہوتا ہے وہ اینٹھ

مڑور کر الفاظ ادا کرتے ہیں، اور جو اس فن میں کمال رکھتے ہیں، وہ بالکل

سادہ طور پر پڑھتے ہیں، حتیٰ کہ عوام کو معلوم بھی نہیں ہوتا کہ یہ قاری ہیں۔"

فن تجوید میں مہارت نامہ | مہارت فن تجوید اور یادداشت کے ملکہ راسخہ

کی نسبت شمس العلماء مولانا خواجہ الطاف حسین صاحب حالی اپنے

مضمون میں تحریر کرتے ہیں :-

"قرآن مجید، جس کی تلاوت و خدمت میں تقریباً اسی برس گزرے

تھے، گویا حضرت کی رگ و پے میں سرایت کر گیا تھا، اس میں سرسوں

مبالغہ نہیں کہ اگر بالفرض تمام قرآن وہ سوتے سوتے ختم کر دیتے تو ان کو

ایک جگہ بھی تشابہ نہ لگتا، اور ایک حرف قواعد تجوید و ترتیل کے خلاف

حضرت کے منہ سے نہ نکلتا، تمام حروف کو ان کے مخارج سے ادا کرنا

حضرت کا سلیقہ اور طبیعت بن گیا تھا، حضرت قرآن مجید

ذرا جلدی پڑھتے تھے، مگر کیا امکان تھا کہ تجوید و ترتیل کے خلاف

ایک حرف بھی زبان سے نکلے +

باندہ کا قیام ۱۸۵۶ء کا غدر منگلو مہوں کی حمایت یا استغفار عن الخلق کی حیرت انگیز مثال

آپ کی سوانح حیات کا یہ حصہ بہت زیادہ سبق آموز ہے، کیونکہ اس میں حضرت کے لوجہ اللہ خدمتِ مخلوق اور استغفار عن الخلق کی ایسی تابناک اور روشن مثال ملتی ہے، جو بہت سوں کے لیے عبرت کا باعث، اور اکثروں کے لیے نصیحت کا موجب ہو سکتی ہے۔

قیام باندہ میں آپ کے مشاغل | دوسرے حج سے فارغ ہو کر آپ کچھ دنوں پانی پت میں رہے، بعد ازاں باندہ تشریف لے گئے، جہاں تمام علاقہ حضرت کے فیض سے مستفید ہوا، اور بڑے الطینان سے آپ وہاں قرآن و حدیث کی خدمت کرتے رہے، غدر ۱۸۵۶ء سے کچھ عرصہ قبل ریاست نے عمدہ قضا بھی حضرت کے سپرد کر دیا تھا۔

غدر میں جہاد کے حالات آپ کی کوششیں | غدر ۱۸۵۶ء میں جب اہل باندہ نے سرکار انگریزی سے بغاوت کی تو حضرت نے اس موقع پر پوری کوشش

فرمائی کہ لوگ اس جلتی آگ میں کودنے سے کسی طرح رُک جائیں، جن علماء سے بلا تعین نظر جہاد کا فتویٰ دینے میں لغزش ہوگئی تھی، حضرت نے تحریراً و تقریراً دونوں طرح اس کی تردید فرمائی، اور مخلوق خدا کو اس کے خطرناک نتائج سے آگاہ کیا۔

۴۵ انگریزوں کو اپنے ہاں پناہ دینا | غدر کے دوران میں جب عوام اور

جہلانے انگریزوں کے بے گناہ بچوں اور عورتوں پر دست درازی شروع کی تو آپ ایسی حرکتوں سے نہایت ناراض ہوئے، اور علی الاعلان اس قسم کے افعالِ شنیعہ کی آپ نے مذمت کی، غالباً اسی وجہ سے جب بغاوت زوروں پر تھی تو پچھتر^{۴۵} انگریز مردوزن تلاش امن میں حضرت کے پاس آئے، حضرت نے ٹھہرنے کے لیے ان سب کو اپنا مدرسہ دے دیا اور خدام و طلباء کو ہدایت فرمادی کہ ان مظلوم اور بیکیس انگریزوں کی مدد و حفاظت اور خاطر و مدارات لوجہ اللہ بموجب حکم خدا و رسول کرو، ان میں سے چند انگریز غالباً حضرت کو خوش کرنے کے لیے بظاہر مسلمان بھی ہو گئے تھے، اور نماز پڑھا کرتے تھے، شاید دو تین شخص مستقل مسلمان بھی رہے ہوں، چنانچہ ڈنگن نامی ایک انگریز اپنی میم اور ناکتخدا لڑکی سمیت چھ ماہ مدرسہ میں پناہ لیں رہا، وہ اس کی بیوی، اور لڑکی، تینوں مسلمان ہو گئے تھے، چھ ماہ بعد جب وہ چلا گیا، اور کوئی دو تین سال بعد پھر حضرت

کی ملاقات کو آیا تو چونکہ وہ یورپین لباس میں بلبوس تھا، اس لیے اُسے کسی نے نہیں پہچانا، جب اُس نے نام وغیرہ بتلایا تب سب سمجھے، گفتگو کے بعد معلوم ہوا کہ وہ پھر عیسائی ہو گیا ہے، اس پر حضرت نے اُس سے دریافت فرمایا کہ تم اُس وقت کیوں مسلمان ہو گئے تھے؟ اُس نے عرض کیا کہ "حضور! جان کا خوف تھا، اس لیے مسلمان ہو گیا تھا۔" حالانکہ یہ اُس کی غلطی تھی، مسلمان ہو جانے کے لیے حضرت نے کسی پر کوئی جبر نہیں کیا تھا، اور مسلمان ہو جانے والوں کے ساتھ بہ نسبت دوسرے انگریزوں کے کوئی خاص رعایت اور سلوک آپ نہ کرتے تھے۔

غدر فر دہونے کے بعد کوہ نوردی | اس دور پر آشوب کے بعد جب انگریزی تسلط ہونے لگا اور باغیوں کو عبرتناک سزائیں دی جانے لگیں، تو حضرت نے احتیاطاً اُس وقت تک کے لیے جب تک کامل طور پر امن و امان نہ ہو جائے، بانددہ کا قیام چھوڑ کر جنگلوں اور پہاڑوں میں رہنا مصلحت سمجھا، مسودات سے اس کوہ نوردی کے دو سبب معلوم ہوتے ہیں۔

۱۔ نواب صاحب بانددہ سرکار انگریزی کی نظر میں مشکوک تھے اور حضرت کا تعلق نواب صاحب سے خصوصی تھا، اور یہ کون نہیں جانتا کہ فتنے کے وقت معصوم و ملزم کی تمیز نہیں رہتی، خفیف سے شبہ پر آدمی زیرِ عتاب آجاتا ہے، اگرچہ اس فتنے سے حضرت بالکل مبرا تھے، اور انگریزی

حکام کو بھی یہ بات اچھی طرح معلوم تھی۔

۲۔ ایک دیوان ریاست کو حضرت سے بہت زیادہ عداوت تھی اور آپ کو نوزیرِ باطن سے اسکی بدینتی اور تعصبِ مذہبی کا علم ہو گیا تھا۔

یہ وجوہ تھیں جن کے باعث حضرت کئی ماہ تک پہاڑوں میں گھومتے رہے

چند خدام اور سواری کا گھوڑا ساتھ رہتا تھا، مکمل امن و امان قائم ہونے تک

آپ نے یہ زمانہ اسی طرح گزارا، حضرت کے ارشاد پر یہ بھی معلوم ہوا کہ

”زمانہ صحرانوردی میں عجیب برکاتِ باطنی نصیب ہوئیں، اور اللہ تعالیٰ نے

عجائب و صنائع کا مشاہدہ کرایا۔“ غرض جب فتنہ فرو ہو کر امن و امان

ہو گیا تو پھر حضرت واپس باندھہ تشریف لے آئے۔

دوبارہ باندھہ کی واپسی اور اہل علم کا اجتماع | باندھہ واپس پہنچ کر آپ بدستور سابق

خاموشی کے ساتھ درس و تدریس میں مشغول ہو گئے، طلاب کا پھر جمع رہنے

لگا، مدرسہ دوبارہ آباد ہو گیا، علم دین کے پیاسے پھر دُور دُور سے اس

چشمہ کی طرف آنے لگے، اور تھوڑے ہی دنوں میں پھر وہی پہلی سی علمی رونق

اور مذہبی جہل پہل باندھہ میں نظر آنے لگی۔

استغناء من الخلق کی حیرت انگیز مثال | باندھہ پہنچنے کے چند روز بعد

ایک لاکھ روپیہ سالانہ کی جائیداد کو ٹھکرا دیا | صاحبِ شکر کی چٹھی آپ کے پاس پہنچی

جس میں لکھا تھا کہ ایک لاکھ روپیہ سالانہ کی جائیداد کے آپ سختی سمجھے گئے ہیں

کیونکہ آپ نے غدر میں سرکار انگریزی کی خیر خواہی فرمائی ہے، تشریف لاکر درخواست پیش کریں، مگر حضرت نہ خود تشریف لے گئے، اور نہ خط کا کوئی جواب بھیجا، آخر جن انگریزوں نے حضرت کے دامن شفقت میں پناہ لی تھی، ان میں سے ایک انگریز حاضر خدمت ہوا، اول تو بہ ادب کچھ نذر پیش کی، اور پھر اصرار کیا کہ آپ کمشنر صاحب کے پاس ضرور تشریف لے چلیں، لیکن حضرت نے کمشنر کے پاس جانا، یا جائداد کا لینا دینا باتیں نامنتظر فرمادیں، اور اس انگریز کی پیشکش بھی یہ ارشاد فرما کر واپس دیدی کہ لائبریری منکم جنراؤڈ کلاشکورا، ہم نے تمہاری خدمت کسی ذمیوی طمع اور لالچ سے نہیں کی تھی، بلکہ ہمارے نزدیک اس وقت تمہاری امداد اور اعانت مذہباً اور اخلاقاً لازمی اور ضروری تھی، اور انسانی ہمدردی کا تقاضہ تھا کہ مصیبت زدوں کو حتی الوسع ہم بچاتے مجھے حکومت سے کسی صلے کی ضرورت نہیں، اور تمہاری ذات خاص سے بھی کچھ نہیں چاہتا، مجھے معاف رکھو۔

اس گفتگو کے بعد جب اس انگریز نے دیکھا کہ آپ کسی طرح بھی اس کے ساتھ کمشنر کے پاس چلنے کو آمادہ نہیں تو وہ مایوس ہو کر مولانا الطاف حسین حالی کی تحریر کے مطابق نہایت ادب کے ساتھ سلام کر کے رخصت ہو گیا +

باب نہم

مخصوص تلامذہ کا مختصر تذکرہ

تذکرہ بالاداعات کے چند سال بعد حضرت بانندہ کا مستقل قیام ترک فرما کر وطن تشریف لے آئے، اور دینی فیوض و برکات سے خلقت کو سیراب فرمانا شروع کیا، اللہ تعالیٰ نے حضرت کے وجود میں جامعیت کا کمال رکھا تھا، اول اول علاوہ علوم دینیات کے فنون مختلفہ کی تعلیم بھی ہوتی تھی، مگر بعد میں حضرت نے صرف حدیث، فقہ، فہم تجوید اور قرآن سب سے کی طرف کلمتہ توجہ مبذول فرمادی، پانی پتیا مرجع خلافت بن گیا، دور دور سے مستفیدین آتے اور فیضیاب ہو کر واپس جاتے تھے۔

ان ہزار ہا اشخاص میں سے جنہوں نے آپ سے کسب فیض کیا، اور قرآن و حدیث کا علم حاصل کیا، صرف چند نامی گرامی تلامذہ کا مختصر تذکرہ یہاں کیا جاتا ہے۔

۱۔ حضرت مولانا احمد علی صاحب مکی
یہ زبردست فاضل تھے، حضرت کی زندگی میں حیدرآباد دکن،

میں قیام تھا، حضرت کی ان سے محبت کا ثبوت ایک والا نامہ ہے جو
مدوح کی درخواست پر ۱۳۰۶ھ میں حضرت نے اپنی مختصر سوانح
حیات کے متعلق ارقام فرمایا تھا، پھر ۲۴ جمادی الاخریٰ ۱۳۱۵ھ کو
عم محترم مولانا عبد السلام صاحب کے پاس وہ مکتوب گرامی مولانا مدوح
نے بھیج دیا، یہ خط باب پنجم کتاب نذاکاز و بن چکا ہے۔

۲۔ حضرت مولانا محمد یعقوب صاحب نانوتوی رحمۃ اللہ علیہ
یہ صاحب سوانح کے مشہور استاد مولانا مملوک علی رحمۃ اللہ علیہ
کے صاحبزادے اور دارالعلوم دیوبند کے سب سے پہلے صدر
مدرس تھے، مولانا مدوح کا علوم ظاہری و باطنی میں بڑا درجہ تھا،
حضرت ان سے بہت ہی محبت فرمایا کرتے تھے، مولانا نے جناب
مولانا محمد اللہ صاحب پانی پتی کی روایت کے بموجب حضرت سے
صحاح ستہ کی کوئی ایک کتاب غالباً ترمذی شریف
پوری پڑھی تھی۔

۳۔ حضرت مولانا راغب اللہ صاحب پانی پتی رحمۃ اللہ علیہ
مولانا مدوح نے تمام علوم عقلیہ و نقلیہ کی تحصیل کے بعد صحاح ستہ
کی تمام کتب پورے چھ سال خدمت شریف میں رہ کر حضرت سے
پڑھیں، آپ حضرت کے وعظ میں بالالترزام حاضر ہوا کرتے تھے،

ایک روز وعظ سن کر واپس جا رہے تھے، کسی کو سرباز قسبان کسرم کی تلاوت کرتے پایا، آپ پر ایک آیت کے پر جلال مضمون کا اتنا اثر ہوا کہ خشیت الہی سے گرنے کو ہو گئے، بمشکل اپنے آپ کو سنبھالا، مولانا کو ترویج امور شرعیہ کا بہت زیادہ اہتمام تھا، بڑے بڑے مشائخ وقت آپ کی بات مانتے تھے، حضرت کی وفات کے بعد شہر کے مسلمانوں کی نظر انہی پر جمتی تھی، اگر زندگی وفا کرتی تو مخلوق خدا کو آپ سے بہت فیض پہنچتا، اپنے شیخ کی جدائی کا آپ کے دل پر بہت گہرا اثر تھا اور آپ ارادہ کر چکے تھے کہ تعلیم و تعلم کا مشغلہ یکنوخت چھوڑ کر باقی زندگی یاد الہی میں گزاریں، کہ یکایک پیغام اجل آگیا، اور آپ اپنے شیخ سے غالباً آٹھ ماہ بعد ۱۳۱۲ھ میں بعمر ۴۵ سال انتقال فرما گئے، حضرت کی طرح آپ کے جنازہ پر بھی ہزار ہا انسانوں کا جم غفیر تھا، آپ اپنے شیخ کے پاس دفن ہوئے۔

۴۔ حضرت مولانا حبیب الرحمن صاحب سندھی مدنیؒ
یہ بھی بلجاظ علم و فضل اور تقدس حضرت کے مایہ ناز طلباء میں سے تھے ہندوستان سے ہجرت فرما کر مدینہ منورہ میں مقیم ہو گئے تھے، نشر علوم دینیہ اور فیض رسائی خلق مشغلہ تھا، حسب تحریر مولانا الطاف حسین حالی عرب کے علماء و مشائخ ان کے تبحر علمی کے

قائل تھے، اور بڑا ادب و احترام کرتے تھے۔

۵۔ حضرت مولانا فضل احمد صاحب افغانی رحمۃ اللہ علیہ

علوم حکمیہ و ہیئت و ریاضی میں باہر وقت تھے ہند (ضلع پشاور)

سے علم حدیث کی تحصیل کے لیے حضرت کے پاس آئے، اور علوم ظاہری

و باطنی کی تکمیل کر کے لوٹے، علاوہ جامع العلوم ہونے کے یہ بہت بڑے

صاحب باطن بزرگ بھی تھے، انہوں نے مولانا محمد ابراہیم صاحب کرنالی

سے بیان کیا تھا کہ "حضرت کے پایہ کا کوئی دوسرا بزرگ مجھے نظر

نہیں آیا، حضرت مشاغل علمی اور اہل و عیال کے پردہ میں اپنے آپ کو

ظاہر نہیں ہونے دیتے۔"

۶۔ حضرت مولانا قاری علی حسین صاحب رامپوری

انہوں نے ساٹھ سال حضرت کی خدمت میں رہ کر تمام علوم منقول

و منقول کی تکمیل کی، پھر دورہ حدیث سے فارغ ہوئے، اس کے بعد

فن تجوید و قرأت سب سے کا علم مع کتب فن حاصل کیا، یہ بڑے ذہنی استعداد

بزرگ، جید فاضل، اور خداداد قابلیت کے عالم تھے، حضرت کو

ان سے بڑی محبت تھی، اور آپ حضرت کے ارشد تلامذہ میں سے تھے

مولانا مدوح مجدد دوران حضرت قاری مصلح الدین صاحب پانی پتی

المتوفی ۱۲۱۹ھ کے مہدرس اور دوست قاری نسیم صاحب رامپوری

کے نواموں میں سے تھے۔

۷۔ حضرت مولانا قاری عبدالہادی صاحب بھوپالی

انہوں نے علم حدیث اور سب سے قرآت مع کتب فن حضرت سے اخذ کیے قصیدۃ شاطبیہ کی شرح اردو میں ہدایۃ القراء بھی انہوں نے حضرت کی تقریظ کے بعد چھاپی تھی، یہ تالیف ان کی یادگار ہے، اور بکثرت طلباء اس سے استفادہ کرتے ہیں، آپ بھوپال میں ریاست کی طرف سے قاضی و مفتی تھے۔

۸۔ مولانا محمد ابراہیم صاحب کرنالی

مولانا حضرت کے تلامذہ خاص میں ہونے کے علاوہ آپ کے مرید و خلیفہ مجاز بھی تھے، ان کو حضرت کے ساتھ سفر و حضر میں سالہا سال رہنے کا اتفاق ہوا تھا، حضرت ان کو بمنزلہ اولاد سمجھتے تھے علوم متداولہ و فقہ و حدیث کی تکمیل حضرت سے ہی کی تھی، ترویج احکام شریعہ کے متعلق کئی مفید کتابیں بزبان اردو تصنیف فرمائیں، آپ کو مسلمانوں کے پست طبقے کی اصلاح کا خیال ہر وقت دامن گیر رہتا تھا، اور آپ اپنی اس تحریک میں بڑی حد تک کامیاب تھے، ارائیں برادری میں مولانا کا زبردست اثر تھا، اخیر دور زندگی میں کرنال کے صدر قاضی بھی ہو گئے تھے، اب ان کے صاحبزادے مولوی عبدالقیوم صاحب

اس خدمت پر مامور ہیں۔

تدوین سوانح کا خیال سب سے پہلے مولانا مرحوم ہی کو ہوا تھا، حضرت کے ساتھ مولانا کو بچہ محبت اور عقیدت تھی، افسوس ہے کہ یہ ضروری کام مولانا کی زندگی میں انجام پذیر نہیں ہوا، کُل اہم مرحوموں باوقا تھا۔

۹۔ مولانا امانت علی صاحب باندوسی

ان ضعیف العمر بزرگ کو راقم نے کئی مرتبہ دیکھا ہے، یہ بھی حضرت کے تلامذہ میں سے تھے، واعظ شیریں کلام اور مغلوب الحال درویش تھے علوم باطنی میں خلافت ملنا بھی بیان کیا کرتے تھے، علاقہ سی۔پی میں مولانا کے مریدین بچید ہیں،

۱۰۔ مولانا سیّد پیر جماعت علی شاہ صاحب علی پوری

انہوں نے مدت تک پانی پت میں طالب علمی کی اور صاحب سوانح سے صحاح بستہ اور دیگر علوم دینیہ کا کتاب کیا ہے، انکی شہرت محتاج تعارف نہیں، ہندوستان کے لاکھوں مسلمان ان سے مرید ہیں۔

۱۱۔ شمس العلماء مولانا خواجہ الطاف حسین صاحب حالی

مولانا مرحوم کی ہمہ گیر اور بین الاقوامی شہرت محتاج تعارف نہیں ہے مدوح کو حضرت کے ساتھ جو محبت اور عقیدت تھی، اُس کا آئینہ وہ معرکہ الارامضمون ہے جو حضرت کے انتقال پر مولانا مدوح نے

اجبار چودھویں صدی راولپنڈی میں ۱۸۹۶ء میں شائع کرایا تھا اور اب دوبارہ شیخ محمد اسماعیل صاحب نے حالی مسلم ہائی سکول پانی پت کے سرمایہ رسالہ "حیاتِ نو" میں اس قابل قدر اور نایاب مضمون کو نہایت تلاش و جستجو کے بعد معقول رقم خرچ کر کے مولانا مرحوم کے صاحبزادے مخدومی جناب خواجہ سجاد حسین صاحب بی۔ اے، پبشر انسپکٹر مدارس کے دیباچے کے ساتھ شائع کرایا ہے۔

مولانا نے حضرت سے صحاحِ ستہ کی کتابیں پڑھی تھیں اور دورہ حدیث سے قبل شاید دینیات کی کوئی کتاب بھی پڑھی تھی۔
مولانا کی عربی قابلیت کا مسلم نجوموت حضرت مولانا شاہ عبد الغنی صاحب محدث دہلوی رحمۃ اللہ علیہ کا وہ مکتوب گرامی ہے جس میں مولانا حالی کے قصیدۃ عربی کی داد اہل عرب نے بھی دی تھی یہ مدحیہ قصیدہ مولانا نے حضرت شاہ صاحب کی شان میں لکھا تھا۔

۱۲۔ مولانا گل حسن صاحب

انہوں نے حضرت سے حدیث کا بھی استفادہ کیا ہے، اور قرأتِ سبعہ بھی مکمل پڑھی تھی، یہ مولانا شاہ غوث علی صاحب رحمۃ اللہ علیہ کے نامور خلیفہ اور جانشین خاص تھے۔ کتاب تذکرۃ غوثیہ انہی کے زورِ قلم کا نتیجہ ہے۔

۱۳۔ مولانا سید ابن حسن صاحب ہاپوڑی

یہ حضرت کے ہم درسن مولانا نصیر علی صاحب محدث ہاپوڑی کے پوتے ہیں، ان کے ساتھ حضرت کا برتاؤ اولاد کا سا تھا، انہوں نے پہلے فقہ کی مطولات پڑھیں، اور اس کے بعد صحاح بیستہ کا دورہ مکمل کیا، آجکل ایک ریاست میں سو روپیہ ماہوار اور قیام و طعام کے کل اخراجات کی کفالت پر ملازم ہیں۔

۱۴۔ مولانا مشتاق احمد صاحب انجھٹوی

یہ بھی حضرت کے تلامذہ میں سے ہیں، مگر راقم کو یہ معلوم نہیں ہو سکا کہ انہوں نے حضرت سے کیا فن اخذ کیا تھا، ان کی علمی بلند پائیگی کا ثبوت فنون مختلفہ عربی کے بعض مفید حواشی اور تصانیف ہیں۔ کچھ پورہ ضلع کرناٹک کے رئیس ان کے تقدس اور مرتبہ علمی کی وجہ سے ان کو اپنے سے جدا کرنا نہیں چاہتے، قصبہ کی تمام آبادی ان کا بہت احترام کرتی ہے۔

۱۵۔ مولانا خلیل اللہ صاحب پانی پتی

آپ نے حدیث میں حضرت سے اکتساب فیض کیا تھا، اور اس کے بعد بیعت بھی ہو گئے تھے، مدرسہ عربیہ پانی پت میں تبارہ زندگی صدر مدرس رہے، استعداد علوم بہت اچھی تھی، روزانہ حضرت کی خدمت میں فیض صحبت اٹھانے آتے تھے، ان کا وعظ مسلمانوں میں بہت مرغوب

تھا، حضرت بھی ان سے خصوصیت کا برتاؤ فرماتے تھے۔

۱۶۔ مولانا قاری عبد السلام صاحب عباسی

حدیث و قرآن سب و تجوید کے فنون مولانا نے حضرت سے اخذ کیے
رشتہ داری کا قریبی تعلق بھی تھا، حضرت ان کو بمنزلہ اولاد سمجھتے تھے،
خدا داد ذہانت پائی تھی، ادق سے ادق کتاب باوجودیکہ مشغلہ تعلیم و تعلم
نہیں تھا سرسری مطالعہ کے بعد بہت عمدہ طرح سمجھاتے تھے، زندگی کے
آخری ایام میں چند سال قرآن سب و تجوید کے شیوع کا بہت شوق
ہو گیا تھا، بڑی محبت اور عقیدت سے تعلیم دیتے تھے، سب و قرآن
بطریق جمع الجمع و تجوید اور تیسیر و شاطبیہ کی تعلیم راقم نے مولانا ممدوح
سے پا کر سند حاصل کی ہے۔

۱۷۔ مولانا قاری عبد السلام صاحب انصاری

مولانا حضرت کے منجھلے صاحبزادے تھے، آپ نے بچپن سے
جوانی تک حضرت سے ہی تمام علوم کا مکمل استفادہ کیا تھا، سفر اور حضر
میں ہمیشہ ساتھ رہتے تھے، جب حضرت کی پیرانہ سالی کا دور آیا، توجو
مسائل و فتاویٰ اطراف ملک سے آپ کے پاس آتے، ان کے جوابات
خود بول کر مولانا سے ہی لکھواتے تھے، حضرت کی وفات کے بعد آپ ہی
ان کے جانشین ہوئے، تجوید و سب و کے ماہرین دوسرے بزرگ بھی تھے

لیکن مولانا کی تعلیم سے طلباء کو زیادہ نفع پہنچتا تھا۔ راقم نے بھی مولانا سے مختصراً تجوید کے اصول سیکھے، اور فارسی و صرف و نحو کی ابتدائی کتابیں پڑھی تھیں، جس کی برکت آج تک محسوس کرتا ہوں۔ مولانا سے بہت سے لوگوں نے فن تجوید میں استفادہ کیا۔ آپ حضرت کے نقش قدم پر چلتے تھے، مسجد جامع میں بعد نماز جمعہ اپنے والد محترم کی مانند پھر قرآن مجید کے درس کا سلسلہ قائم رکھا، ۲۹ ذی الحجہ ۱۳۳۶ھ مطابق ۵ اکتوبر ۱۹۱۸ء کو وفات پائی، اور حضرت کے دائیں جانب دفن ہوئے، آپ کے انتقال کے سانحہ ہو شربا کا اثر سارے شہر نے محسوس کیا تھا۔

۱۸۔ مولانا قاری عبد العظیم صاحب صاحب ہاجر مدنی

یہ حضرت کے سب سے چھوٹے صاحبزادے اور خاگسار راقم تذکرہ کے والد ماجد تھے، حاذق الملک حلیم عبد المجید دہلوی سے اولاً طب کی تکمیل کی، قرآن مجید دس سال کی عمر میں مع تجوید حفظ کر لیا تھا، ۱۳۰۹ھ میں فن تجوید و قرأت سے کتب متعلقہ حضرت سے مکمل سیکھا، خداداد ذہانت، لب و لہجہ، اور طرزِ ادا، ان سب باتوں میں بالکل حضرت سے مشابہ تھے، اسی لیے حضرت کی وفات کے بعد شائقین فن کا رجوع مولانا کی طرف بہت زائد تھا، اگر ہندوستان سے ہجرت نہ کرتے تو ایک عالمگیر شخصیت کے مالک ہوتے، ابھی آپ کا شباب ہی تھا کہ

پینتیس سال کی عمر میں مَدِیْنَةُ مَنُوْرَه کو ہجرت فرما گئے، اکثر قرار ہے کہ آپ نے آپ کی تعلیم سے استفادہ کیا ہے، شب و روز با استنثار حوائج ضروریہ آپ کا قیام مسجد نبوی صلی اللہ علیہ وسلم میں رہتا تھا، آپ ذاکر و شاعر اور صاحبِ حال بزرگ تھے، ۳۳۶ھ میں جب شریف حسینؑ والی مکہ نے ترکوں سے بغاوت کی تو حرمین شریفین کے متبرک علاقہ میں بھی لوگوں کو امن نہ ملا، اور وقت آیا کہ ساکنین بلد امین کو بھی خارج البلد ہونا پڑا، یہ وقت صعب مولانا پر بہت شاق گذرا، مولانا کا موجودہ حوادث کو دیکھتے ہوئے یہ خیال ہو گیا تھا کہ مسلمان کو اپنی دینی حفاظت پہاڑوں اور جنگلوں میں رہ کر کرنی چاہیے، آپ نے اسی غریب الوطنی اور دشت نوردی کے زمانہ میں ینبوع البحر اور دالبح کے متصل کسی گاؤں میں یکایک انتقال فرمایا۔

مولانا فنِ قرأتِ سبعہ و تجوید کے محقق اور زبردست فاضل تھے "مقدمہ علم قرأت سبعہ" ۳۲ صفحات کا رسالہ بزبان فارسی ایسا نفیس اور جامع لکھا جس سے تجربہ و مہارت فنِ صاف نمایاں ہے بڑی تقطیع کے دو سپارے السم و سیقول بھی سبعہ کے طریق جمع الجمع و اختلافات قرأت کی مکمل تشریح کے ساتھ مولانا نے فارسی زبان میں شائع کئے تھے، جس سے طالبین فن نے خاطر خواہ استفادہ کیا، اگر

سمجھدار طالب علم یہ تشریح بغور مطالعہ کر لے تو جمع الجمع کے سب اصول
چند ہی روز میں خود بخود آجاتے ہیں۔

۱۹۔ قاری عکد الرحمن صاحب اعلیٰ

حضرت کے تلامذہ میں یہ بہت مشہور تھے، خلق کثیر نے ان سے فیض
حاصل کیا ہے، تجوید کا فن حضرت کے بعد آپ نے خوب زندہ کیا، اپنے
شیخ اور ان کے صاحبزادوں کا بجا احترام کرتے تھے، مزاج میں تواضع اور
مسکنت بہت تھی، آپ نابینا تھے مگر اس فن کی خداداد قابلیت پائی
تھی، اور سچ تو یہ ہے کہ قاری صاحب کے تقدس اور مہارت فن نے
انہیں مرجع خلایق بنا دیا تھا۔

۲۰۔ قاری نور الہدیٰ صاحب

یہ حضرت کے پرانے تلامذہ میں سے تھے، سب سے قرأت و تجوید کا
علم قاری صاحب نے حضرت سے سیکھا تھا، آواز میں خداداد دلکشی
تھی، رمضان المبارک کی تراویح میں آپ کے پیچھے پانچ سو نمازی ہوتے
تھے، اور سب پر عجب محویت کا عالم طاری ہوتا تھا۔

۲۱۔ قاری محمد حسن صاحب

یہ حضرت کے بڑے صاحبزادے، اور فن تجوید و قرأت سب سے
بڑے فاضل تھے، انہوں نے ضلع گیا میں سکونت اختیار کر لی تھی،

اور وہاں خلق کثیر نے آپ سے استفادہ کیا ہے، آپ نے اپنی تمام زندگی
اسی خدمت میں گزار دی۔

دیگر مستفیدین

ہندوستان کے مشاہیر علماء میں سے ایسے بزرگ بھی بکثرت ہوئے
ہیں جنہوں نے حضرت کے تقدس اور شہرت کی وجہ سے چند لمحات میں
احادیث اطراف سنائیں، یا چھل حدیث شاہ ولی اللہ محدث
دہلوی سنا کر تبرکاً احادیث کی سند لی ہے، ان مستفیدین میں بڑے پارے کے
بزرگ ہیں، بخیاں اختصار میں تین بزرگوں کا حال لکھا جاتا ہے:-

۱۔ شیخ الہند حضرت مولانا محمود الحسن صاحب

جب حضرت کی آنکھوں میں پانی اتر آیا تھا، اور آپ قدح کرانے کے
لیے مظفرنگر تشریف لے گئے تھے تو حضرت مولانا سب اکابر دیوبند
کے ساتھ حضرت کی زیارت سے مستفید ہوئے، اُس وقت حضرت مولانا
دارالعلوم دیوبند کے صدر مدرس ہو چکے تھے، صحاح ستہ
کی احادیث اطراف کا درس ہوا، اور حضرت نے مولانا اور دیگر علماء
کو سند حدیث دی۔

۲۔ حکیم الامتہ حضرت مولانا اشرف علی صاحب تھانوی

کتاب اشرف السوانح حصہ اول میں لکھا ہے کہ جب مولانا تھانوی

مرکز جامع العلوم کانپور کے صدر مدرس تھے تو مولانا کو اطلاع ہوئی کہ حضرت کانپور ریلوے سٹیشن سے گاڑی تبدیل کریں گے، مولانا، یہ خبر پاتے ہی سٹیشن پر پہنچے، اور چھل حدیث شاہ ولی اللہ حضرت کو سنا کر آپ سے سند حاصل کی۔

۳۔ نواب صدربار جنگ مولانا حبیب الرحمن خان صاحب شروانی

مولانا مشہور و معروف عالم، زبردست ادیب اور اعلیٰ درجہ کے مصنف ہیں، سلف کی محبت سے آپ کا سینہ معمور ہے، راقم سے خود مولانا نے اپنا واقعہ تلمذ اس طرح بیان کیا کہ ”میں اور مولانا محمد یونس صاحب رئیس دتا ولی (ضلع علیگڑھ) دونوں دہلی آئے ہوئے تھے کہ خیال آیا لاؤ حضرت کو تبرکاً احادیث سنا کر شرف تلمذ سے بہرہ ور ہو جائیں، چنانچہ ہم پانی پت پہنچے، اور زیارت سے مستفید ہونے کے بعد حضرت سے شاہ صاحب کی چھل حدیث اور اطراف بخاری سنا کر سند حدیث حاصل کی۔“

مولانا فرماتے تھے کہ ”حالانکہ اس وقت حضرت کے سامنے کوئی کتاب نہیں تھی مگر آپ نے تقریر نہایت محدثانہ جامعیت کے ساتھ فرمائی، اور چند لمحوں میں شاگردوں کا فہم جانچ لیا، اور حضرت شاہ صاحب کے گھرانے کا جو حال ہم نے آپ سے پوچھا، وہ آپ نے بڑی عقیدت سے بتایا۔“

باب دہم ترویجِ شریعت اور اتباعِ سنت

انسدادِ رسومِ قبیحہ | اس باب میں یہ دکھایا جائے گا کہ حضرت کو احکامِ شریعہ کی

ترویج اور سنتِ رسولِ علیہ الصلوٰۃ والسلام کی اتباع کا کس قدر زیادہ

خیال رہتا تھا، آپ جس مسلمان کو مسلکِ شریعت کے خلاف چلتا دیکھتے

تو اپنے قول و عمل سے اس کو راہِ راست پر لانے کی پوری کوشش فرماتے

شادی و غمی کی فضول رسمیں جو مسلمانوں کو اندر ہی اندر گھن کی طرح کھا کر

ان کا خاتمہ کر رہی ہیں، پہلے اپنے خاندان میں سے انہیں ایک قلم موقوف

کیا، اور پھر عام مسلمانوں کو ان کے ترک کی تبلیغ فرمائی، شمس العلماء

مولانا الطاف حسین حالی فرماتے ہیں "حضرت کے وعظ اور آپ کی

صحبت سے جن لوگوں کو استفادہ کا موقع ملتا تھا، انہوں نے صد ہا رسوم

اور بدعات صرف حضرت کی ہدایت سے ہمیشہ کے لیے ترک کر دیں۔"

ایک بیکار رسم دلیرانہ طور پر اپنے خاندان میں سے بند کر دی | آپ کے خاندان میں یہ دستور

چلا آتا تھا کہ کسی کی موت پر چالیسویں بلکہ چھ ماہی اور برسی تک ڈولی

کھلی رہتی تھی اور عورتیں برابر تعزیت کے لیے آتی رہتی تھیں، آپ نے

اس فضول اور بیکار رسم کا انسداد اس طرح کیا کہ اتفاقاً آپ کے ہاں کوئی موت ہوگئی، خیر تین دن تک ڈولی پر ڈولی تعزیت کے لیے آتی رہی مگر آپ نے کوئی مزاحمت نہیں کی، لیکن جب تین دن گزر لیے اور چوتھا دن شروع ہوا تو جو ڈولی سب سے پہلے آئی آپ نے اسے مکان کے دروازہ ہی پر روکا، اور فرمایا "بی بی سمدردی اور تعزیت کی شرعی سیاد کل تک تھی، اب وقت ختم ہو گیا، خلاف شرع رسم میں نہیں ہونے دوں گا، جاؤ ڈولی بند ہے۔" جب ڈولی واپس ہوگئی تو گھر کے آدمیوں نے عرض کیا "مولوی صاحب! آپ نے تو برادری میں ناک کاٹ دی، بیبیاں کیا کچھ نہ چرچا کریں گی؟" اس پر آپ نے فرمایا "بی بی! میری ناک تو نہیں کٹی، دیکھ لو موجود ہے، مجھے حکم خدا و رسول کے مقابلے میں کسی کی پروا نہیں۔"

خاکسار راقم کو متعدد بزرگوں نے بتلایا کہ اکثر رسوم قبیلہ کا انسداد پانی پت میں حسن تدبیر اور اپنے اثر و رسوخ سے حضرت نے فرمادیا تھا معاملات دین میں صاف گوئی کا اظہار | ہم یہاں حضرت کے چند واقعات لکھتے ہیں جن سے ثابت ہوتا ہے کہ آپ دینی معاملات میں کس قدر صافگو اور جن بات کہنے میں کتنے دلیر تھے :-

۱۔ ایک سوز خانوں اور سلا دراث | ایک سوز خانوں جو حضرت سے بیت بھی

تھیں، جب ان کے شوہر کا انتقال ہو گیا تو خاوند کی دوسری زوجہ حاملہ تھیں، وہ وراثت کا مسئلہ پوچھنے آئیں، تاکہ جائداد سکنی و زرعی پر وراثت کے نام جڑھ جائیں، مگر آپ نے فرمایا کہ "وضع حمل سے پہلے مسئلہ کیسے بتلایا جاسکتا ہے؟" اس پر وہ کچھ رنجیدہ ہونے لگیں، لیکن آپ نے فرمایا "میں حکم شریعت میں رُورعایت کرنے کا کیا حق رکھتا ہوں۔" جب آپ سے انہوں نے یہ صاف بات سنی تو خاموش ہو کر چلی گئیں، تھوڑے دنوں کے بعد بچی پیدا ہوئی، اس کے بعد آپ نے شرعی حصص بتلائے۔

۲۔ جامع مسجد دہلی میں صلیب لائینوں کا لگانا | جامع مسجد دہلی میں کسی اندرونی تحریک سے

بلی دار لال ٹینس صلیب کے مشابہ لگائی گئی تھیں، حضرت نے یہ چیز خلاف ادب مسجد سمجھ کر عدم جواز کا فتویٰ دیا، ۱۸۵۷ء کے عذر کو ابھی چند ہی سال گزرے تھے، اس پر اہل حدیثوں کو حضرت کے برخلاف سازش کا موقع مل گیا، اور کشنر دہلی سے گورنمنٹ میں رپورٹ کرادی مگر گورنمنٹ نے یہ بات منظور نہیں کی کہ آپ پر مقدمہ چلایا جائے، درحقیقت آپ کے پیش نظر اس فتوے میں یہ بات تھی کہ تشبہ سے اکثر اوقات نہایت مہلک اور خطرناک نتائج برآمد ہوتے ہیں، کیا یہی مسامحتیں مسلمانوں میں دینی جذبہ کلم کر دینے کا موجب نہیں ہوئیں؟

اور کیا انہی بے غیرتوں نے مسلمانوں کو بتدریج تفریح کی طرف مائل نہیں کر دیا
۳۔ ایک بزرگ اور تعلیم جدید | ایک بہت ہی مشہور و معروف بزرگ جو

تعلیم جدید کے بچہ ولد ادہ تھے، اور حضرت سے ان کو بچہ محبت و عقیدت
تھی، ایک روز تعلیم جدید کے فوائد بیان کرنے لگے، اور اپنی محرومی پر افسوس

بھی ظاہر کیا، اس پر حضرت نے بلا رو و رعایت فرمایا، "میاں میں تمہیں
کج رو تو سمجھتا تھا، مگر نہ اتنا، جتنا آج کی تمہاری گفتگو نے ثابت کیا، تم
اپنی محرومی کا افسوس کرتے ہو، اور مجھے تمہارے اس افسوس کا افسوس ہے"

۴۔ ایک لڑکے کی پیشکش پر اعتراض | خواجہ محمد صادق صاحب پانی پتی فرماتے

ہیں کہ ایک مرتبہ میں سامنے گریبان لگا ہوا کرتے پہننے حضرت کی خدمت میں

حاضر ہوا، اُس زمانہ میں تکرہ دار کرتے یا انگر کھے شرفار پہنا کرتے تھے، فرمایا

کیا یہ کسی بزاز کا لڑکا ہے؟ مولانا عبد السلام صاحب نے عرض کیا

"حضرت یہ تو محمد صادق ہیں۔" فرمایا "مسلمان تو بائیں جانب

تکرہ لگا ہوا، اور ہندو دائیں طرف تکرے کا کرتا پہنتے ہیں، یہ انہوں نے

کیسا کرتے پہنا جو دونوں سے میل نہیں کھاتا۔"

۵۔ ایک سوز رئیس پر اظہارِ ناراضگی | ایک سوز مقامی رئیس کی یہ عادت تھی

کہ طالب علم اپنا دوپہر کا کھانا ان کے ہاں لینے آئے تو پہلے مردانے میں

جا کر انہیں قیلوے سے نمازِ ظہر کے لیے جگئے، ہتھم درسہ کو ان کی

یہ حرکت ناگوار گذری، اور اُن کو ایسا کرنے سے روکا، اُنہوں نے اُن کا مشورہ ماننے کی بجائے سخت جواب دیا، اتفاق سے ایک روز دونوں حضرت کی خدمت میں موجود تھے، مہتمم مدرسہ نے تمام واقعہ رئیس صاحب کے روبرو حضرت سے بیان کیا، حضرت یہ سنتے ہی بہت ناراض ہوئے اور فرمایا کہ کتھم کھانا اللہ کے لیے دیتے ہو یا اپنا کام لینے کے لیے؟ تمہارے اس طرز عمل سے طلباء کی سخت بے وقعتی ہوتی ہے، یاد رکھو، یہ طلباء دین سیکھنے آئے ہیں، تمہارا کام کرنے نہیں آئے، خبردار! آئندہ ایسا ہرگز مت کرو۔ یہ رئیس بہت نادم ہوئے، اور اس رور سے اپنی یہ عادت بالکل چھوڑ دی۔

۶۔ ایک بلند پایہ شاعر کو نصیحت | فارسی کے ایک بلند پایہ شاعر ایسے زمانہ

میں رخصت پر پانی پیت آئے جبکہ محرم کی مجلسوں کا زمانہ تھا، دوستوں نے اُنہیں باہر راجبور کیا کہ عزاداری کے متعلق اپنا کچھ کلام تصنیف کریں اور مجلس میں سنائیں، اُنہوں نے ایسا ہی کیا، حضرت کو اطلاع پہنچی تو اُنہیں بلا کر سمجھایا کہ یہ چیزیں قطعاً ناجائز ہیں، یہ بزرگ حضرت کے بہت عقیدتمند تھے، چنانچہ اس کے بعد پھر کبھی ایسے مجمع میں شریک نہیں ہوئے، بلکہ جب پانی پیت آتے تو مجلسوں کا زمانہ ٹال کر آتے تھے۔

۷۔ چوڑی دارپانجام پہننے پر تہیہ | شیخ غیاث الدین صاحب پانی پتی نے راقم

سے بیان کیا کہ ایک دفعہ عید کی نماز کے بعد میں بازار فیض منزل میں کھڑا
پھلکیاں خرید رہا تھا، اُس وقت میں چوڑی دارپانجام پہنے ہوئے تھا، اور
میرے دونوں ٹخنے ڈھکے ہوئے تھے، کہ یکایک چند سوز بزرگوں سمیت
حضرت سامنے سے تشریف لاتے ہوئے نظر آئے، میں فوراً ادب سے ایک
طرف کو کھڑا ہو گیا، اور جب حضرت قریب آئے تو میں نے جھک کر سلام کیا
والد مرحوم بھی حضرت کے پیچھے پیچھے تھے، خیر حضرت نے سلام کا جواب دینے
کے بعد فرمایا کہ "میاں! میں نے تمہیں پہچانا نہیں۔" میں نے عرض کیا کہ حافظ
رفیع الدین کا لڑکا غیاث الدین ہوں۔ فرمایا "حافظ رفیع الدین کون؟"
میں نے دوبارہ عرض کیا "شیخ رفیع الدین صاحب میرے والد ہیں" اس پر
آپ نے فرمایا "اٹھا! میں تو یہ سمجھا تھا کہ کسی بنیے کا لڑکا ہے جو ایسا چوڑی دار
پانجام پہنے ہوئے ہے۔" حضرت کے صاحبزادے مولوی عبد السلام صاحب
بھی ساتھ تھے، ان کو مخاطب کر کے فرمایا "دیکھو! یہ اپنے ہی بچے ہیں، تم
ان کو ہاتھ رکھ کر پانجامہ کی شرعی حد بتادو۔" اُس دن کے بعد مجھے ایسے کان
ہوئے کہ پھر میں نے ٹخنے چھپا ہوا پانجامہ ساری عمر نہیں پہنا۔

عقیدہ و عمل کی اصلاح | ضرورت پڑنے پر آپ عوام کو عقیدہ اور عمل کی

اصلاح کے متعلق بڑے پر زور طریقہ پر نصیحت فرماتے تھے، جہاں اس قسم کے

چند واقعات لکھے جاتے ہیں:-

۱۔ مسئلہ وحدت الوجود کی باصلاح | جس زمانہ میں آپ بانسلاہ میں تشریف رکھتے

تھے تو قبیلہ ترلوہ میں ایک پیر صاحب نے مسئلہ وحدت الوجود کی غلط
تعبیر سے لوگوں کے خیالات بگاڑ دیے، وہاں عمدہ منصفی پر ایک عالم
مامور تھے، انہوں نے کل حالات حضرت کی خدمت میں لکھے بھیجے، اور
عرض کی کہ اس امر کا سخت اندیشہ ہے کہ کہیں یہ غلط عقیدہ مسلمانوں کے
دلوں میں نہ بیٹھ جائے، اس لیے یہاں تشریف لا کر اس کی اصلاح فرمائیں
اس پر حضرت نے وہاں تشریف لے جانے کا قصد فرمایا، اور اپنے ارادہ
سے منصف صاحب کو اطلاع دیدی، جب پیر صاحب کو اس کا پتہ چلا،
تو فوراً وہاں سے چل دیے، حضرت وہاں پہنچے تو آپ نے سب مسلمانوں
کو سمجھایا، جس پر ہزاروں لوگوں نے اس فاسد عقیدے سے توبہ کی۔

۲۔ مزارات پر طریق فاتحہ کی تعلیم | حکیم امین اللہ صاحب نے اپنا چشم دید

واقعہ سنایا کہ حضرت مخدوم شیخ جلال الدین کبیر الاولیاء رحمۃ اللہ علیہ
کے مزار پر شیخ کی دائیں طرف صاحبزادے کا تعویذ دیوار کے کھانچے میں اڑا ہوا
ہے، وہاں لوگ جب فاتحہ پڑھنے جاتے ہیں تو بالعموم پشت پر یا پائنتی سر ہانے
فاتحہ پڑھتے ہیں، اور کھانچے میں سیدھے رخ کی جگہ کھڑا ہونا بے ادبی سمجھا
جاتا ہے، ایک مرتبہ حضرت، خدام اور سفیدین کے ہمراہ مزار پر گئے اور

اُس کھانچے پر مزار کی سیدہ میں سنت کے مطابق کھڑے ہو کر فاتحہ پڑھی،
 اسی طرح اپنے حقیقی نانا شاہ محمد ماہ سجادہ نشین کی قبر پر بھی، جو
 درگاہ حضرت شاہ اعلیٰ رحمۃ اللہ علیہ میں بنی ہوئی ہے، سب کے
 سامنے فاتحہ ادا کی، تاکہ سنت کا معمول لوگوں کو اچھی طرح معلوم ہو جائے
 مردِ جہاد فاتحہ ختم کے متعلق آپ کا مسلک | ایک دن آپ کے خادمِ خاص حافظ عبد الرحیم
 صاحب پانی پتی نے حضرت کی خدمت میں عرض کیا کہ حضرت شاہ ولی اللہ
 کے مزار پر حضرت شاہ عبد العزیز صاحب سالانہ ختم کلام اللہ کرایا کرتے
 تھے، مگر حضرت کا معمول اس کے خلاف کیوں ہے؟ آپ نے آبدیدہ
 ہو کر فرمایا ”میاں عبد الرحیم اب ایسے لوگ کہاں ہیں؟ چونکہ عام طور پر
 خیالات بہت ناقص ہو گئے ہیں، اس لیے ایسے معاملات میں بڑی احتیاط
 کی ضرورت ہے۔“

شاہ عبد العزیز کے طریقہ فاتحہ ختم کے متعلق اپنی تحریر | اطرافِ ملک سے بعض فتوے آپ کی
 خدمت میں ایسے بھی آتے تھے، جن میں حضرت مولانا شاہ عبد العزیز محدث دہلوی
 کا معمول ختم و فاتحہ سالانہ کی بابت پوچھا جاتا تھا، اس کے متعلق مجددِ دیگر نقیبی
 تحقیقات کے، ایک سائل کا جواب آپ نے اس طرح دیا:-

”مولانا شاہ محمد اسحاق صاحب کبھی ۶۰۰ وغیرہ نہیں کرتے تھے، لیکن مولانا
 شاہ عبد العزیز صاحب اپنے باپ دادا کا عرس کیا کرتے تھے، اور میں بھی

چند مرتبہ مولانا شاہ عبدالعزیز صاحبؒ کے ہمراہ ۶۶ میں گیا ہوں۔ جب کسی
 حضرت شاہ صاحبؒ سے پوچھا کہ "میاں صاحب! یہ ۶۶ میں کرنا جائز ہے؟"
 تو آپ نے فرمایا "مجھے اپنی ذاتِ خاص کے لیے اس ۶۶ سے فائدہ پہنچتا ہے
 دوسرے کے لیے میں ہرگز جائز نہیں کہتا۔ اور حقیقت اس ۶۶ کی جو
 میں نے دیکھی، یہ ہے کہ صبح کی نماز کے بعد ہم سب لوگ ہند یوں میں جمع
 ہوتے تھے، اور قرآنِ پاک کی تلاوت میں مشغول ہو جاتے تھے۔ چند ختم
 قرآن کے ہوتے تھے، صد ہا آدمی اپنے طور پر قرآن شریف پڑھتے تھے،
 قبل از چاشت مولانا شاہ عبدالعزیز صاحبؒ پالکی میں تشریف لاتے تھے
 اور دو آدمی جناب میاں صاحبؒ کو پکڑ کر حضرت مولانا شاہ ولی اللہ صاحبؒ
 کی قبر کے سامنے پشت بقبلہ بٹھا دیتے تھے، پھر بطور رسم پنج آیت کے
 کوئی شخص ایک دوسرے قرآن کی پڑھتا تھا، اس کے بعد میرے والد
 مولانا قاری محمد صاحب پانی پتی یا میرے چچا قاری قادر بخش صاحب
 پانی پتی یا قاری لالہ صاحب پانی پتی ایک دوسرے قرآن مجید کی کامل
 پڑھتے تھے، اس سب کو سننے کے بعد میاں صاحب حکم دیتے اور شیرینی
 تقسیم ہو جاتی تھی، پھر عشرت خاں کا استاذ پند نامہ حضرت
 فرید الدین عطارؒ کا اثنائے تقسیم شیرینی میں پڑھتا تھا، اس پند نامہ
 پر بعض مشائخ کو عجب حالت عارض ہوتی تھی کہ سب لوگ اس سے منتفع

ہوتے تھے، اور اثنائے تقسیم شیرینی میں حضرت میاں صاحبؒ اٹھ کر تشریف لے جاتے تھے، بعد ختم اشعار پند نامہ کے اور سکون حالتِ صوفیہ کے سب لوگ اپنے اپنے گھر چلے جاتے تھے، سوائے ان امور مذکورہ کے کوئی بات ہم نے عرس مولانا شاہ عبدالعزیزؒ میں نہیں دیکھی یہ تھا وہ عرس جس کے متعلق وہ فرماتے تھے کہ اپنی ذاتِ خاص سے میں کرتا ہوں اور کسی کو اجازت نہیں دیتا۔ عرس مروجہ ہندوستان کا جو مجموعہ محرمات و بدعات و فساق کا ہے، ان چیزوں کا وہاں سوائے عبادت کے نام و نشان بھی نہ تھا۔ بس تفادوت رہ از کجاست تا کجا۔

اس تحریر سے جو بجنہ صاحب سوانح کی نقل ہوئی ہے، صاف واضح ہو گیا کہ خلاف شرع امور اور بدعات سے حضرت کو سخت نفرت تھی، آپ فرمایا کرتے تھے کہ "گانا میں نے تمام عمر کبھی نہیں سنا۔"

جموٹوں کو بزرگوں کی تنظیم کی نصیحت | قاضی اظہار الاسلام صاحب نے بیان

کیا کہ حضرت مخدوم صاحبؒ کا عرس تھا اور میرا بچپن، میں کئی روز پہلے اپنے دادا کے ہاں چلا آیا، تاکہ ڈولے کا میلہ دیکھوں، جمعہ کے روز حضرت سب بچوں کو پیسے بانٹا کرتے تھے، رات کو یہ پیسے مجھے یاد آئے، فوراً دوڑا ہوا بڑوالی مسجد میں پہنچا، اور چھپا کھڑا رہا، جب حضرت گھر تشریف لے جانے لگے تو میں پیچھے پیچھے ہولیا، آہٹ پا کر پوچھا کون؟ میں

عرض کیا "اظہار ہوں"۔ فرمایا "خوب ڈھونڈ لی سنی ہوگی، راک سُننے
 ہوں گے، اور ناچنا کو دنا دیکھا ہوگا،" میں نے عرض کیا "جی ہاں۔"
 فرمایا "مجھے اس شغل سے سخت نفرت ہے، تمہاری ددھیال کی وجہ سے
 میں دخل نہیں دیتا، مگر درحقیقت مجھے چھوٹے بچوں کا بھی وہاں جانا پسند
 نہیں۔" میں نے بچپن کے انداز میں کہا "حضرت! میرے چچا کو تو
 زور کا حال چڑھا ہوا تھا، ہو ہو کرتے تھے۔" فرمایا "کسی کا نام مت لو"
 میں نے عرض کیا "حضرت تو حال کھیلنے کو پسند نہیں فرماتے" ارشاد ہوا
 "ہاں مصنوعی حالت اور خلاف شرع باتوں سے میں نفرت کرتا ہوں،
 لیکن تمہارے تو وہ چچا ہیں، اور چچا باپ کی جگہ ہوتا ہے، تم ان کے کام سے
 اثر نہ لو، مگر ان کی بزرگی اور مرنے کا ضرر ملحوظ کرو۔"

میلادِ مروجہ کی تحقیق | نواب صدر یار جنگ بہادر مولانا حبیب الرحمن صاحب

شروانی نے حضرت سے میلادِ مروجہ کے متعلق دریافت کیا تو آپ نے فرمایا
 "میں اس کا کیا جواب دوں، اس کے متعلق متقدمین نے تو کچھ لکھا نہیں
 اور متاخرین نے جو کچھ تحریر کیا ہے اس پر میرا اعتقاد نہیں، مجوزین اس قدر
 تشدد کرتے ہیں کہ رسومِ مروجہ قیام وغیرہ کو جو نہیں کرتا اُسے قابلِ ملامت
 سمجھتے ہیں، بعض مانعین نے یہ سختی کہ سجدات تک کو کفر کہنے سے نہیں
 چوکتے، حالانکہ حضور رسول مقبول علیہ الصلوٰۃ والسلام کا تو تمام ہی ذکر

قابلِ تعظیم ہے، یہ کیا بات ہے کہ صرف خاص موقعہ پر کھڑے ہوں۔“

حرمین کے میلاد کے متعلق آپ کا خیال | یہ تو حضرت نے ایک عالم سے اپنا مسلک ظاہر فرمایا، لیکن ایک سوزِ خاتون نے جو حضرت سے بیعت کا تعلق بھی رکھتی تھیں جب حج بیت اللہ اور زیارت روضۃ النبی سے واپس آکر میلاد حرمین کی نظیر پیش کر کے مسئلہ دریافت کیا تو آپ نے فرمایا ”حرمین شریفین کی عظمت کو کون نہیں جانتا، لیکن ایسے مسائل میں وہاں کا نام کیوں لیتی ہو؟ اسی سرزمین میں خود ہمارے حضور کو کیا کچھ اذیتیں ترویج شریعت کی خاطر اٹھانی پڑی ہیں، جس طرح اور ملکوں میں اچھے بڑے آدمیوں کی کمی نہیں ہوتی، یہی حال وہاں کا بھی سمجھو، شرعی مسائل میں بلا دلیل شرعی کسی محترم مقام کا عمل حجت نہیں ہو سکتا صحابہ کرام اور ان کے بعد کا کوئی قرن بھی اس ستارے مجلس میلاد کا ثبوت نہیں پیش کرتا، محض شیعوں کی ریس میں بعض سنیوں نے یہ محفل ایجاد کی ہے، لہذا جو شخص تعلیم شریعت کے برخلاف امور ناجائز کو رواج دے تو شرکت کرنے والے گنہگار اور وبالِ آخرت کے حصہ دار ہوں گے۔“

اس مفصل ارشاد سے حضرت کا مسلک صاف معلوم ہو گیا، یہاں سے وہ متشددین سبق لیں جو ان رسومِ مروجہ کے تارک کو مطعون کرتے ہیں اور خلافِ شرع امور میں گرفتار ہیں۔

تعلیم قرآن کے شغل سے عشق | قرآن مجید کی تعلیم سے حضرت کو عشق تھا، بچے بوڑھے اور عورتیں، جو بھی اس کا طالب آتا، اسے بلا تامل تعلیم دینے کیلئے تیار ہو جاتے تھے، اور جس شخص کو بھی اس خدمت میں لگا دیکھتے باغ باغ ہو جاتے، حضرت مولانا شاہ عبدالرحیم صاحب راپوری کی مطلوبہ تقریر موسوم بہ "عظمت القرآن" میں راقم نے لکھا دیکھا ہے کہ "ایک مرتبہ میں پانی پیت حاضر ہوا، حضرت کی خدمت میں بیٹھا تھا، کسی شخص نے میری طرف اشارہ کر کے عرض کیا کہ یہ قرآن مجید کی تعلیم کا بہت کام کر رہے ہیں، یہ سن کر حضرت بہت ہی خوش ہوئے اور فرمایا "جب سے یہ مجھلے (موجودہ انگریزی مدارس) کھلے گئے ہیں، قرآن مجید اور علوم دین کا پہلا سا شوق نہیں رہا۔" واقعات کی روشنی میں اس ارشاد کی صحت آفتاب نصف النہار کی مانند واضح ہے، نئے تعلیم یافتہ اشخاص علوم دین سے کورے ہونے کے باوجود اپنے آپ کو دینی مسائل میں رائے زنی کا اجارہ دار سمجھ کر تعلیم قرآن مختلف ترکیبوں سے بند کرنے کے درپے ہیں، ان سے وہ جاہل مسلمان اچھے جو کسی محقق دین کی اطاعت کر کے اپنے دین کو بچا لیتے ہوں کیونکہ یہ لوگ ساری عمر جہل مرکب میں مبتلا رہ کر اپنے جاہلانہ اجتادات سے ضلوا فاضلوا کا مصداق بنتے ہیں، اسی لیے بغوائے "اتقوا فراسة المؤمن فانه ينظر بنور الله" حضرت نے جدید تعلیم کا ہونکو

آج سے نصف صدی پہلے جہلم (مرکز جہلم) فرمایا تھا۔
 سنت کے مطابق سلام و معاشرت | سلام کرنے میں سنت کے مطابق ہمیشہ
 ابتدا کرتے تھے، ایک نوجوان بعد نماز عشاء حضرت کو گھر چھوڑنے جاتے
 ان کا بنیان ہے کہ میں نے کسی باریہ کوشش کی کہ جب حضرت اندر تشریف
 لے جانے لگیں تو پہلے میں اَلسَّلَامُ عَلَیْكُمْ عرض کروں، مگر میری پوری
 سعی کے باوجود حضرت نے ایسا موقع مجھے کبھی نہیں دیا، حضرت پہلے
 خود اَلسَّلَامُ عَلَیْكُمْ فرما کر اندر تشریف لے جاتے تھے۔

حضرت کو لوگوں کا اپنے پیچھے پیچھے چلنا ناپسند تھا، اگر جمعہ یا عیدین
 میں یا کسی اور موقع پر جماعت کے ساتھ چلنے کا اتفاق ہوتا تو کبھی آگے
 نہ ہوتے، اور نہ کبھی چھتری لگاتے تھے، آپ کو تنہا جلتے دیکھ کر کوئی شخص
 اگر ادباً ساتھ ہو لیتا تو فرماتے "تمہیں پیچھے کچھ کام ہے تو میرے ساتھ کیوں
 آتے ہو، اور اگر آگے کام ہے تو میں کھڑا ہوں تم چلے جاؤ۔"
 حضرت کا معمول تھا کہ گلی یا بازار میں کبھی آپ کا گزر ہوتا تو ایک طرف
 کو گردن جھکائے اور نیلی ننگی سر پر رکھ کر چلتے تھے، تعظیم کے لیے کوئی
 کھڑا ہوتا تو منع فرماتے اور کہتے کہ "مجھے یہ متکبروں کا شیوہ پسند نہیں،
 بیٹھے کیوں نہیں رہتے؟"

قیاس پر حکم شہد کی تزیین | حضرت کے زمانہ میں شہر پانی پت علم کا مرکز تھا

مگر کسی اجتماعی شرعی حکم کا اتباع حضرت کے قولِ فیصل سے ہوتا تھا، رویت ہلال کے متعلق ایک دفعہ تار پر خبریں پہنچیں، لوگوں کو بہت اضطراب تھا لیکن حضرت نے فرمایا کہ "تحقیق رویت کے لیے پر چیزیں ماقطال اعتبار ہیں، ایسے موقعہ پر صرف عینی شہادت پر فیصلہ ہو سکتا ہے۔"

اسی طرح ایک دفعہ ۲۹ شعبان کو آسمان پر ابر غلیظ محیط تھا، اور مغرب کی نماز کے وقت دھواں دھار بارش ہو رہی تھی، حضرت کے ایک تلمیذ خاص مغرب کی نفلوں کے بعد چاند کی جستجو کرنے لگے، لوگوں نے مزاحاً کہا کہ "تم آج چاند ضرور دیکھ لو گے۔" انہوں نے کہا کہ "جستجو ہمارا فرض ہے، اللہ تعالیٰ کو چاہئے دکھانا منظور ہوا تو وہ ضرور دکھا دیگا" نمازی سب جا چکے تھے کہ یکایک مطلع سے ابر کا ٹکڑا اٹھا اور صاف رویت ہو گئی، مگر سوائے ان صاحب کے سارے شہر میں کسی اور کو چاند دکھائی نہیں دیا، حضرت کی خدمت میں انہوں نے شہادت پیش کی، حضرت نے اس کو اپنی قبول کرتے ہوئے رات کی تراویح اور صبح کے روزے کا اعلان کر دیا۔

عورتوں کو دینی تعلیم | قاری ابو محمد محمدی الاسلام صاحب نے بیان کیا کہ سنگل کے روز جاڑے میں ۹ بجے اور گرمی میں ۷ بجے صبح حضرت اپنے اعزہ اور متعلقین سے ملنے جایا کرتے تھے، اور جس طرف کا رخ ہوتا تو پہلے جو مکان

پڑتا اُس کے دروازے پر دستک دیتے، اندر سے کوئی دریافت کرتا تو فرماتے "عبدالرحمن ہوں السَّلَامُ عَلَیْكُمْ!" اگر گھروالے سمجھ جاتے تھے تو فوراً اندر بلا لیتے تھے، مزاج پرسی کے بعد جس بی بی کو کوئی مسئلہ پوچھنا ہوتا وہ پوچھ لیتیں، ورنہ دریافت خیریت کے بعد زیادہ نہ ٹھہرتے تھے، مستورات کی دینی تعلیم کا یہ طریقہ عام تھا، بعض کاروباری لوگوں کی عورتیں بھی اسی طرح استفادہ کیا کرتی تھیں، اور مسائل معلوم کرنے کیلئے ملاقات کا انتظار کرتی تھیں۔

حضرت کے مکان میں بالاخانے کے اوپر شستگاہ کے پاس ایک الگنی پڑی رہتی تھی، جس پر پردہ لٹکا رہتا تھا، مستورات ڈولیوں سے اتر کر وہاں آبیٹتی تھیں، اور جو مسئلہ پوچھنا ہوتا تھا پوچھ لیتی تھیں۔

عورتوں سے بیعت لینے کا طریقہ | جو عورتیں بیعت ہونا چاہتیں تو اُس کا طریقہ یہ تھا کہ تقریباً ڈھائی لڑکا ایک عمامہ الگنی کے اندر آپ ڈال دیتے، بیبیاں اُس عمامہ کا دوسرا سرا پکڑ لیتی تھیں، پھر آپ اُن کو کلماتِ بیعت کی تلقین فرماتے تھے۔ کبیر السن ہونے کے باوجود حضرت کا یہ معمول کس قدر زیادہ سنت کے موافق تھا۔

اس بیان سے جو اوپر مذکور ہوا وہ جھوٹے مشائخِ سبق حاصل کریں جو عورتوں کو بے دھرمک سامنے آنے دیتے ہیں۔

نماز اول وقت اور باجماعت پڑھتے | مولانا حالی لکھتے ہیں "نماز سے حضرت نے عجیب

طرح کا تعلق پیدا کیا تھا کہ اُس کا وقت آتے ہی بچپن ہو جاتے تھے، اور جب تک نماز باجماعت اول وقت ادا نہ کر لیتے، دنیا و مافیہا سے کچھ سروکار نہ رکھتے تھے، سخت سے سخت مرض میں بھی رمضان کے روزے اور ایک قرآن تراویح میں سُننا نا کبھی ترک نہیں ہوا، حتیٰ کہ وفات سے چھ ماہ قبل رمضان میں باوجود کمال پیری و ناتوانی سارا قرآن تراویح میں سُنایا اور تمام رمضان کے روزے رکھے۔"

ایک روز موذن خاص میاں جی پیر محمد نے نماز ظہر کے وقت حضرت کے انتظار میں چند منٹ کی تاخیر کر دی، آپ تشریف لائے تو فرماتے لگے "نماز کیوں نہیں پڑھ لی؟ کیا عبد الرحمن کی نماز پڑھتے ہو؟" محمد خاں ایک مخلص خادم تھے، ان سے ایک دن فرمایا "محمد خاں! مولوی بھی ہوں گے، حافظ و قاری بھی، اور صوفی و درویش بھی، مگر جماعت کی پابندی کرنے والے کم ہی ہوں گے۔"

ایک مرتبہ حضرت کسی درویش کی ملاقات کو نماز ظہر سے فارغ ہو کر تشریف لے گئے، وہاں جا کر دیکھا کہ ابھی نماز کی تیاری ہی ہو رہی ہے، اپنے صاحبزادے سے یہ حالت دیکھ کر فرمانے لگے "میاں عبد السلام واپس چلو، ہم نہیں ملتے، یہ کیسے اللہ والے ہیں کہ جماعت کے وقت کا بھی ٹھیک اہتمام نہیں رکھتے۔" میں نے خود سادی کو نماز باجماعت کا ایسا پابند دیکھا ہے کہ ۴۰ سال تک ایک جماعت بھی ترک نہیں کی، جن کے مرید و نکایہ حال ہو، وہ خود کس قدر پابند جماعت ہوں گے •

باب یازدہم

کمالِ باطنی

چونکہ صاحبِ سوانح کو سفرِ آخرت کیے ہوئے نصف صدی کے قریب ہو گیا، اس لیے زمانہ موجودہ میں ایک محدث، فقیہ، اور فنِ قرأت و تجوید کے زبردست امام کی حیثیت سے آپ کی شہرت ہے، مگر آپ کے باطنی کمالات سے آجکل کے لوگ بہت کم واقف ہیں، کیونکہ اب وہ لوگ تقریباً ختم ہو گئے جنہوں نے حضرت کے کمالات کا بچشمِ خود شاہدہ کیا تھا لہذا اس باب میں یہ دکھایا جائیگا کہ کمالاتِ باطنی کے اعتبار سے وہ بہت بڑے موفی اور زبردست شیخ بھی تھے۔

بہا بن بولیت میں بہت بڑے شیخ تھے | شمس العلماء مولانا الطاف حسین حالی کے نزدیک حضرت ان مشائخ میں سے تھے جن کی نسبت یُجَاهِدُونَ فِي سَبِيلِ اللَّهِ لَا يَخَافُونَ لَوْمَةَ لَائِمٍ ارشاد ہوا ہے، جو کچھ حضرت کے دل میں تھا وہی زبان پر تھا، جس بات میں خدا اور رسول کی مرضی دیکھی، گو سارا زمانہ اُس کے برخلاف ہو، حضرت کو اُس کے کرنے میں

کچھ باک نہ تھا، اور جس امر کو حکم الہی کے خلاف سمجھا، گو کہ ساری برادری اور کنبہ اُس کو اچھا جانے، وہ ہمیشہ اُس کے مخالف رہے، اور جہاں تک ممکن ہوا اُس کے مٹانے میں کوشش کی، وہ صرف زبانی نصیحتوں ہی پر اکتفا نہ فرماتے تھے بلکہ ہمیشہ ترک رسوم و بدعات اور احیاء سنن میں خود نمونہ بن کر لوگوں کو اس کی طرف مائل کرتے تھے، جس قدر اوراد و اعمال یا نوافل کا حضرت نے التزام کر لیا تھا، اُن میں لہجوائے احب الاعمال اور مہا کبھی فرق نہیں آتا تھا، حضرت کی سیدھی سادی زندگی اور بے تکلف وضع کو دیکھ کر ایک اجنبی آدمی اُن کو احد من الناس سمجھتا تھا مگر ہندوستان کے اطراف و جوانب میں حضرت کے معتقدین و مسترشدین گنتی اور شمار سے خارج تھے، ملک کے ہر ایک حصے سے سینکڑوں آدمی بیعت کیلئے اُن کی خدمت میں حاضر ہوتے تھے، وہ بظاہر مولویت کے لباس میں تھے مگر درحقیقت بہت بڑے شیخ تھے۔

باہر و بے ہم زندگی کا نمونہ | شمس العلماء مولانا الطاف حسین حالی نے
کیا خوب لکھا ہے ”وہ جو کسی بزرگ کا قول ہے کہ قطب وقت کو پہاڑوں اور جنگلوں میں، اور ویرانوں کی تنہائی اور عزت میں نہ ڈھونڈو، بلکہ بازاروں میں، بال بچوں میں، خرید و فروخت میں، اور تمام دنیا داری کے تعلقات میں تلاش کرو، سو یہ قول حضرت کی شان میں پورا پورا صادق

آتا تھا، حضرت کے نزدیک ترک و تجرید کا نام فقر و درویشی نہ تھا، بلکہ دنیا کو مزرعہ آخرت سمجھنا، اور تمام دنیا کے معاملات حکم خدا و رسول کے مطابق طے کرنے، اور بے سہمہ و با سہمہ رہنا، اسی کو درویشی سمجھتے تھے، آپ کا حالی اس شعر کا مصداق تھا۔

پاک ہیں آلائشوں میں، بندشوں میں بے لگاؤ
رہتے ہیں دنیا میں سب کے دریا سب سے الگ

شمس العلماء مولانا الطاف حسین حالی نے اپنی نگارش قلم سے یہ عنوان میرے لیے بہت سہل کر دیا ہے، اب میں حضرت کے کمال باطنی کے جستہ جستہ واقعات اسی روشنی میں قلب بند کرتا چلا جاؤنگا، مشک آنت کہ خود بویہ نہ کہ عطار بگوید۔

شان محبوبیت و مرادیت | باب چہارم میں زیر عنوان "تائید غیبی" یہ بتا آیا ہوں کہ جب حضرت سولہ سال کے تھے تو دفعۃً کشش حق نبوی آنحضرت صلی اللہ علیہ وسلم کی زیارت سے آپ بہرہ اندوز ہوئے حضور رسول خدا نے سینہ مبارک سے چٹا لیا۔ مولانا محمد ابراہیم صاحب کرنالی کا بیان ہے کہ سینہ مبارک کی زیارت کا انہیں کسی بار اتفاق ہوا، بیاختہ یہ گمان ہوتا کہ بلور کا ایک حوض تجلیات الوار کی لہریں لے رہا ہے شب تاریک میں سینہ ماہ تابان کی طرح چمکتا تھا، اور چراغ کا عکس دکھائی

دیتا تھا، اس کے بعد شانہ تحصیل علوم ظاہری و باطنی میں جس بزرگ سے بھی استفادہ کیا وہ غیر معمولی شفقت کے ساتھ پیش آیا، تکمیل علوم کے بعد سمصروں کے ساتھ رہنے کا اتفاق ہوا تو سب حضرت ہی کا دم بھرتے تھے، اور ایسا تو بارہا اتفاق ہوا کہ کسی مخالف مجمع میں پہنچ گئے تو بغیر کچھ ارشاد فرمائے محض آپ کا رعب ایسا دل پر طاری ہوتا تھا کہ سب خاموش ہو جاتے تھے۔ اور چہرہ مبارک پر نظر پڑتے ہی ساری مخالفت محبت سے بدل جایا کرتی تھی۔

سفر حج میں بادل کے ایک ٹکڑے کا سایہ | مولانا محمد ابراہیم صاحب کرنالی لکھتے ہیں کہ "حضرت جب ۱۲۵۹ھ میں پہلی بار حج کو روانہ ہوئے تو خود ارشاد فرمایا کرتے تھے کہ "گرمی کا موسم تھا، جب پانی پیت سے ہمارا قافلہ روانہ ہوا تو اکسیر آباد تک قافلے پر ہمیشہ ایک بدلی سایہ فگن رہتی تھی، یہ عجیب بات دیکھی گئی کہ ہم اپنے برابر دونوں طرف دھوپ نکلی ہوئی دیکھتے تھے لیکن ہمارا قافلہ ہمیشہ سایہ میں چلتا رہا، ایک منزل پر باہمی نا اتفاق سے دو الگ الگ جماعتیں ہو گئیں، اس پر وہ ابر کا ٹکڑا ابھی ہٹ گیا اور سخت دھوپ پڑنے لگی، جب گرمی کی شدت سے سب قافلے والے بچپن ہو گئے تو پھر سب نے توبہ کی، اور اپنے فعل سے پشیمانی کا اظہار کیا، اسکے بعد ہم نے دیکھا کہ بدلی نے دوبارہ سایہ ڈالنا شروع کر دیا۔"

پردہ غیب سے ضرورت رفع ہوئی | حضرت فرماتے تھے کہ جب ہم بمبئی پہنچے

تو معلوم ہوا کہ زادراہ جو ساتھ لیا ہے اس میں پورا نہیں پڑ سکتا، چنانچہ فوراً
گھر ایک تار بھجوا کہ اتنی رقم فوراً بھجودو، بندرگاہ سے اطلاع آئی کہ جہاز
بہت جلدی لنگر اٹھانے والا ہے، لوگوں نے ٹکٹ بنوا کر جہاز میں بیٹھنا
شروع کر دیا، حضرت سب سے علیحدہ ہو کر بیٹھ رہے تھے، یکایک کوئی
نواد شخص جس کو آپ بالکل نہیں پہچانتے تھے، آیا اور عرض کی "مجھے
آپ کچھ پریشان معلوم ہوتے ہیں؟ فرمایا "ہاں جہاز کی روانگی کا وقت
آگیا اور شاید پرسوں چل پڑے گا، میں نے زادراہ کے تخمینے میں کچھ غلطی کی
یہاں آکر اس غلطی کا احساس ہوا، اب گھر تار بھجوا ہے مگر وہاں سے ابھی تک
رقم نہیں آئی، اس پر اس شخص نے نہایت منت سے عرض کیا کہ ذرا
آپ میرے ساتھ تھوڑی دور تک تشریف لے چلیں، چنانچہ اس نے
حضرت کو اپنے ساتھ لے جا کر ایک مکان میں روپوں سے بھری ہوئی
ایک کوٹھڑی دکھائی اور کہا کہ اس میں جس قدر آپ چاہیں روپیہ لیں
حضرت نے فرمایا "دو روز اور انتظار کر لینے دو، اس کے بعد جتنا روپیہ
درکار ہوگا وہ اس شرط پر لوں گا کہ بعد میں آپ یہ رقم واپس لے لیں، اس
شخص نے کہا "آپ اس رقم کے مالک ہیں" اور باہر عرض کیا کہ
"اسی وقت جتنا چاہیں اس میں سے روپیہ لے لیں، اس شخص کے اصرار کو

دیکھتے ہوئے حضرت نے حساب کر کے زادِ راہ میں جتنی کمی دیکھی اتنی رقم لے لی، اس کے بعد جب فرودگاہ پر تشریف لائے تو مکان سے بھی روپیہ پہنچ گیا تھا، حضرت رقم واپس کرنے کے لیے پھر اس مکان پر گئے، لوگوں سے شخصِ مذکور کا حلیہ بیان کیا، مکان کا نقشہ بتلایا، اور اس جستجو میں شہر بمبئی کا کوچہ کوچہ چھان مارا، بہت سرگردان پھرے کہ کسی طرح وہ شخص مل جائے، مگر کوئی شخص اس کا پتہ نہ بتلا سکا، یہاں تک کہ جہاز چھوٹنے کا وقت آگیا، اور حضرت مجبوراً سوار ہو گئے۔

واقعاتِ مندرجہ بالا سے ناظرین کو یہ معلوم ہو گیا ہو گا کہ حضرت میں شانِ صُرادیت کس قدر جلوہ گر تھی، صوفیاء کے ہاں صُرید اور صُراد دو اصطلاحیں مقرر ہیں، جن کا ملین کی تربیت منجانب اللہ ہوتی ہے اور پردہِ غیب سے ہر لحظہ اُن کی امداد کی صورتیں نکلتی رہتی ہیں، وہ صُراد و محبوب کہلاتے ہیں، اور جو ریاضت و مجاہدہ کے بعد منزلِ سلوک طے کرتے ہیں، اُن کو صُرید و محب کا لقب دیا جاتا ہے۔

دنیوی کدو فرے نفرت اور رعب دبدبہ | دنیوی شان و شوکت اور کدو فرے آپ کو

سخت نفرت تھی، غریب و مساکین کے بلجاہ و ماوا تھے، بایں ہمہ کسی بڑے سے بڑے شخص کی یہ مجال نہ تھی کہ آنکھیں چار کر کے، قاری محی الاسلام صنا اپنی زیر تالیف کتاب "طبقاتُ القراء" میں لکھتے ہیں "خوشنما اور

دل فریب چہرہ سے ہیبت الہی برستی تھی، ہر شخص کا جی چاہتا کہ رخ انور کی بار بار زیارت کرے، مگر خوف دوبارہ نظر ڈالنے کی اجازت نہ دیتا تھا، رعب اور دبدبہ بادشاہوں سے زیادہ تھا۔

استغفار من الخلق کی عجیب مثال | مولانا محمد ابراہیم صاحب نے بیان فرمایا کہ ایک دفعہ حضرت لاہور تشریف لے گئے، مایجناب نواب محمد علی خان بہادر والی ریاست ٹونک کو پتہ چلا تو حضرت کی فرودگاہ پر تشریف لائے، اور جب تک حضرت کا لاہور میں قیام رہا، نواب صاحب اکثر زیارت کو آتے تھے، لیکن اپنا مدعاے دلی ظاہر کرنے کی ہمت نہ ہوتی تھی آخر ایک روز باتوں باتوں میں کہہ ہی بیٹھے کہ "حضرت! میں چاہتا ہوں کہ اپنی آخری زندگی کسی یادگار سلف بزرگ کی خدمت میں گزار دوں۔" حضرت نے یہ سن کر اس وقت تو کوئی جواب نہیں دیا، اور اور باتیں کرتے رہے، البتہ جب نواب صاحب اٹھ کر تشریف لے جانے لگے تو حضرت نے تادیب مصلحت سمجھی، اور ایک جذب و جوش کے ساتھ فرمایا کہ "آپ کے کلام کا مطلب یہ ہوا کہ عبد الرحمن آپ کی نوکری کرے، خبردار ایسا خیال خام کبھی دل میں نہ لائیں، تم اگر نواب ہو تو ہم بادشاہ ہیں، اگر کسی بادشاہ نے نواب کی نوکری کی ہو تو بتاؤ۔" اس گفتگو سے نواب صاحب پر ایسا رعب طاری ہوا کہ بید کی مانند کانپنے لگے، اور ہاتھ جوڑ کر معافی مانگی، پھر

معذرت کے بعد تشریف لے گئے۔

حضرت کے استغفار عن الخلق کا ایک واقعہ بابِ ہشتم میں بھی بیان ہوا ہے، نواب صاحب ممدوح کا واقعہ اور وہ واقعہ دونوں حضرت کی زبردست نسبتِ باطنی پر دلالت کرتے ہیں، آج مختلف اغراض کے لیے نوابوں اور حکومت کی کتنی خوشامدیں کی جاتی ہیں، اور پھر برسوں میں بھی مطلب حاصل نہیں ہوتا، مگر اہل اللہ کے پاس دنیا ناک رگرتی ہوئی آتی ہے اور وہ آنکھ بھر کر بھی نہیں دیکھتے۔ "اتته الدنيا وهي راغمة"۔ حدیث کا عملی شاہدہ اولیائے کرام ہی کراتے ہیں۔

تعلیم ذکر و شغل اور اخفائے احوال | عم محترم قاری محمد حسن صاحب مرحوم نے قلمی

سودہ میں یہ بات لکھوائی کہ ۱۲۸ھ کے بعد جب باندہ کا میں حلقہ ذکر و شغل ہوتا تھا تو میں بھی کئی مرتبہ اس میں بیٹھا ہوں، تیس بیس ذکرین ہوتے تھے، اول ذکر ہوتا، اس کے بعد مراقبہ، اور پھر حضرت توجہ دیتے تھے، ہر ذکر کو اس کی لغزشوں پر متوجہ کرتے، اور ارشاد ہوتا کہ "جب میرا جی تمہاری طرف متوجہ ہونا نہیں چاہتا تو قیامت میں حضور رسول مقبول صلی اللہ علیہ وسلم سے توجہ کی امید کس منہ سے رکھتے ہو؟" قاری صاحب فرماتے ہیں کہ میری دن بھر کی رنگی حالتوں کو ظاہر کر کے نصیحت فرماتے، حسب تحریر مولانا محمد ابراہیم صاحب جب استفادہ باطن کے لیے

کوئی طالب آتا، اور ہدایات پر چلنے کا وہ امتحان بھی دے لیتا تھا تو اس وقت کسی سالک کو ضرور وقت دیدیتے تھے، یہ وقت اکثر دن میں، اور بعض اوقات رات کا ہوتا تھا، ہر جانی و لا ابالی لوگوں کو ہرگز سنا نہ لگاتے تھے، بلکہ صاف فرمادیتے کہ ”ہم سے سبق پڑھو یا مسئلہ دریافت کرو تو ہم تیار ہیں، باقی یہ باتیں خالق ہوں میں حضراتِ صوفیاء سے دریافت کرو ہم تو ملا آدمی ہیں۔“ ایسا اس لیے ارشاد ہوتا تھا کہ سچا طالب ہزاروں میں ایک ہی ہوتا ہے، ورنہ زیادہ تر کچھ تصوف کے اشغال ادھر ادھر سے سن کر نمائشی مشائخ بنا چاہتے ہیں جو محققین صوفیاء کے نزدیک شرک فی الطریق ہے۔

ان وجوہ سے ہر شخص کو تعلیم ذکر و شغل حضرت کے خیال میں مناسب نہ تھی، نیز فراستِ ایمانی اور بصیرتِ باطنی سے حضرت کو اکثر لوگوں کو کمال حال منکشف ہو جایا کرتا تھا، چنانچہ ایک مرتبہ ایک معزز شخص اسی نمونے کے حاضر ہوئے اور بیعت ہونا چاہا، فرمایا ”تمہیں میرے ساتھ مناسبت نہیں ہوگی، انہوں نے صاف انکار کے باوجود پھر عرض کیا کہ ”مجھے تو ضرور ہی بیعت فرمائیے“ اور اس مرتبہ ان کی بعض حرکتیں حضرت کو ناگوار ہوئیں، نظیر جلال اٹھائی تو وہ فرشِ سجد پر تڑپنے لگے، اس کے بعد حضرت نے پانی دم کر کے ان پر چھڑکا تو ان کو ہوش آیا، اور اب وہ

خاموش مسجد سے نکل کر چلے گئے۔

مولانا محمد ابراہیم صاحب لکھتے ہیں کہ ایک جید عالم اور بڑے شیخ جن کو حضرت سے نسبت استفادہ کا تعلق تھا، انہوں نے مولانا مدوح سے بیان فرمایا کہ مجھے بارہا سفر و حضر میں حضرت کے ساتھ رہنے کا اتفاق ہوا ہے، عام مشائخ کے برخلاف حضرت کا مذاق طبیعت بالکل جدا واقع ہوا تھا، علوم ظاہری، اہل و عیال، مال و متاع، اور جائداد زرعی و سکنی کے پردہ میں اپنے احوال باطنی حضرت دوسروں پر ظاہر نہیں ہونے دیتے تھے، ورنہ میری تحقیق میں جو رتبہ عالی اللہ تعالیٰ نے حضرت کو عطا فرمایا تھا وہ دورِ حاضرہ کے عام مشائخ میں نہیں پایا جاتا۔

حضرت کو اپنے احوال و اعمال مخفی رکھنے کا بہت زیادہ اہتمام تھا، مولانا مدوح لکھتے ہیں کہ ہم نے خود دیکھا ہے کہ حضرت اپنے اذکار و اشغال اور نوافل و مستحبات تک کو ظاہر نہیں ہونے دیتے تھے، کم از کم بے تکلف استفیدین سے انسان پردہ نہیں کیا کرتا، لیکن ایسا متعدد بار دیکھا گیا کہ حضرت تہجد کے وقت ذکر و شغل اور مناجات میں مشغول ہیں، خدام و رفقا میں سے کسی کا روٹ بدلنا بھی محسوس ہو گیا تو اسی وقت خاموش ہو کر وہیں بیٹھ گئے، اور سونے والوں جیسی شکل بنالی، مگر عارفِ کامل شخص حضرت کو دیکھ کر بزبانِ حال یہ شعر پڑھتا تھا سہ

بُزرق تا بقدم ہر کجا کہ می نگرم
 کرشمہ د این دل می کشد کہ جانیجاست

ایک رات کا حیرت انگیز واقعہ | مولانا محمد یحییٰ صاحب پانی پتی جو با علم اور

صاحبِ عمل، ذاکر و شاعر بزرگ تھے، انہوں نے مولوی عبدالرحیم صاحب پانی پتی سے بیان فرمایا کہ ”کوئی پر دیسی شخص جو علماء سے بہت بدظن تھا اور تلاشِ شیخ میں سارا ہندوستان چھان مارا تھا، وہ گھومتے گھومتے پانی پت بھی آیا، یہاں جس دوست کے ہاں وہ ٹھہرا، اُس نے کہا آپ مولویوں سے بد عقیدہ تو ہیں ہی، مگر سارے مولوی بھی تو یکساں نہیں ہوتے میری رائے میں یہاں کے ایک بزرگ عالم سے تمہیں ضرور مل لینا چاہیے“ مولوی کا لفظ سننے ہی اُس شخص نے سینکڑوں صلواتیں سنا ڈالیں، میزبان نے کہا ”کچھ بھی ہو، اُن مولوی صاحب سے تو میری خاطر ضرور مل آؤ، بشرطیکہ جس طرح میں کہوں پہلے وہ تدبیر کرو، اور پھر ملاقات کو جاؤ۔“ شخص مذکور نے یہ بات مان لی، میزبان نے کہا، ”پچھلی رات کو بڑوالی مسجد کے اندر ایسے جپ جاپ جانا کہ تمہارے سانس کی آواز بھی محسوس نہ ہونے پائے وہاں کسی بزرگ کو دیکھ کر تمہیں خود اندازہ ہو جائے گا۔“ یہ شخص اپنے دوست کی ہدایت کے مطابق بڑوالی مسجد میں پہنچا تو کیا دیکھا کہ اندھیری رات میں آہستہ آہستہ حضرت آئے، اول نوافل ادا کیے، اور پھر ذکر

لا الہ الا اللہ خفیف جہر سے شروع کیا، شخص مذکور کا بیان ہے کہ جب زبان سے لا الہ نکالتے تو مسجد وغیرہ سب چیزیں بالکل غائب ہو جاتی تھیں اور میں خود اپنے کو بھی موجود نہ پاتا تھا، اور جب لا الہ اللہ زبان مبارک سے نکلتا تو سب چیزیں موجود نظر آتی تھیں، علی الصبح یہ سارا واقعہ اس شخص نے اپنے میزبان سے بیان کیا، میزبان نے کہا "بولو! اب کیا کہتے ہو؟" اس نے کہا "میاں! یہ تو بڑے صاحب باطن بزرگ ہیں، مجھے ان کی خدمت میں لے چلو۔ چنانچہ وہ حضرت کے پاس آکر بیعت ہو گیا۔"

ف۔ یہ دوام ذکر الہی کی برکت تھی، حضرت کے رگ و پے میں ذکر سرایت کر گیا تھا۔

کمال ذکر الہی | مولوی قاری ابو محمد محی الاسلام صاحب نے بیان کیا کہ مجھے بارہا دیکھنے کا اتفاق ہوا، جب سینہ کھلا ہوا ہوتا اور نظر جمتی تو ہمیشہ حرکت معلوم ہوتی، اور قریب ہونے پر ایک کھٹکے کی آواز بھی سنائی دیتی تھی، غرضیکہ کوئی لمحہ یاد الہی سے خالی نہیں رہتا تھا۔

۱۵۔ نثار معنوی کسی فنار ظاہری وحسی کی صورت میں بھی ظاہر ہوتی ہے، چنانچہ حضرت بایزید بسطامیؒ کسی محراب میں چڑیا کے برابر نظر آتے تھے، لا الہ کے ساتھ غائب ہو جانا اور لا الہ اللہ پر نظر آنے لگنا، یہ غایت محویت و نہایت اضمحلال کا اثر ہے۔ (از حضرت تعالوی مدظلہ، ملفوظ نمبر ۶۰، ہفت اختر صفحہ ۳۶ مطبوعہ امداد المطابع تھانہ بھون)

عویت در محبوب | ایک دفعہ کھانے پر ماش کی دال تھی، خیر فراغت کے بعد گھر کے آدمیوں نے پوچھا "سولوی صاحب! دال کیسی لگی تھی؟ فرمایا "ہائیں یہ دال تھی؟ میں تو اسے کھیر سمجھ کر کھا رہا تھا۔"

اس واقعہ سے معلوم ہوتا ہے کہ حضرت ماسوی اللہ سے بعض اوقات قطعاً علیحدہ ہوتے تھے۔

کمال تاثیر حکیم امین اللہ و حکیم صداقت علی صاحبان اور دیگر متعدد بزرگوں نے حضرت کے کمال تاثیر اور اثر انگیزی کے مندرجہ ذیل واقعات مختلف اوقات میں سنائے :-

۱۔ وعظ تلاوت کے وقت رعب جلال | جب تراویح میں قرآن مجید سناتے

یا ہزاروں کے مجمع کو وعظ سناتے تو ایک سناٹا چھا جایا کرتا تھا، حالانکہ آواز بہت بلند نہ تھی، مگر یہ معلوم کر کے لوگوں کو بڑی حیرت ہوتی تھی کہ دور والوں کو ایسا محسوس ہوتا، گویا پاس بول رہے ہیں، لوگ گذرگاہ سے گذرتے ہوئے تلاوت تراویح سن کر بالکل خاموش کھڑے ہو جاتے، سامعین میں ہر طبقے کے لوگ ہوتے تھے، مگر کیا مجال کہ کوئی جوں بھی کرے، بڑے بڑے مشائخ اور علماء خواہ کتنی ہی با رعب شخصیت کے مالک ہوں، وہ حضرت کے سامنے نودب اور چپ چاپ بیٹھتے تھے، ذی وجاہت اہل دنیا میں سے کوئی آگتا تو وہ بھی آہستہ آہستہ نودبانہ عرض بدعا کرتا، استفادہ عام

یا وعظ کے اوقات میں حضرت اشعار یا لطائف بیان کرنے کے عادی نہ تھے لیکن قوتِ تاثیر کا یہ عالم تھا کہ مجلس ختم ہونے پر ہر شخص افسوس کرتا رہ جاتا کہ مجلس جلدی ختم ہو گئی، کیا اچھا ہوتا اگر دیر تک استفادے کا موقع مل جاتا

۲۔ اثر انگیزی | اثر انگیزی کا ایک واقعہ حافظ شریف الدین صاحب نے

سُنا یا، ”نماز تراویح میں سورہ صُرُسلات تلاوت کی، غلاب معمول مقتدیوں اور دیگر سامعین پر (جو اپنا پڑھ کر حضرت کا سننے آجایا کرتے تھے) کیفیت وجد طاری ہو گئی، عالم ہوں یا جاہل، بچے ہوں یا بوڑھے، سب کا بے اختیار یہ جی چاہتا تھا کہ اپنے آپ کو خدا کی راہ میں قربان کر دیں، سلام کے بعد در بھنگے کے ایک عالم نے بیان کیا کہ جب حضرت کی زبان سے

وَيْلٌ يَوْمَئِذٍ لِلْمُكَذِّبِينَ نَكَلْتَا، تو یوں جی چاہتا کہ چھری سے اپنی گردن کاٹ ڈالوں۔ بعض سامعین درود کیفیت سے ٹہلنے اور گھومنے لگے، عورتوں اور معصوم بچوں نے بیان کیا کہ آج جو اثر محسوس ہوا، وہ اس سے پہلے کبھی نہیں دیکھا گیا۔“

۳۔ دو طوائفوں کا آپ کے ہاتھ پر تائب ہونا | کمال تاثیر کا حسب ذیل واقعہ حکیم صداقت علی صاحب پانی پتی کو عم محترم مولانا قاری عبدالسلام صاحب نے سنا یا۔ ”نواب صاحب بانسلاہ کے ہاں دو مشہور طوائفیں گانے پر ملازم تھیں، ایک بار حضرت سخت علیل ہو گئے، نواب صاحب اور

دیگر عمائد عیادت اور مزاج پرسی کے لیے اکثر تشریف لایا کرتے تھے، ان دونوں طوائفوں نے نواب صاحب سے درخواست کی کہ حضرت کی عیادت کا ہمیں بھی موقع ملنا چاہیے، نواب صاحب نے فرمایا "میں حضرت سے اجازت لیے بغیر کچھ نہیں کہہ سکتا، موقع مناسب دیکھ کر نواب صاحب نے دونوں طوائفوں کی طرف سے اجازت مانگی، حضرت نے پہلے تو کچھ تامل فرمایا اور پھر اجازت دیدی، وہ دونوں خدمت میں حاضر ہوئیں اور مزاج پرسی کی حضرت نے فرمایا اب افاقہ ہے۔ ان دونوں نے بادب درخواست کی کہ حضرت ہم سے کچھ نعتیہ کلام سن لیجئے، اور یہ گانا بالکل سادہ اور بلا مزامیر کے ہوگا۔ حضرت نے جواب دیا "مجھے کسی طرح بھی سننا منظور نہیں، اور میں نے اپنی ساری زندگی میں کبھی گانا نہیں سنا۔"

ان طوائفوں پر حضرت کے تقدس اور طہارتِ نفس کا یہ اثر ہوا کہ اللہ اکبر! ایک تو یہ بزرگ ہیں جو ہماری بجاہت اور التجا پر بھی گانا نہیں سننا چاہتے، اور ایک وہ لوگ ہیں جو برسوں اور مہینوں تمنائیں کرنے کے بعد ہمارا گانا سننے میں ایک آدھ دفعہ کامیاب ہو جاتے ہیں تو اپنے کو بڑا خوش نصیب سمجھتے ہیں، یقیناً یہ ہمارا پیشہ بہت بُرا ہے، اسی وقت یہ ٹھان لی کہ آئندہ کبھی نہیں گائیں گی، چنانچہ انہوں نے حضرت کی خدمت سے واپس آکر توبہ کر لی، دونوں طوائفوں کا بھائی

”بولا تم ہماری روزی کیوں بند کرتی ہو؟“ انہوں نے جواب دیا ”ہم نے تمہارے لیے ہزار ہا روپیہ کما کر اپنی آخرت بگاڑی، اب تو ہم اپنی باقی ماندہ زندگی یادِ الہی اور اکلِ حلال کے ساتھ بسر کریں گے۔“ چنانچہ وہ دوبارہ حضرت کی خدمت میں حاضر ہوئیں اور اپنے پیشے سے بکلی تائب ہو کر عرض کیا کہ ”کسی صالح شخص سے ہمارا عقد کر دیجئے۔“ حضرت نے فرمایا ”بہت اچھا، تمہارے لیے مناسب موقعے تلاش کروں گا۔“ ان دونوں نے فوراً پردہ اختیار کر لیا اور سلائی کا کام کر کے اپنے لیے قوتِ لایموت پیدا کرنے لگیں، پچھلے سرمائے سے کچھ سود کار نہ رکھا۔

اس واقعہ کو ابھی صرف سات روز گزرے تھے اور ہنوز ان دونوں کے نکاح نہیں ہوئے تھے کہ اتفاقاً دونوں کو ہیضہ ہو گیا، اور اسی میں وہ انتقال کر گئیں۔

حضرت کی توجہ باطنی کا اثر | ایک دوسرا واقعہ قاضی اظہار الاسلام صاحب نے سنایا جو یہ ہے کہ ایک انگریز ڈاکٹر حضرت کی خدمت میں حاضر ہوا، اور عرض کی کہ میں اسلام قبول کرنا چاہتا ہوں، افسرین بالا کو میرا یہ میلان معلوم ہوا تو انہوں نے مجھے اپنے عہدہ سے معطل کر دیا، اب اگر میں نے تبدیلی مذہب کا اعلان کر دیا اور مسلمان ہو گیا تو غالباً برخاست کر دیا جاؤں گا اور سخت مشکلات میں پھنس جاؤں گا، اس لیے مجب شش و پنج میں گرفتار ہوں، حضرت نے

فرمایا ”قبول مذہبِ حق میں اگر مگر ٹھیک نہیں، تم فی الواقع مذہبِ اسلام قبول کرنا چاہو، تو سب خطرات دل سے نکال دو، اور اللہ تعالیٰ پر بھروسہ کرو۔“ یہ سن کر وہ انگریز چلا گیا، دوسرے روز پھر آیا، اور عرض کیا کہ ”حضرت! اب میرا دل ہر خیال سے فارغ ہو گیا ہے، اور اب میں شرح صدر کے ساتھ آپ کے ہاتھ پر اسلام قبول کرتا ہوں۔“

مسلمان ہونے کے بعد یہ انگریز ابھی پانی پت سے روانہ بھی نہیں ہوا تھا کہ بجالی عمدہ کا حکم آ گیا، اور وہ خوش خوش یہاں سے چلا گیا۔

کمال علی باطنی | عم محترم مولانا عبد السلام صاحب سے بھی سنا گیا ہے اور

امیر شاہ خاں صاحب ساکن مینڈھو۔ ضلع علیگڑھ، اور حافظ حفیظ الدین

صاحب پانی پتی نے بھی بیان کیا کہ ”محدثین بڑے بڑے نامی گرامی گذرے

لیکن فہم حدیث میں یہ کمال باطن حضرت ہی کو نصیب تھا کہ جس حالت

یا موقع پر حضور رسول مقبول علیہ الصلوٰۃ والسلام نے کوئی بات

فرمائی یا کی، تو حضرت اُس حالت کا ایسا ہو بہو نقشہ کھینچتے تھے کہ سامعین

کی آنکھوں کے آگے وہ نظارہ پھر جاتا تھا، جنگ بدر اور احد کا

جب وعظ میں تذکرہ کرتے تو سامعین ایسا محسوس کرتے کہ گویا جنگ

سامنے ہی ہو رہی ہے، غالباً حضرت مولانا شاہ محمد اسحاق محدث دہلوی

رحمۃ اللہ علیہ نے جو ارشاد فرمایا تھا کہ ”معانی حدیث خود میں نے

ان سے سمجھے اور الفاظِ حدیث میں نے پڑھائے۔ یہ اسی علمِ باطن کی طرف اشارہ ہوگا۔

اسرارِ تصوف ہر کس و ناکس کے سامنے بیان نہ فرماتے | مولانا محمد یحییٰ صاحب نے ایک

عجیب واقعہ مولوی عبد الرحیم صاحب سے بیان فرمایا، جو مندرجہ ذیل ہے:-
 ”ایک روز حضرت کے وعظ میں حضرت مولانا غوث علی شاہ صاحب بھی بیٹھے تھے۔ حضرت نے دورانِ وعظ میں تصوف کے بعض علمی مباحث کی تشریح کی، مضمون کے دو پہلو تھے، حضرت نے ایک پہلو تو نہایت نمایاں طور پر واضح کر دیا، اور دوسرے پہلو کو مجمل چھوڑ کر روئے سخن دوسری طرف منتقل فرما دیا، مولانا مدوح چونکہ بہت بڑے باخدا درویش تھے، ان کو اُس وقت اُس مضمون میں بڑی دلچسپی ہو رہی تھی، روئے سخن منتقل کرنے سے وہ یہ سمجھے کہ سہو ایہ تشریح چھوڑ گئے ہیں، حضرت کے وعظ میں کسی کی یہ مجال نہ تھی کہ بول سکے، مولانا باوجود اس بات کے جاننے کہ اُس روز غلبہ شوق میں یہ فرما بیٹھے کہ اُس مجمل اور تشنہ بحث کو بھی واضح فرما دیجئے۔“
 حضرت نے از قبیل شطیحات بر حسبہ کچھ فرمایا، جس پر مولانا خاموش ہو گئے پھر عام مجمع کی طرف خطاب کر کے حضرت نے فرمایا ”جس پہلو کو میں نے دانستہ بیان نہیں کیا، وہ ایسی باتیں ہیں جو اس عام مجمع میں نہیں کہی جاسکتیں، ان خواہش کے حل کے لیے میرا مکان حاضر ہے، وہاں جو طالب

آئیں گے اُن کی تسلی کر دی جائیگی۔“

حضرت کے کمالِ باطنی کے متعلق مولانا غوث علی کی شہادت | عصر کی نماز کے بعد درگاہ حضرت

قلندر صاحبؒ میں حضرت مولانا غوث علی شاہ صاحب کی مجلس جما کرتی تھی، تذکرہ بالافاقہ کے بعد اسی روز اپنی مجلس میں انہوں نے فرمایا ”ہمیں خبر نہ تھی کہ ایسا باکمال صاحب باطن بزرگ پانی پیت میں موجود ہے، جس کی ایک بات سے وہ وہ علوم باطن و معارف ہمیں منکشف ہوئے جو سالہا سال بڑے بڑے اشخاص کے پاس رہنے سے بھی نہیں کھلے تھے حالانکہ سیر و سیاحت میں بڑے بڑے مردانِ حق سے ہم ملے، لیکن یہ کمالِ علم باطن ہم نے کہیں نہیں دیکھا۔“

راوی واقفہ مولانا محمد یحییٰ صاحب نے بیان کیا کہ اس کے بعد مولانا نے حضرت سے ملاقات کر کے اپنی تشنگی معرفت کو بھی دور کیا۔

اس واقعہ کی تصدیق حکیم الامت حضرت مولانا شاہ اشرف علی صاحب کے ملفوظاتِ خبرت حصہ سوم مطبوعہ انتظامی پریس کانپور صفحہ ۳۷ سے بھی ہوتی ہے، جو بعینہ یہاں نقل کرتا ہوں:-

ملفوظ (۱۲۸) ۲۵ جمادی الاولیٰ، فرمایا کہ ”حضرت غوث علی شاہ صاحب پانی پتی قدس سرہ نے پانچ سو مشائخ سے فیض حاصل کیا تھا، ایک بار قاری عبد الرحمن صاحب قدس سرہ نے اُن کو وعظ کے اندر پوچھنے پر

زجر فرمایا تو برا نہیں مانا، بلکہ اپنے لوگوں سے فرمانے لگے کہ "آج معلوم ہوا کہ قاری صاحب ایسے کاہل ہیں، اگر مجھے ان کے کمال کا پہلے سے علم ہوتا تو میں ادھر ادھر کیوں پھرتا؟"

آپ کی عظمت غیر مسلموں کے اثر میں عیسائیت کا ایک مبلغ دہلی مشن کی طرف

سے پانی پت میں مدتوں کام کرتا رہا، مگر کچھ نتیجہ نہ نکلا، اس لیے مشن والوں کو خیال ہوا کہ یہ شخص کچھ کام نہیں کرتا، چنانچہ کوئی بڑا انگریز پادری اس کے کام کی جانچ کرنے کے لیے آیا، اور اس سے کہا کہ "تم اتنے عرصے سے پانی پت میں کام کر رہے ہو، تمہاری تحریک کا اثر کیوں نہیں ظاہر ہوتا؟" اس نے جواب دیا کہ "میں تو اپنے حتمی المقدر کوئی کسر باقی نہیں چھوڑتا مگر میری سمجھ میں خود یہ بات نہیں آتی کہ یہ کیا بھید ہے؟" انگریز پادری نے کہا کہ "یہاں کے کسی بڑے مذہبی سلمان کو ہمیں دکھاؤ۔" اس پر وہ مبلغ اس انگریز پادری کو مسجد سالار گنج کے باہر جہاں بعد نماز جمعہ حضرت وعظ فرمایا کرتے تھے، لے گیا، یہ انگریز دروازے پر کھڑا وعظ بھی سنتا رہا اور حضرت کی صورت بھی غور سے دیکھتا رہا، اور پھر کہنے لگا "اب بھید معلوم ہو گیا، بات یہ ہے کہ جب تک یہ بزرگ زندہ ہیں، اس وقت تک یہاں کے لوگوں پر کوئی مخالف اثر نہیں ہو سکتا، بلکہ شہر میں امن و چین اور عزت و اقبال ساری چیزیں باقی رہیں گی، ان بزرگ کی برکت سے

پانی پیت کے سب لوگ فائدہ اٹھا رہے ہیں۔ حالانکہ حضرت کی عادت تھی کہ چپ چاپ گردن جھکائے ایک طرف کو چلا کرتے تھے، اور لوگوں کا ساتھ رکھنا پسند نہیں تھا، بایں ہمہ جس گلی یا بازار سے گذرتے، اور کوئی ہندو حقہ پیتا ہوتا تو حضرت کو دور سے آتا دیکھ کر یا تو حقہ اٹھا دیتا، اور یا ادھر ادھر ہو جاتا تھا، جب آپ بازار میں سے گذرتے تو ہندو آپ کو جھک جھک کر سلام کیا کرتے تھے۔

انتقال کے وقت ہندوؤں کا اظہارِ افسوس | حضرت کی عظمت و محبت مسلمانوں کے

علاوہ ہندوؤں میں بھی اس قدر زیادہ تھی کہ آپ کی وفات کے روز بلا کسی تحریک کے ہندوؤں نے اپنی دوکانیں اور کاروبار بند کر دیے، اور بہت رنج و غم کا اظہار کیا۔

حضرت کے کمالِ باطنی، علوئے مرتبہ اور فیوضِ روحانی کی ان متعدد اہم شہادتوں کے بعد اب ہم یہ باب ختم کرتے ہیں۔

باب دوازدہم اولیائے کالمین کے نزدیک حضرت کا بلند پایہ

یہ باب علیحدہ لکھنے کی ضرورت اس لیے پیش آئی کہ جس مرتبہ کا کوئی شخص ہو، اس کے ہم مشرب ہی اس کو ٹھیک طور پر سمجھ سکتے ہیں، اور جو لوگ اس پائے کے نہیں ہوتے، ان کی رائیں عقیدہ تمندانہ تعلق پر مبنی ہوتی ہیں، ذیل میں ان چند بزرگوں کا تعلق حضرت سے ظاہر کیا جائے گا جو اپنے وقت کے بڑے کامل سمجھے گئے ہیں۔

۱۔ حضرت حاجی امداد اللہ صاحب مہاجر ملی

حضرت حاجی صاحب رحمۃ اللہ علیہ سے حضرت کی دوستی تھی، ہجرت سے قبل آپ پانی پت تشریف لایا کرتے تھے، قاری محمد ابراہیم صاحب نے یہ واقعہ مجھے سنایا کہ جب حاجی صاحب ہجرت فرمانے لگے اور حکومت آپ کو گرفتار کرنے کے درپے تھی، تو تنہا پانی پت بھی رونق افروز ہوئے، اور حضرت سے ملاقات کے بعد روانہ ہو گئے، حضرت نے سیانچی پیر محمد صاحب خادم خاص کو حکم دیا کہ تم حاجی صاحب کو موضع عزیز اللہ پور

میں چند روز چھپاؤ اور علیحدہ نہ ہونا، اور جب حاجی صاحب حکم دیں تو واپس چلے آنا، چنانچہ حاجی صاحب گاؤں کی ایک کوٹھڑی میں تنہا رہتے تھے ایک روز کوئی شخص گھبرایا ہوا میابنجی کے پاس آیا اور کہا کہ گاؤں میں دوڑ اگئی ہے، یہ سنتے ہی میابنجی کے پاؤں تلے سے زمین نکل گئی، اور وہ لگے رونے، اس پریشانی کے عالم میں بیساختہ ان کی زبان سے نکلا کہ میں حضرت کو کیا منہ دکھاؤنگا؟ اس پر فوراً اندر سے حاجی صاحب نے آواز دی کہ ہائیں میابنجی رونے کیوں ہو؟ گھبراؤ نہیں، اللہ تعالیٰ پر بھروسہ رکھو، میابنجی سنبھلے، اتنے میں دوش اگئی، کوٹھڑی کھولی تو حاجی صاحب موجود نہ تھے سرکاری افسران جن کو حاجی صاحب کے اس کوٹھڑی میں ہونے کا پتہ لگا تھا حاجی صاحب کو یہاں نہ پا کر نہایت شرمندہ ہوئے اور بے نیل مرام واپس چلے گئے، افسران کے جانے کے بعد میابنجی کوٹھڑی کے اندر گئے تو یہ دیکھ کر ان کی حیرت کی انتہا نہ رہی کہ حضرت حاجی صاحب وہاں صبح و سلامت موجود ہیں۔

اس عجیب و غریب اور حیرت انگیز واقعہ کے بعد حاجی صاحب تو آگے روانہ ہو گئے اور میابنجی نے حاجی صاحب کی کراست کا سارا واقعہ پانی پیتا اگر حضرت کو سنایا۔ حاجی صاحب یہاں سے روانہ ہو کر براہ راست مکہ معظمہ پہنچے، اور ہمیشہ کے لیے ہندوستان سے ہجرت کر گئے۔

قاری محمد ابراہیم صاحب نے اپنا چشم دید واقعہ سنایا کہ اکثر پانی پت کے حجاج مکہ معظمہ میں حاجی صاحب کی زیارت کو بھی جایا کرتے تھے، توجو کوئی یہاں کا حاجی ان سے ملاقات کرتا تو آپ فرماتے کہ "میں نے عالم باطن میں قاری صاحب کا بڑا رتبہ پایا ہے۔" اور کسی عالم کا نام لیتے (جو راوی واقعہ کو یاد نہیں رہا) کہ میں نے حضرت قاری صاحب کو وہاں دیکھا ہے۔ پھر اس زائر کو ارشاد ہوتا "بھائی! السلام علیکم کے بعد میری طرف سے قاری صاحب کے دونوں پاؤں تعظیماً پکڑ لینا۔" قاری محمد ابراہیم صاحب بیان کرتے تھے کہ ایک شخص نے میرے سامنے پہلے تو حاجی صاحب کا سلام پہنچایا، اور پھر حضرت کے دونوں پاؤں پکڑ لیے، اس پر حضرت اچھل کر فوراً پیچھے کو ہو گئے، اور فرمایا "ہائیں کیا کرتے ہو، حاجی صاحب ہی اس قابل ہیں میں نہیں ہوں۔"

اللہ اکبر! ان بزرگوں میں کتنی تواضع اور کس قدر کسر نفسی تھی، اپنے آپ کو مشارکھا تھا۔

۲۔ حضرت سائیں توکل شاہ صاحب

ایک مرتبہ اتفاقاً حضرت کا اہسالہ جانا ہوا، اپنے ساتھ معتقدین کا مجمع آپ کو بالکل پسند نہیں تھا، اس لیے حضرت سائیں توکل شاہ صاحب کی ملاقات کو تنہا شریف لے گئے، سائیں صاحب اس وقت آرام

کرنے کو اندر مکان میں جا چکے تھے، اس لیے ان کے خدام نے عذر کر دیا، آپ یہ فرما کر واپس چلے آئے کہ "سائیں صاحب سے جب وہ باہر آئیں تو کہدینا کہ پانی پت سے عبد الرحمن آپ کی ملاقات کو آیا تھا، اس کو اسی گاڑی سے واپس جانا تھا، السلام علیکم عرض کر گیا ہے۔" حضرت کے جلنے کے بعد سائیں صاحب کو غالباً کشف سے حضرت کے تشریف لانے کا حال معلوم ہو گیا، آپ فوراً گھبرائے ہوئے باہر نکلے، سائیں صاحب کی عادت تھی کہ اپنی جگہ سے کہیں نہیں جایا کرتے تھے، باہر آتے ہی پہلے تو خدام پر ناراض ہوئے کہ مجھے فوراً کیوں نہ خبر کر دی، اور پھر معانگے پاؤں سٹیشن پر روانہ ہو گئے، سینکڑوں آدمی پیچھے پیچھے ہو لیے کہ آج شاہ صاحب بالکل خلاف معمول لپکے ہوئے کہاں جا رہے ہیں؟ آخر سٹیشن پر پہنچ کر السلام علیکم کے بعد مصافحہ کیا، اور بہت بہت معذرت کی، اور بطور ہدیہ کچھ نذرانہ پیش کیا، حضرت نے فرمایا "سائیں صاحب! میں اس قابل نہیں ہوں، آپ کیوں تکلیف فرماتے ہیں؟" سائیں صاحب کہنے لگے "ہی تو آپ کی قابلیت کی دلیل ہے کہ اپنے کو قابل نہیں سمجھتے۔" حضرت نے ہدیہ منظور فرمایا اور کچھ ذیر راز و نیاز کی باتیں ہوتی رہیں پھر گاڑی آگئی۔

۳۔ مولانا شاہ غوث علی صاحب

یہ بزرگ بڑے درویش تھے، ایک دفعہ حضرت، محلہ مخدوم زادگان میں

تشریف لے جا رہے تھے، انہیں یہ منکشف ہو گیا، اس پر انہوں نے حاضرین سے فرمایا کہ ”خدا کا شیر آ رہا ہے، میں اس کے خیر مقدم کو جاتا ہوں۔“ چنانچہ مولانا صاحب نے قلندر صاحب کے احاطہ مزار سے باہر آ کر حضرت سے راستے میں ملاقات کی۔

یہ بزرگ حضرت کے وعظ میں اکثر آیا کرتے تھے، ان کی وعظ میں شرکت کا ایک واقعہ ”باب یازدہم“ میں لکھا آیا ہوں۔

۴۔ حضرت مولانا محمد قاسم صاحب رحمۃ اللہ علیہ

ایک دفعہ حضرت مولانا موصوف حج بیت اللہ کو تشریف لیجا رہے تھے جہاز میں ماہ رمضان المبارک آگیا، مولانا موصوف نے قرآن مجید حفظ کرنا شروع کر دیا، دن میں بمقدار تراویح حفظ کر کے رات کو سنا دیتے تھے، جب مولانا ماہ مبارک کی یہ دولت سمیٹنے میں مصروف تھے تو ایک شب کو خواب دیکھا کہ نہایت مالیشان اور خوبصورت محل منزل در منزل اوپر چلا گیا ہے، اور سب سے اوپر کی منزل میں ہمارے حضرت کو رونق افزوز دیکھا۔ اس خواب کی تعبیر خود مولانا نے یہ بتائی کہ خدمت قرآن میں قاری صاحب کا کوئی شخص ہمسر نہیں ہو سکتا۔

یہ واقعہ راقم سے حافظ قاری محمد کبھی صاحب نے بیان کیا، اور انہوں نے اپنے والد محترم حافظ محمد یعقوب صاحب پانی پتی سے یہ پوری روایت سنی ہے

۵۔ حضرت مولانا رشید احمد صاحب رحمۃ اللہ علیہ

مولانا ہمارے حضرت کا بہت ادب کرتے تھے، پیر جی کبیر احمد صاحب گنگوہی قدوسی نے بیان کیا کہ جب ہمارے حضرت کے انتقال کی خبر گنگوہ پہنچی تو اتفاق سے عصر کی نماز کے بعد میں مولانا کی خدمت میں حاضر ہوا، یہ وقت مولانا کے ہاں دربار عام کا ہوا کرتا تھا، مگر میں نے خلافت معمول مولانا اور سب حاضرین کو منہموم اور خاموش بیٹھے پایا، میں متعجب ہو کر ادھر ادھر نظر ڈال رہا تھا، اور حیران تھا کہ کیا معاملہ ہے؟ آخر کار حضرت مولانا نے یہ ہرکت خود ہی توڑی اور فرمایا "افسوس! یادگار سلف ایک بزرگ رہ گئے تھے، وہ بھی اٹھ گئے، طبیعت کو بہت رنج ہے، کچھ کام کرنے کو جی نہیں چاہتا۔"

پیر جی صاحب فرماتے تھے کہ اس کے بعد مجمع اور بھی زیادہ منہموم ہو گیا۔

۶۔ حضرت مولانا محمد یعقوب صاحب رحمۃ اللہ علیہ

یہ ہمارے حضرت کے استاد زادے بھی تھے اور شاگرد بھی، بڑے

صاحب نسبت اور مشہور و معروف بزرگ ہیں، حضرت کو ان سے بحد

محبت تھی، راقم سے حافظ وقار اللہ صاحب پانی پتی نے بیان کیا کہ

حضرت مولانا اشرف علی صاحب فرماتے تھے کہ جب کبھی مولانا محمد یعقوب

صاحب مجلس میں بیٹھے ہوتے اور ان کے سامنے اتفاقاً حضرت قاری صاحب

کا ذکر آجاتا تھا تو وہ بڑی محبت و عقیدت کے ساتھ حضرت کے عجیب عجیب

واقعات سنایا کرتے تھے، جس سے ساری مجلس محفوظ ہوتی تھی۔

۷۔ حضرت مظفر شاہ خاں صاحب حصاری رحمۃ اللہ علیہ یہ بزرگ سائیں توکل شاہ صاحب کے جانشین اور بڑے صاحب کمال درویش تھے، ان کا ایک واقعہ حضرت کی وفات کے بعد جو کئی دفعہ پیش آیا مجھ سے معتبر لوگوں نے بیان کیا۔

حضرت کے شاگرد رشید مولانا راغب اللہ صاحب، حضرت کے انتقال کے بعد ان سے ملنے کے لیے حصار گئے، شاہ صاحب اتفاقاً وہاں موجود نہ تھے، مولانا حصار ہی میں بیمار ہو گئے، اور پھر وہاں سے آکر چند روز بعد پانی پت میں انتقال کیا، کچھ عرصے کے بعد شاہ صاحب کسی ضرورت سے پانی پت تشریف لائے تو لوگوں سے انہوں نے پوچھا کہ یہاں کے ایک زبردست عالم میری ملاقات کو حصار گئے تھے، وہ کہاں تشریف رکھتے ہیں؟ تاکہ ان سے بھی ملتا چلوں، لوگوں نے کہا "ان بڑے مولوی صاحب کا تو انتقال ہو گیا۔" فرمایا "مجھے ان کی قبر پر بچلو"۔ پانی پت کی عام اصطلاح میں بڑے مولوی صاحب کا خطاب اب تک صاحب سوانح کو دیا جاتا ہے، اسی خیال سے لوگ شاہ صاحب کو حضرت کے مزار پر لے گئے، شاہ صاحب نے بعد فاتحہ مراقبہ کیا اور وہاں سے اٹھ آئے، لیکن واپس ہوتے وقت شہر کی سڑک تک شاہ صاحب بار بار پیچھے مڑتے اور دیکھتے چلے آتے تھے، اس پر

لوگوں نے عرض کیا "حضرت کیا بات ہے؟" فرمایا "جو عالم مجھ سے
 بیٹے گئے تھے یہ وہ نہیں ہو سکتے، یہ تو اتنے پاریہ کے بزرگ ہیں کہ جسم کی
 جگہ سے آسمان تک اٹھنا کاتا بندھا ہوا ہے۔"

جب شاہ صاحب نے یہ فرمایا تو لوگ سمجھے اور انہوں نے کہا کہ "جناب!
 جو صاحب آپ کے پاس حصار گئے تھے وہ غالباً حضرت کے شاگرد رشید
 مولانا راجب اللہ صاحب ہوں گے، افسوس ہے کہ اب ان کا بھی انتقال
 ہو چکا ہے، اور وہ حضرت کے پاس ہی دفن ہیں۔" اس پر شاہ صاحب نے اس
 تشریف لائے اور مرقبے کے بعد فرمایا: "بیشک! یہ ہیں وہ عالم"

اس واقعہ کے بعد شاہ صاحب کو حضرت سے اتنی عقیدت ہو گئی کہ جب
 ایک مرتبہ دوبارہ پانی پت آئے تو فوراً حضرت کے مزار پر تشریف لے گئے

خان بہادر خواجہ تصدق حسین صاحب شن جج پانی پتی بھی جو شاہ صاحب کے

مریدین میں سے تھے، ہمراہ تھے، ان سے مخاطب ہو کر فرمایا "میاں تصدق حسین!

جانتے بھی ہو یہ کون بزرگ مدفون ہیں؟ انہوں نے عرض کیا "حضرت!

کیوں نہیں، یہ تو ہمارے بزرگ ہیں۔" فرمایا "میاں! تم نہیں جانتے، یہ

وہ جگہ ہے کہ جسم سے لے کر آسمان تک نور کی دھار بندھنی ہوئی دیکھ رہا ہوں"

اس واقعہ سے ظاہر ہے کہ جس انسان کے باطنی کمالات بعد وفات بھی

صاحبان بعیرت کو نظر آئیں! وہ زندگی میں کتنا صاحب برکت ہوگا؟

باب سیزدہم خوارق، کشف، کرامات، اور تصرفات

جن کمالاتِ ظاہری و باطنی کا ذکر میں اوپر کر آیا ہوں، درحقیقت تصوف اور خدا شناسی کے لوازم تو وہی چیزیں تھیں، ان باتوں کو خوارق کشف کرامات، اور تصرف کے ساتھ کوئی لازمی تعلق نہیں ہے، اور مقصودِ حقیقی سے یہ چیزیں کچھ بھی واسطہ نہیں رکھتیں، اگر کسی بزرگ سے تمام عمر ایک بھی خرق عادت فعل یا کشف ظاہر نہ ہو، مگر وہ شریعت پر پورے طور سے عامل ہو تو حقیقی تصوف کی رو سے اُس کی ولایت میں کوئی شبہ نہیں ہو سکتا بلکہ کوئی شخص مافوق العادت افعال دکھاتا ہو، اور اتباع شریعت سے کوئی واسطہ نہ رکھتا ہو، تو ہم ایک لمحہ کے لیے اُس کو بزرگ نہیں مان سکتے، کیونکہ یہ چیزیں ریاضت و مجاہدہ کی مشق کے بعد کافروں کو بھی مل جاتی ہیں، سید الطائفہ حضرت جنید بغدادی رَحْمَةُ اللهِ عَلَيْهِ کی خدمت میں ایک شخص دس برس رہا، ایک روز اُس نے بہت تعجب سے عرض کیا کہ "مجھے اس عرصہ میں آپ کی کوئی کرامت نظر نہیں آئی" اپنے

فرمایا "جنید کا کوئی عمل اس دس برس کی مدت میں تم نے خلاف شریعت دیکھا؟" عرض کیا "ہرگز نہیں۔" آپ نے فرمایا "پھر اس سے بڑھ کر کیا کرامت تم چاہتے ہو؟" صوفیاء کا ارشاد الاستقامة فوق الکرامۃ

بالکل حقیقت ہے، صاحب سوانح کے اجداد میں سے حضرت شیخ الاسلام خواجہ عبدالعزیز انصاری رحمۃ اللہ علیہ نے کیا جامع الفاظ میں تصویر کھینچ کر رکھ دی ہے، فرماتے ہیں "برہو پری گے باشی، درآب روی خے باشی، دیاں بدست آر کہ کسے باشی،" لیکن اس طریق کو جاہلوں نے کچھ ایسا بدنام کر دیا ہے کہ آجکل بالعموم یہی چیزیں مدار بزرگی اور نشان درویشی سمجھی جانے لگی ہیں۔

اگرچہ خوارق و کرامات پر بزرگی اور ولایت کا انحصار نہیں ہو سکتا تاہم جس مسلمان کو اللہ تعالیٰ کی ذات و صفات کا عارف بن کر عبادات کا باقاعدہ اہتمام ہو، اور معاصی و لذات و شہوات سے یہ مسلمان پورے طور پر کنارہ کش ہو جائے، اُسے "ولی" کہتے ہیں، ایسے مسلمان کے خلاف عادت معاملات اور حالات کو خوارق و کرامات سمجھنا چاہیے، تمام انبیاء علیہم السلام کی امتوں میں ایسے اولیاء کا وجود ملتا ہے، اور جس نبی کی امت کا بھی ولی ہو، اُس کی کرامات اپنے نبی کے لیے معجزہ ہوتی ہے کیونکہ ان چیزوں سے نبی کی صداقت پر دلالت ہوتی ہے، کہ اُس کے امتی

ایسے ایسے اشخاص ہوئے حضرت مریم علیہا السلام کو قرآن مجید میں
 "صِدِّيقَه" یعنی ولیہ کاملہ فرمایا ہے۔ ان کے پاس حضرت زکریا
 علیہ السلام نے بے موسم کے میوے ایسی جگہ دیکھے جہاں کوئی شخص بھی
 حضرت زکریا علیہ السلام کے سوا نہیں جاسکتا تھا، قرآن مجید کے
 ان الفاظ پر غور کرو "كَلَّمَآدَخَلَ عَلَيْهَا زَكَرِيَّا الْمِحْرَابَ
 وَجَدَ عِنْدَهَا رِزْقًا" یعنی جب زکریا، مریم کے پاس محراب میں
 پہنچے تو کھانے کی چیزیں دیکھیں۔ یہ چیزیں دراصل حضرت مریم علیہا السلام
 کی کرامت سے آئی تھیں۔

اسی طرح حضرت سلیمان علیہ السلام کو جب یہ منظور ہوا کہ عظیم الشان
 اور نادرہ روزگار تخت بلقیس ملک سببا سے اپنی قلمرو میں منگالیں
 تو یہ حضرت آصف بن برخیار کی کرامت ہی تھی کہ آنا فانا وہ تخت
 آگیا، جسے دیکھ کر حضرت سلیمان علیہ السلام جہتہ بول اٹھے کہ
 هَذَا مِنْ فَضْلِ رَبِّي یعنی یہ میرے رب کا فضل ہے۔

آنحضرت صلی اللہ علیہ وآلہ وسلم کے معجزات، اور
 معایہ کرام کی کرامتوں کا تو کچھ ٹھکانا ہی نہیں ہے، صحاح ستہ
 کی حدیثوں سے بکثرت ایسے خوارق و کرامات ثابت ہوتے ہیں۔
 اولیاء اللہ کی کرامات کا ثبوت ہر زمانہ میں ایسے مستند واقعات سے

ملتا رہا ہے جن کا انکار معاند و متعصب شخص کے سوا کوئی کر ہی نہیں سکتا، اس کے علاوہ نبی کا معجزہ قیامت تک اپنی کے ذریعے جاری رہتا ہے تاکہ عوام کو اس سے نبی کی تصدیق نصیب ہو جائے، نیز راہ سلوک کے مبتدی کو ایسی حالت پیش آجائے تو یقین بڑھنے سے عبادات میں زیادہ جی لگانے لگتا ہے، اور اگر کوئی اس راہ کا منتہی ہو تو اس کے مریدین و معتقدین کے یقین کو ضرور قوت پہنچے گی، خوارق و کرامات کا اس سے زائد بظاہر کوئی منشا نہیں معلوم ہوا، اسی لیے جو شخص مسلک سنت سے بقائمی ہوش و حواس ہٹا ہوا ہو، اور اس سے خوارق سرزد ہوں تو ان کو کرامت نہیں بلکہ استدراج کہا جائیگا، شیخ سعدی علیہ الرحمۃ نے کیا خوب فرمایا ہے

خلافتِ پیمبر کے راہ گزید کہ ہرگز بمنزلِ نخواہد رسید
صاحبِ سوانح کے متعلق جو ایسے واقعات اور اقوال آئندہ میں آئینگے
مثلاً:-
۱- جنات کا استفادہ اور ان کی خدمات
۲- بداندیشوں کا انجام اور معاندوں کا حشر
۳- اڑے وقتوں اور مشکل اوقات میں غیب سے امداد
۴- لوگوں کے محض اور خفیہ اردوں پر آگاہی
یہ چاروں باتیں حضرت کی کرامات اور ولی اللہ ہونے کا ثبوت ہیں۔

جَنّات کے واقعات کی نسبت یہ مختصر تفصیل بھی میرے نزدیک ضروری ہے کہ انسان کی طرح ایک مخلوق اور بھی اللہ تعالیٰ کے سامنے اپنے اعمال کی جوابدہ ہے، یہ کچھ ضروری نہیں کہ جو مخلوق ہمیں عام طور پر نہ دکھائی دیتی ہو، وہ فی الواقع بھی نہیں ہوگی وَمَا يَعْلَمُ جُنُودَ رَبِّكَ إِلَّا هُوَ (تیرے رب کی فوجوں کا علم اُس کے سوا کسی کو نہیں) گذشتہ آسمانی صحائف میں اس مخلوق کا ذکر آیا ہے، خود انجیل میں حضرت عیسیٰ علیہ السلام کے ایسے معجزے مذکور ہیں کہ آپ نے بہت سے حیوانوں اور انسانوں کو جنّات کے پنجہِ ظلم سے چھڑایا۔

دنیا کی تمام متمدن قوموں میں یہ اعتقاد کسی نہ کسی حیثیت سے موجود رہا ہے کہ انسانوں کے سوا اس سطحِ ارضی پر ایک اور غیر مرئی مخلوق بھی ہے، کیا یورپ کے موجودہ دورِ الحاد میں ارجح سے نامہ و پیام، اور ان کی تسخیر کے کارنامے بڑے بڑے فلسفیوں اور مادہ پرستوں کو محو حیرت نہیں بنا رہے؟

زمانہ جاہلیت میں جنوں کی پوجا پاٹ اور تسلطِ عام کا عقیدہ باطلہ پھیلنا ہوا تھا، مذہبِ اسلام نے اس کا تار و پود بکھیر کر صرف یہ تعلیم دی کہ ایک ہی خدا کی قوت کو مانو اور اسی سے لو لگاؤ، اُس نے بتایا کہ جنّات بھی اُس کے حضور میں ویسے ہی عاجز اور بے بس ہیں جیسے انسان

وہ بھی اسی طرح اُس کی مخلوق میں جیسی اُس کی دوسری مخلوقات، اُن ہیں
 اسی طرح اچھے بُرے، کافر و مومن، سید اور شقی لوگ ہوتے ہیں، وہ بھی
 توحید و رسالت، اور احکامِ خداوندی کے ملنے کے ویسے ہی مکلف ہیں
 جیسے عام انسان، وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ
 اور میں نے جن وانس کو اسی لیے پیدا کیا ہے کہ وہ میری بندگی کریں
 آنحضرت صلی اللہ علیہ وسلم کے ظہورِ قدسی پر جس طرح کائناتِ ارضی
 اور سماوی میں ایک انقلابِ عظیم پیدا ہوا تھا، اُس نے شیاطین و جنات
 کی مخلوق میں بھی حیرت پیدا کر دی تھی، چنانچہ صحیحین کی روایت کے
 مطابق عکاظ کے میلے میں بغرض تبلیغِ جب حضور پر نورؐ مقامِ نخلہ
 پر پہنچے تو جنات کے ایک گروہ سے حضورؐ کی ملاقات ہوئی جو تفتیشِ حال
 کے لیے تہا مہ کی طرف آیا تھا، انہوں نے حضورِ اقدسؐ کو فجر کی
 جہری نماز پڑھاتے دیکھا تو پکار اٹھے کہ ”یہی وہ نورِ حق ہے جو
 درخشاں ستاروں میں ہمیں نظر آتا۔“ یہ لوگ جب اپنی قوم میں
 پہنچے تو اُن کو خاتمِ نبوتؐ کے ظہورِ پاک کی بشارت سنائی۔
 اس ضروری تشریح کے بعد ناظرین یہ سمجھ گئے ہوں گے کہ جس طرح
 خاتمِ المرسلین علیہ الصلوٰۃ والسلام کا دین قیامت تک مکمل
 ہے، اسی طرح جنات و انسان بھی ہر قرن میں برابر اس کے مکلف

ہیں گے، لہذا اگر کوئی شیخ شریعت بزرگ اپنے دامن تقدس میں یہ چیزیں بھی رکھتے ہوں تو عبرت پذیری کے لیے آخر وہ کیوں نہ منظر عام پر لائی جائیں اس لیے اس ضمن میں مشہور نمونہ از خردوارے کی مشہور مثل کے مطابق نہایت اختصار کے ساتھ میں یہاں حضرت کے وہ واقعات لکھوں گا جن کا ثبوت میرے نزدیک حد تو اتر کو پہنچ گیا ہے۔

استفادہ جنات | مستدثقہ راویوں مثلاً حافظ شریف الدین صاحب

اور والدہ قاضی اظہار الاسلام صاحبہ۔ دختر علم محترم مولانا عبد السلام صاحب اور خواجہ محمد صادق صاحب وغیرہم نے مجھے ایسے واقعات سنائے ہیں، جن سے یہ ثابت ہوا کہ صاحب سوانح سے جنات بھی استفادہ کرتے تھے اور بعض اوقات انسانی شکلوں میں کام کاج بھی کرتے دکھائی دیتے تھے، شاید اسی لیے حضور سرور کائنات صلی اللہ علیہ وسلم نے ایک روز خواب میں صاحب سوانح کو چھاتی سے لگا کر یہ ہدایت فرمائی تھی کہ تم مکان کے بالا خانہ پر علیحدہ سویا کرو، اور تمہارے پاس آنے جانے والے بہ اجازت آیا کریں چنانچہ صاحب سوانح نے اپنا یہ معمول بنالیا تھا کہ عام تعلیم وغیرہ کے علاوہ سارا وقت اس بالا خانے پر تنہا گزارتے، مگر اس شدید احتیاط کے باوجود بعض دفعہ خرق عادت افعال ظاہر ہو گئے ہیں، مثلاً:-

۱۔ جنوں کا ہنر سے سبق پڑھنا | حضرت نے جب نیا مکان بنوایا تو وہ تھوڑے

دنوں بند پڑا رہا، جس کی وجہ سے اس مکان کے متعلق لوگوں میں عجیب و غریب واقعات شہور ہو گئے، اس لیے حضرت نے وحشت دور کرنے کے لیے اپنی نشستگاہ وہاں مقرر کر لی، اتفاقاً ایک روز خاکسار راقم تذکرہ کے والد کسی کام کے لیے حضرت کی خدمت میں گئے تو وہاں انہوں نے چند نووارد اشخاص کو دیکھا کہ حضرت سے سبق پڑھ رہے ہیں، ان کے اندر قدم رکھتے ہی وہ لوگ سہ درسی میں چلے گئے، یہ دیکھ کر والد صاحب مرحوم بھی اندر گئے، مگر وہ یہ دیکھ کر حیران رہ گئے کہ وہاں کوئی بھی موجود نہ تھا۔

۲۔ چھوٹی صاحبزادی کا جنوں کی آواز سننا | اسی خلوت گدہ پر جو مکان رہائشی کی

بالائی منزل تھا، ایک مرتبہ چھوٹی صاحبزادی چراغ لے جا رہی تھیں، چراغ ہوا سے بار بار گل ہو جاتا تھا، آخر کوئی چیز اڑ کر کے بمشکل حضرت کے پاس پہنچیں تو کچھ آدمیوں کے باتیں کرنے کی آوازیں ان کے کان میں آئیں یہ ٹھٹک کے وہیں باہر کھڑی ہو گئیں، حضرت نے پاؤں کی آہٹ سے پہچان لیا اور فرمایا "اندر کیوں نہیں آجاتیں؟" پھوپھی اماں نے عرض کیا کہ "پردہ کی وجہ سے اندر نہیں آتی تھی"۔ خیر حضرت نے ان کو اندر بلا لیا، جب یہ اندر پہنچیں، تو وہاں کسی آدمی کا نام و نشان بھی نہ تھا۔

۳۔ جنوں کا بچوں کو ڈرانا | خاکسار راقم کے والد جب حفظ قرآن سے فارغ ہوئے تو ہنوز کم سن تھے، حضرت نے دور سننے کو گھر اور باہر کے چند آدمی مقرر

کر رکھے تھے، چنانچہ یہ کام بڑی بہن کے متعلق بھی تھا، ایک دن وہ منزل سن رہی تھیں کہ حضرت نماز پڑھنے کے لیے بالاخانے سے اترے اور سجد تشریف لے گئے، والدِ مرحوم نے جب دیکھا کہ حضرت باہر تشریف لے گئے ہیں تو بہن کو بچپن کی شوخیوں سے تنگ کرنے لگے، اس پر بہن نے پریشان ہو کر کہا "اچھا آنے دو حضرت کو! میں تمہاری شکایت کروں گی۔" ان کی زبان سے یہ بات نکلی ہی تھی کہ بالاخانے سے حضرت کے کھنکھارنے کی آواز سنائی دی، آواز سنتے ہی والدِ مرحوم تو فوراً سنبھل کر بیٹھ گئے اور بادب منزل سنلے لگے، مگر سب گھر والوں کو بڑی حیرت تھی کہ آخر یہ آواز اوپر سے کس طرح آئی جبکہ حضرت نماز کو تشریف لے گئے ہیں؟ تھوڑی دیر بعد حضرت کو دروازہ سے اندر آتے دیکھا تو سب کو اور بھی تعجب ہوا۔

۴۔ جنوں نے گھر کا کام کیا | ایک دفعہ عم محترم کا پوس گئے ہوئے تھے اور نیچے سہ دری میں غلہ پڑا ہوا تھا، حضرت کی اہلیہ محترمہ لڑکیوں سے یہ فرمائیں کہ یہ سب غلہ دو چھتی میں چڑھا دو، غلہ بہت زیادہ تھا، جب لڑکیاں بل جلی کر یہ کام کر رہی تھیں، تو انہوں نے دیکھا کہ عم محترم بھی کام میں آ شامل ہوئے، اور جلد ہی وہ ڈھیر ختم ہونے لگا، لڑکیوں نے بچپن کے لہجے میں کہا "تم یہ کام کیوں کراتے ہو؟ اماں جان نے تو یہ کام

ہمارے سپرد کیا ہے۔ جب نہ مانے تو انہوں نے اماں جان سے جا کر شکایت کی، وہ بولیں "ہائیں! تم کیا کہتی ہو؟ عبد السلام یہاں کہاں؟ وہ تو کان پور گئے ہیں۔ بچپوں نے عرض کیا "آپ خود دیکھ لیں۔"

اماں جان نے اگر دیکھا تو وہاں کوئی بھی نہ تھا، اور غلہ سب اوپر چڑھ چکا تھا

۵۔ جنوں نے بھٹوں کے دانے نکلوانے | حضرت کے ہاں فصل خریف پر زمینداری

سے بہت سے بھٹے آجاتے تھے، گھر کا معمول تھا کہ زائد از ضرورت بھٹے

سکھا دیے جاتے تھے، اور پھر ان کے دانے نکال کر مٹی استعمال ہوتی تھی،

ایک روز حضرت نے لڑکیوں کو اپنے سامنے یہ کام سپرد کیا، اور خود

تھوڑی دیر بعد نماز کو مسجد چلے گئے، دانے نکالتے نکالتے بچیاں تھک

گئیں تو کیا دیکھا کہ خود صاحب سوانح نے جلدی جلدی دانے نکلوا دیے

لڑکیاں یہ کام نمٹا کر نیچے اتر آئیں، اماں جان نے پوچھا "لڑکیوں! کیا

تم کام کرائیں، اتنے جلدی کام کیسے ہو گیا؟" لڑکیوں نے کہا "حضرت نے

ذرا سی دیر میں کام کرا دیا۔" اماں جان نے فرمایا "مولوی صاحب کو تو مسجد

گئے ہوئے بہت دیر ہو گئی، وہ یہاں کہاں؟" آپس میں یہ گفتگو ہو ہی رہی

تھی کہ حضرت دروازہ سے مکان کے اندر آئے، یہ دیکھ کر سب کو سخت حیرت

ہوئی کہ آخر پھر یہ کام کس نے کرایا؟

۶۔ جن کا سنا بن کر آپکا انگوٹھا چوسنا | مولوی خلیل اللہ صاحب پانی پتی حضرت سے

بیعت بھی تھے اور شاگرد بھی، ایک دفعہ ظہر کی نماز پڑھنے بڑوالی مسجد میں آئے
 حضرت کچھ دیر پہلے مسجد میں آچکے تھے، اور لیٹے لیٹے آپ کی آنکھ لگ گئی تھی
 جب مولوی صاحب موصوف اندر مسجد میں پہنچے تو انہوں نے وہاں ایک
 بہت بڑا سانپ دیکھا جس نے حضرت کے پاؤں کا انگوٹھا اپنے منہ میں
 لے رکھا تھا، یہ خوفناک نظارہ دیکھ کر مولوی صاحب ہم گئے، اور آگے
 بڑھنے کی ہمت نہ ہوئی، بھاگ کر مولوی عبدالسلام صاحب کو بلا لائے
 جب یہ دونوں بولتے چالتے اندر مسجد میں داخل ہوئے تو وہاں کچھ بھی نہ تھا
 گھبرا کر حضرت کو جگایا تو آپ بالکل صحیح و تندرست تھے، لوگوں کو بہت
 تعجب ہوا۔

۷۔ ایک جن کا بصورت سانپ آپ کے سینے پر بیٹھا | جب سخت گرمی پڑتی تھی تو کبھی کبھی آپ
 دالان کی لمبی کوٹھڑی میں کھانا کھا کر گیارہ بجے دن کے لیٹ جایا کرتے
 تھے، راقم کی والدہ جو حضرت کی حقیقی بھتیجی بھی تھیں اور بہو بھی، وہ کسی
 ضرورت سے اندر گئیں تو کیا دیکھتی ہیں کہ حضرت تو سو رہے ہیں، اور آپ کے
 سینے پر ایک بڑا ناگ بیٹھا ہوا ہے، یہ گھبرا کر باہر آئیں اور فوراً دوسرے
 آدمیوں کو لے کر اندر گئیں، مگر وہاں سانپ کا پتہ بھی نہ تھا، اور حضرت
 بدستور آرام فرما رہے تھے۔

۸۔ ایک سانپ کے منہ میں جن تھا اچکا ہاتھ دے دینا | چھوٹی صاحبزادی ایک روز جاگتے ہیں

بالا خانے پر گئیں تو ایک بڑا سانپ سامنے پڑا پایا، جس کے منہ میں حضرت نے اپنا ہاتھ دے رکھا تھا، اُن کی آہٹ کانوں میں پڑتے ہی وہاں کچھ بھی نہ رہا، صاحبزادی نے عرض کیا کہ حضرت میں نے ایسا ایسا دیکھا۔ فرمایا "کچھ نہیں۔"

۹۔ ایک جن بکری کے بچے کی شکل میں | خواجہ محمد صادق صاحب پانی پتی، اور منشی عبد الصمد صاحب ساکن باندہ نے یہ واقعہ مجھے سنایا کہ ایک بار حضرت باندہ تشریف لے گئے تو لوگوں نے استفادہ عام کی مصلحت سے آپ کے قیام کے لیے جو مکان تجویز کیا، وہ مدتوں سے بند پڑا تھا، لوگ اسے استعمال کرتے دُرتے تھے، اور اُس کے متعلق عجیب و غریب افواہیں عوام میں مشہور تھیں، آخر جب حضرت وہاں اترے تو آپ کے پاس صرف تین خادم تھے، انہوں نے صبح کو بیان کیا کہ پچھلی رات گئے ایک بکری کا بچہ اچھلتا کودتا زینے سے نیچے اُترا، حضرت اُس وقت یادِ الہی میں مصروف تھے آپ نے اُس کی طرف اپنا رومال پھینکا، وہ فضا میں معلق ہو گیا، تھوڑی دیر بعد وہ چھوٹ کر چلا گیا، اس کے بعد مکان آباد ہو گیا، اور کسی قسم کا کوئی خزشہ بھر پیش نہیں آیا۔

ان سب واقعات سے متفقہ طور پر یہ ثابت ہوتا ہے کہ جنات کو بھی حضرت سے استفادے کا تعلق تھا، اور یہی مختلف حالتوں میں لوگوں کو

دکھائی دیتے تھے۔

غذیرہ ۱۸۵۶ء اور کراتات کا ظہور | غذیرہ ۱۸۵۶ء کی عالمگیر شورش کا اثر نواح

باندلا میں بہت زیادہ ہوا تھا، وقوعہ سے دو ماہ قبل کسی کو وہم و گمان بھی نہ تھا کہ باندلا مصائب کا شکار ہو جائے گا، مگر حضرت کو دفعتاً یہ خیال پیدا ہوا کہ گھر کے آدمی موضع ہتورا بھیج دیے جائیں

۱۔ جس گاؤں میں آپ کے اہل و عیال تھے اس کا محفوظ رہنا | موضع ہتورا باندلا سے ۹ میل کے

فاصلے پر ہے۔ آپ نے خیال کرتے ہی اپنے اہل و عیال کو یہاں بھیج دیا، اور ساتھ ہی پچاس من غلہ اور دالیں وغیرہ سامان خرید کر ساتھ کر دیا، دو مہینے گزرتے ہی لوٹ چکی اور فساد کی آگ سارے علاقہ میں پھیل گئی، اس قتل و غارت میں اگرچہ اس پاس کے تمام گاؤں تاراج ہوئے، مگر اللہ تعالیٰ کے فضل و کرم سے موضع ہتورا سب آفتوں سے محفوظ رہا۔

۲۔ آپ کے ایک سخت دشمن کا ہولناک انجام | غذیرہ ہی کے زمانہ کا واقعہ ہے کہ ایک ریاست

کا دیوان حضرت کا سخت دشمن تھا، غذیرہ کے بعد جب انگریزی تسلط بخوبی ہو گیا تو اس کو یہ کینہ نکلانے کا اچھا موقعہ ہاتھ آ گیا، حضرت تو نہ معلوم چند فقار سمیت کس پہاڑی جنگل میں مصروفِ یادِ الہی ہوں گے، ادھر یہ شخص کسی فوجی انگریز افسر کو حضرت کے خلاف بہت کچھ بھڑکا چکا تھا، اور آپ کو گرفتار کرانے کے لیے گاؤں درگاؤں تلاش کرتا پھرا، لیکن بغوائے حدیثِ قدسی

من عادی لی ولیا فقد اذنتک بالحر ب اُس شخص کی بدظنیتی خود
 اُس کی تباہی کا سبب بن گئی، یہ شخص سمجھتا تھا کہ حضرت موضع چمنہرا میں
 ضرور مل جائیں گے، چنانچہ یہ ایک انگریز فوجی افسر کو لے کر اس موضع میں آیا
 لیکن جب حضرت یہاں نہ ملے تو دیوان کی کسی حرکت پر افسر کو اتنا سخت
 غصہ آیا کہ اُس نے اسی وقت حکم دیا کہ اسے ایک مضبوط دیوار کے سہارے
 کھڑا کر کے بڑی لمبی میچ اُس کے سینے میں ٹھونک دی جائے، چنانچہ اس طرح
 یہ شخص اپنے کیفر کردار کو پہنچا۔

سینہ فیض گنجینہ کی تابانی | پچھلے اوراق میں بیان ہو چکا ہے کہ صاحب سوانح کا
 سینہ منور شب دیجور میں ماہ تابان کی طرح چمکتا تھا، اور کم بستی میں
 حضور رسول مقبول علیہ الصلوٰۃ والسلام کی جو زیارت نصیب ہوئی
 تھی، اور حضور اقدس نے اُن کو اپنے پر الوار سینے سے لگایا تھا، یہ سب فیض
 اسی کا تھا، اور اسی لیے فیضان نبوت کے چشمے آب کے سینے سے اُبلتے
 تھے۔ خاکسار راقم کی والدہ محترمہ ایک مرتبہ کسی ضرورت سے بالاخانے پر
 گئیں تو اُس وقت خلوتکدے کے کواڑ بند تھے، اور حضرت نے اگلے کاسٹن
 والا بند کھول رکھا تھا، اور آپ سو رہے تھے، یہ جو اندر گئیں تو حضرت
 کے سینے کے پاس آگ سی دہکتی ہوئی دکھائی دی، یہ فوراً پانی لینے کو
 نیچے دوڑیں، اور گھر کے دوسرے آدمیوں کو بھی بلایا تاکہ آگ بجھا دیں، جب

سب لوگ پاس پہنچے تو معلوم ہوا کہ وہ آگ نہ تھی بلکہ سینہ فیض گنجینہ سے
الوار نمودار تھے، حضرت کے گھر والوں نے فرمایا "اس بات کے چرچا
کرنے کی ضرورت نہیں، مولوی صاحب کا سینہ تو اسی طرح چمکا کرتا ہے۔"
کشف و کرامات اور خوارق

واقعات سننے میں آئے ہیں، لیکن یہاں ہم صرف وہ مستند واقعات درج
کریں گے جو آپ کے بڑے صاحبزادے قاری محمد حسن صاحب نے مولانا
محمد ابراہیم صاحب کرناالی کو مسوداتِ سوانح میں لکھوائے، اور جو ضبطِ میل میں
۱۔ دل کی باتیں بتا دینا "ایک دفعہ حضرت صاحب گنج ضلع گیا میں میرے پاس
تشریف لے گئے، میں نے تین باتیں اپنے دل میں سوچ رکھی تھیں کہ جب
تنہائی کا موقع ملے گا تو عرض کر دوں گا، مگر میرے کہنے سے پہلے ہی حضرت نے
مجھے تخلیہ میں لیجا کر بغیر مجھ سے پوچھے خود ہر بات کا یکے بعد دیگرے جواب
دے دیا، جنہیں سن کر میں حیران رہ گیا۔"

۲۔ مخفی ارادہ پر مطلع ہو جانا "ایک بار میرا ارادہ ہوا کہ اپنی معاش کا تعلق دہلی
میں کر لوں، میں نے یہ خیال اب تک کسی پر ظاہر نہیں کیا تھا، مگر حضرت نے
بوقت ملاقات خود بخود فرمایا "تمہیں دہلی میں آرام نہیں مل سکتا، ہاں
اگر گیا جاؤ تو مضائقہ نہیں، میرے نزدیک تو اللہ تعالیٰ نے تمہارے
لیے وہی جگہ مقرر فرمائی ہے۔"

۳۔ ایک بالکل مخفی خیال کا اظہار | ایک بار جب میں وطن آنے لگا تو میرا خیال تھا کہ پانی پت پہنچ کر حضرت کے دوست مولوی محمد اکرام اللہ صاحب کے ایک سفارشی تحریر لکھواؤں گا، مگر میں اپنا یہ خیال چھپا رکھا تھا اور کسی پر ظاہر نہیں کیا تھا، پانی پت پہنچ کر جب دو تین دن گزر گئے تو ایک روز حضرت نے فرمایا "میاں محمد حسن تم نے مولوی اکرام اللہ سے سفارشی خط لکھو لیا ہوتا، شاید ان کا انتقال نہ ہو جائے۔"

۴۔ قلمی ام کا دلچسپ واقعہ | قاضی اظہار الاسلام صاحب پانی پتی نے اپنا چشم دید واقعہ سنایا کہ میرے بہنوئی دھلی سے دو قلمی ام لائے تھے، جب وہ پانی پت پہنچے تو اس وقت نماز کا وقت تھا، اس لیے پہلے وہ مسجد میں گئے، وہاں حضرت تشریف فرما تھے، انہوں نے وہ دونوں ام حضرت کی نذر کر دیے، جب نماز کے بعد گھر میں آئے تو میری والدہ سے کہا کہ میں دھلی سے ان دونوں بہن بھائی کے لیے دو قلمی ام لایا تھا، مگر مسجد میں حضرت کو دیکھ کر میں نے دونوں ام ان کی خدمت میں ہدیہ پیش کر دیے۔ والدہ بولیں "بہت اچھا کیا، مگر بچوں کے سامنے اس ذکر سے کیا فائدہ؟ کیونکہ اس سے ان کا نہ بھی خیال ہوتا تو اب ہو جائے گا۔" یہ باتیں ہو ہی رہی تھیں کہ حضرت کے خادم خاص نے دونوں بہن بھائی کو دروازے پر کھڑے ہو کر آواز دی، اور کہا "چلو حضرت بلا رہے ہیں۔" جب ہم دونوں مسجد میں

پہنچے تو وہاں دونوں قلمی آموں کی قاشیں پہلے ہی بنی رکھی تھیں، حضرت نے اپنے ہاتھ سے وہ قاشیں ہم دونوں کو کھلائیں۔
 تذکرہ بالا چاروں واقعات سے ثابت ہوا کہ حضرت کو کشف بھی ہوتا تھا۔

راہ سلوک کے ایک شاگرد کا پُر لطف قصہ | کشفِ قبور کا ایک بڑا دلچسپ واقعہ حافظ

شرف الدین صاحب نے بروایت مولانا محمد ابراہیم صاحب کرنالی راقم سے بیان کیا، جسے یہاں تفصیل سے بیان کیا جاتا ہے :-

بانسلا میں ایک ہندو حجام حضرت کے ہاتھ پر مسلمان ہو گیا تھا حضرت کی پُر تاثیر صحبت نے اُس کو آپ کا رویدہ بنا لیا، اُس نے درخواست کی کہ حضرت مجھے اپنے سے الگ نہ کریں، صرف دو روٹیاں بھی ملتی رہیں تو میں بڑی خوشی سے اُن پر قناعت کروں گا، کیونکہ آپ کی خدمت میں رہنا میرے لیے بڑی دولت ہے، یہ مجھ سے نہیں چھوٹ سکتی۔ اُس کا اخلاص دیکھ کر حضرت نے اُس کو اپنے پاس رکھنا منظور فرمایا۔

ایک روز یہ شخص حضرت کے ساتھ جا رہا تھا کہ یکایک حضرت سڑک پر چلتے چلتے جمعٹ اُس کی برابر کچی زمین میں چلنے لگے، اور پھر حسب معمول سڑک پر آگئے، اُس نے تعجب سے پوچھا "حضور! یہ کیا بات تھی؟" اس پر بیاختہ حضرت کی زبان سے نکل گیا کہ "بھائی! یہ کسی بڑے پائے کے

بزرگ کی قبر ہے، اس لیے میں ادا دوسری طرف کو ہو گیا تھا۔
یہ بات خدا تعالیٰ نے اُس وقت آپ کے منہ سے نکلوا دی ہوگی، ورنہ
اس قسم کا اظہار حضرت ہرگز پسند نہیں فرماتے تھے۔
حضرت سے یہ کلمہ سن کر اس شخص نے سید التجا کی کہ حضرت کشف قبور
کا عمل مجھے سکھا دیں، اس کے نہایت اصرار پر، اور یہ دیکھ کر کہ یہ شخص
مخلص اور نیک بھی ہے، آپ نے کشف قبور کا طریقہ اُسے تعلیم فرما دیا،
اس دُھن کے پکے انسان نے حضرت کی ہدایتوں پر پورا پورا عمل کیا، جس کا
نتیجہ یہ ہوا کہ اسے بھی کشف قبور ہونے لگا۔ اس واقعہ کے کچھ عرصہ بعد حضرت
پانی پت چلے آئے۔

جب آدمی پر کوئی حال غلبہ پالیتا ہے تو اُس سے بعض غلطیاں بھی
سرزد ہوتی ہیں، یہی حشر اس کا بھی ہوا کہ ضبط کی قوت نہ رہی، کہیں جاتا
اور کچھ لوگ ساتھ ہوتے تو اُن سے کہتا کہ "ذرا بچ کر چلو، یہاں قبر ہے۔"
یہاں تک کہ بعض اوقات قبروں کی اچھی بُری حالت بھی ظاہر کر دیا کرتا۔
ایک دفعہ لوگوں نے تصدیق کے لیے وہ جگہ گھدوائی جہاں اُس نے قبر کا
ہونا بیان کیا تھا، دیکھا تو وہاں واقعی قبر موجود تھی۔ یہ واقعہ اس شخص
کی شہرت اور مقبولیت کا بہت بڑا ذریعہ بن گیا۔

کچھ عرصہ بعد حضرت کا دوبارہ بانسلا میں درود ہوا، لوگوں نے

اُس کی یہ کیفیت سنائی، حضرت کو بہت افسوس ہوا اور فرمایا "کم ظرت نکلا جو نوبت یہاں تک پہنچی۔" اس کے بعد حکم دیا کہ "تم کبھی مسجد سے باہر مت نکلا کرو، پاس ہی ضرورت پوری کی اور مسجد میں آ بیٹھے۔" حضرت کے ارشاد پر اُس شخص نے بالکل باہر جانا چھوڑ دیا، مگر اب لوگ اُس کا بچپا نہیں چھوڑتے تھے، بکثرت آدمیوں کا ہر وقت تانتا بندھا رہتا، کوئی پانی دم کرانے آتا، اور کوئی دعا کرانے، سب کے کام بن جایا کرتے تھے۔

جب کسی طرح بھی لوگ باز نہ آئے تو اپنے اوقات میں خلل دیکھ کر اُس نے لوگوں پر فیس لگا دی، تاکہ بد اعتقاد ہو کر لوگ آنا چھوڑ دیں مگر پھر بھی کمی نہ ہوئی، اور لوگ برابر فیس دے کر آتے رہے۔

فیس سے جو آمدنی ہوتی، یہ شخص اُس میں سے ایک جہہ بھی خرچ نہ کرتا اور سب جمع رکھتا تھا۔

جب حضرت تیسری مرتبہ بانسدا تشریف لے گئے اور آپ نے یہ کیفیت ملاحظہ فرمائی تو سخت ناراض ہوئے، اس شخص نے تمام فراہم شدہ رقم حضرت کی خدمت میں پیش کی، اور عرض کیا کہ "یہ سب کچھ حضرت کا فیض ہے، اللہ تعالیٰ اور بہت دے گا۔" ابو حضرت کو اور بھی غصہ آیا۔ آپ نے دھمکا کر فرمایا "ارے بیوقوف! اگر میں کمانے پر آؤں تو کیا تیرے سے بھی گیا گزرا ہو گیا، افسوس! تیرا ظرف اس قابل نہ تھا مگر مقدر

کی چیز کو کوئی نہیں روک سکتا، میرے نزدیک تمہارا یہ طریق بالکل ٹھیک نہیں، آئندہ اپنی خیر اسی میں سمجھو کہ کسی سے نہ ملو۔ اُس شخص نے حضرت کا یہ ارشاد بھی پوری طرح نبھایا، صرف نماز کے لیے باہر نکلتا، اور باقی سارا وقت حجرے میں گزارتا تھا، جب اس شخص کا آخری وقت آیا تو حضرت بانسلا ہی میں تھے، آپ نے مولانا محمد ابراہیم صاحب اور مولانا عبد السلام صاحب سے فرمایا "جاؤ دیکھو، اُس کا کیا حال ہے؟" دونوں صاحبان نے جا کر دیکھا کہ ذکر نفی و اثبات زبان پر جاری تھا، اور جس وقت روح نے قفسِ عمری چھوڑا تو لا الہ الا اللہ کی آواز اور چھپتے سے سنائی دی، راوی واقعہ نے مزید یہ بھی بتایا کہ ذکر نفی و اثبات میں جب لا الہ الا اللہ اُس کی زبان سے نکلا کرتا تھا تو درودِ یواریل جایا کرتے تھے۔

پیشین گوئیاں | اللہ تعالیٰ اہل کمال کو ایک نورِ باطن بھی عطا فرماتے ہیں جس سے اُن کو آنے والے واقعات کے متعلق کشف ہو جاتا ہے، اور جسے وہ بعض اوقات مصلحتاً ظاہر بھی کر دیا کرتے ہیں، البتہ پیرایہ بیان کی تہ کو ہر کوتاہ نظر شخص نہیں پہنچ سکتا، گو اُس وقت سرسری نظر میں یہ باتیں معمولی معلوم ہوتی ہوں مگر بعد میں آنے والے واقعات اُس کا ہوبہو نقشہ کھینچ دیتے ہیں، اور ثابت ہو جاتا ہے کہ جو کچھ کہا گیا تھا وہ بالکل سچی پیشین گوئی تھی، صاحبِ سوانح نے نہ معلوم کتنی پیشین گوئیاں فرمائی ہوں گی، لیکن ہم یہاں آپ کی صرف تین پیشین گوئیاں درج کرتے ہیں۔

۱۔ ایک قاری صاحب کے متعلق پیشگوئی | حضرت کے خواہر زادے قاری نجیب اللہ

صاحب پانی پت میں بہت مشہور قاری تھے، ان کا سلسلہ بیعت حضرت ہی سے قائم تھا، ایک بار یہ ایسے سخت بیمار ہوئے کہ زندگی سے سب کو مایوسی ہو گئی، قاری صاحب نے خود یہ سمجھ لیا تھا کہ چند روز کا مہمان ہوں حضرت ان کی عیادت کو تشریف لے گئے، متعدد خدام بھی ساتھ تھے، قاری صاحب بیماری کے باعث اس قدر نحیف ہو رہے تھے کہ اٹھ بھی نہیں سکتے تھے، مگر حضرت کی تعظیم کے لیے انہوں نے بیٹھنا چاہا، حضرت نے فرمایا "نہیں لیٹے رہو۔" قاری صاحب نے عرض کیا "میرے اوپر کچھ پڑھ کر دم فرما دیجئے۔" حضرت نے دم کیا اور فرمایا "قاری صاحب! آپ بالکل نہ گھبرائیں، ابھی تو اللہ تعالیٰ آپ سے قرآن مجید کی خدمت کا کام اور لے گا۔" چنانچہ اس کے بعد قاری صاحب بالکل تندرست ہو گئے، اور ایک مدت خدمت کلام اللہ میں بسر کی۔

۲۔ مرزا غلام احمد قادیانی کے متعلق پیشگوئی | مرزا غلام احمد قادیانی

دعویٰ نبوت سے پہلے اشاعت اسلام اور ابطال سحیت کا کام بڑے زوروں سے کر رہے تھے، اُس وقت مرزا صاحب کے تبلیغی کاموں کو بالعموم سراہا جاتا تھا، حضرت کو صنف پیری زیادہ ہو گیا تو اکثر کتابیں عم محترم مولانا عبد السلام صاحب سے سنا کرتے تھے، ایک روز مرزا صاحب کی

سب سے پہلی اور مشہور تصنیف بِسْرَاهِیْنِ اَحْمَدَیَّہ مولانا نے حضرت کو سنائی، اس کتاب کے جستہ جستہ مقامات سن کر آپ نے فرمایا کہ ”آگے چل کر یہ شخص نبوت کا دعویٰ کرے گا“ حالانکہ اس وقت تک مرزا صاحب نے دعویٰ نبوت کا اشارہ تک بھی نہیں کیا تھا، لیکن واقعات آئندہ نے حضرت کی یہ پیشین گوئی حرف بجز صحیح ثابت کر دی۔

۳۔ اہل حدیثوں کے متعلق ایک پیش گوئی | حضرت غالی غیر مقلدوں کے غلو پر جب ناراض ہوتے تو یہ فرمایا کرتے تھے کہ ”یہ لوگ عامل بالحدیث ہونے کا کیا دعویٰ کر رہے ہیں، وقت آئیگا کہ ان میں سے کچھ لوگ حدیث ہی کا انکار کر بیٹھیں گے، اور کہیں گے کہ ”حسبنا کتاب اللہ“ چنانچہ حضرت کی وفات سے کچھ دنوں بعد جناب عبد اللہ صاحب جگر الوی نے ایک گروہ بنا لیا جس کا بالکل یہی دعویٰ تھا جو حضرت نے پیشگوئی فرمائی تھی۔

متذکرہ بالا تینوں واقعات میں سے پہلا واقعہ مجھے جناب پیرزادہ فخر الحسن صاحب نے اپنا چشم دید سنایا، اور دوسرے دونوں واقعے مولانا قاری عبد السلام صاحب سے راقم نے متعدد مرتبہ سنے تھے۔

ایک صالحہ بی بی کو بشارت نبوی | ایک عابدہ زاہدہ خاتون جو حضرت مولانا قاضی شہار اللہ صاحب پانی پتی رحمۃ اللہ علیہ کی پوتی تھیں، ان کا واقعہ مجھے حاجی قاری عبد القیوم صاحب پانی پتی نے بھی سنایا، اور

راتم نے اپنی بھوپھی صاحبہ سے بھی سنا تھا کہ یہ بی بی جوانی میں بیوہ ہو گئی تھیں، اور تلاش شیخ کامل کا خیال ہر لمحہ دامنگیر رہتا تھا، انہوں نے ایک رات تہجد کی نماز پڑھ کر اللہ تعالیٰ سے دعا کی، اس کے بعد انہیں کچھ غنودگی کی سی حالت میں ایک بہت نورانی صورت کے بزرگ دکھائے گئے، اور ساتھ ہی آواز آئی کہ "ان سے بیعت ہو جاؤ"۔ بیدار ہوئیں تو سخت حیران تھیں کہ یا اللہ یہ کون بزرگ ہیں؟ اور انہیں کہاں تلاش کروں؟ اسی شش و پنج میں پھر آنکھ لگ گئی، اور اس مرتبہ خواب میں یہ بشارت دی گئی کہ وہ بزرگ مولانا عبد الرحمن صاحب ہیں، اس پر علی الصباح یہ بی بی حضرت کی خدمت میں حاضر ہوئیں، اور درخواست کی کہ مجھے بیعت فرمائیجئے۔ آپ نے فرمایا "اچھا بیعت تو کروں گا، مگر تمہیں کسی مناسب جگہ اپنا نکاح ثانی کر لینا چاہیئے"۔ انہوں نے یہ بات مان لی اور بیعت ہو گئیں۔

حضرت کی خدمت میں دینی استفادے کے لیے جو بی بیوں اکثر آیا کرتی تھیں ان میں ان کا بڑا رتبہ تھا، تجرید و سبوح کی تعلیم بھی پائی تھی۔

بیعت الہی کا ایک واقعہ | بیعت الہی کے واقعات میں سے مندرجہ ذیل واقعہ مجھے بکثرت لوگوں نے بتایا، مگر میں یہاں مولوی حکیم محمد ابراہیم صاحب پانی پتی کی تشریح بلغظہ بیان کرتا ہوں:-

”مسجد جامع پانی پت کی تولیت کا جھگڑا مدتوں سے چلا آتا تھا، آخر کار مسلمانانِ پانی پت کی اکثریت کے حق میں یہ فیصلہ ہو گیا کہ صاحبِ سواخ متولی رہیں گے۔ لیکن چونکہ حضرت بذاتِ خود اس معاملے سے تعلق نہ رکھتے تھے اور مسلمانوں کا باہم الجھنا آپ کو پسند نہ تھا، اس لیے ہائی کورٹ کے فیصلے کے بعد بھی آپ مسجد سالار گنج میں نماز پڑھتے رہے، اور وعظ بھی وہیں ہوتا تھا، کسی کی یہ مجال نہ تھی کہ مرضی کے خلاف زور ڈال سکے، آخر عمائدِ شہر کا ایک گروہ آپ کی خدمت میں آیا، اور بادب یہ مصلحت ظاہر کی کہ حضرت اپنی زندگی میں وہاں عمل دخل فرمائیں، آپ کے بعد بہت دشواریاں پیش آئیں گی۔ آپ کا معمول تھا کہ اگر کوئی کام کرنا نہ ہوتا تو کسی کے دریافت کرنے پر خاموش رہتے، اور اگر کرنے کی مرضی ہوتی تو اتنا فرماتے ”اچھا“۔ چنانچہ عرصہ داشت مذکور سن کر حضرت نے فرمایا ”اچھا“۔ لوگ حضرت کی مرضی پا کر چلے آئے مگر اب تک کسی کو یہ پتہ نہیں تھا کہ آپ کس جمعد کو مسجد جامع میں تشریف لے جائیں گے؟ اس زمانہ میں آپ ضعفِ پیری اور نفرس کے مرض کی وجہ سے باسانی نہیں چل سکتے تھے، ایک جمعد کو غسل وغیرہ سے فارغ ہو کر ڈولی منگائی، جس سے لوگ سمجھے کہ آج ضرور جامع مسجد جائیں گے، یہ خبر شہر میں بجلی کی طرح دوڑ گئی، فریقِ ثانی پوری تیاری کے ساتھ آیا، ان کے پیش امام

جو دیر سے جمعہ پڑھانے کے عادی تھے اس روز وہ بارہ بجے ہی پہنچ گئے، مسجد کھجاکھج بھر رہی تھی، حضرت ڈول سے اتر کر مسجد کے ایک گوشے میں قبلہ رخ دوڑاؤ آ بیٹھے، اتنے جم غفیر کے باوجود مسجد میں بالکل سناٹا تھا، حضرت اول وقت نماز پڑھا کرتے تھے، فریق ثانی کے امام زوال ہوتے ہی منبر پر چڑھنے لگے، اس پر ایک معزز مسلمان نے ان سے کہا کہ ”آپ نیچے اتر آئیں۔“ وہ کچھ کے سننے بغیر منبر پر سے نیچے اتر آئے، اس کے بعد چند عمائد شہر حضرت کے پاس آئے اور عرض کیا کہ ”نماز پڑھانے کی کس کو اجازت دیتے ہیں؟“ اپنے فرمایا کہ فلاں شخص نماز پڑھا دیں۔ نماز ختم ہو چکنے کے بعد حضرت منبر پر تشریف لے گئے، اور وعظ فرمایا۔

مولوی صاحب نے یہ واقعہ بیان کر کے فرمایا کہ ”درحقیقت یہ بیعت الہی تھی کہ حضرت کی کرامت سے کسی کو چوں کرنے کی مجال نہ ہوئی اور مخالفین کے حوصلے پست ہو گئے۔ ولنعلم ما قبل سے
 ہر کہ ترسید از حق، و تقویٰ گزید
 ترسد از وی جن و انس و ہر کہ دید
 فناے جسمی یا فنا فی اللہ | کاملین کے لیے قصے بہت سنئے گئے ہیں کہ خرق عبادت کے طور پر بادی النظر میں جسم ٹکڑے ٹکڑے محسوس ہوتا ہے، صاحب سوانح

کی نسبت ایسی روایتیں لوگوں نے جتنے بہت سنائی ہیں، مگر میں یہاں
صرف ایک واقعہ جو حافظ شریف الدین صاحب نے بروایت مولانا محمد ابراہیم
صاحب کرناالی مجھے سنایا، درج کرتا ہوں:-

مولوی محمد ابراہیم کا بدن کے ٹکڑے الگ الگ دیکھنا | کسی سفر میں مولوی محمد ابراہیم صاحب
حضرت کے ساتھ تھے، تخلیہ کا وقت دیکھ کر آپ ایک حجرے میں تشریف
لے گئے، حجرے کے دونوں کواڑ آگے پیچھے تھے، ایک کواڑ ذرا سا
کھلا رہ گیا، مولوی صاحب جو کسی ضرورت سے ادھر سے گزرے، تو
کواڑ کے پاس حضرت کے جسم کا ایک ٹکڑا کٹا ہوا دیکھا، گھبرا کر جو اندر
جھانکا تو حضرت کے سب اعضاء جسم الگ الگ پڑے دیکھے۔ انکی
سراسیمہ حالت کی آہٹ حضرت نے محسوس کر لی، اور فوراً ہی بالکل ٹھیک
ہو کر باہر آگئے، اور مولوی صاحب سے پوچھا کہ "تم ایسے بدحواس
کیوں ہو؟" یہ نہایت سہمے ہوئے تھے کچھ جواب نہ دیا، اس پر
حضرت نے خود ہی فرمایا "تم نے میری کوئی حالت دیکھی ہو، یا
نہ دیکھی ہو، کم از کم اُسے میری زندگی میں کسی پر ظاہر نہ کرنا، بالخصوص

۱۵۰ یہ ذکر کی وہ حالت ہے جس میں محویت غالب ہو جائے، اسی وجہ سے بزرگوں کے
اعضاء مقلوع پائے گئے، حالانکہ فی الواقع صحیح و سالم ہوتے ہیں، یہ اثر ان اعضاء میں باطنی
ارتباط کے ذریعے کا ہوتا ہے (از ملفوظات حضرت تھانوی نمبر ۶ ص ۲۶ ملفوظات ہفت اختر)

میرے لڑکوں سے قطعاً ذکر نہ ہو، البتہ بعد وفات تمہیں اختیار ہے۔

باطنی بشارت کا عجیب واقعہ | یہ بات بتلائی جا چکی ہے کہ حضرت کو باطنی

احوال کے اخفا کا بہت زیادہ اہتمام رہتا تھا، لیکن اس کے باوجود بعض

باتیں لوگوں پر بلا قصد ظاہر ہو جاتی تھیں، ایک بار مسجد درگاہ قلندر صاحب

کرناں میں آپ وعظ فرما رہے تھے، یکایک ایک نوار شخص جس کے

ہاتھوں میں مہندی لگ رہی تھی، اور سر کے بال بلبلے تھے، نیز ہاتھوں

میں چوڑیاں پہن رکھی تھیں، مجمع کو چیرتا ہوا بے تکلف آگے بڑھا، اور

السلام علیکم کے بعد کہا "لایئ انعام دلوائیے۔" خلافِ عادت

اس کی یہ حرکت حاضرین کو ناگوار گذری، مگر ساتھ ہی اس بات سے

بہت تعجب ہوا کہ حضرت نے وعظ موقوف کر کے اس کا خیر مقدم کیا، اور

بڑی خوشی سے فرمایا "بہت اچھا! جو چاہیں آپ لے لیں۔" انہوں نے

کہا "بس! سواری پیہ دیدیکھے۔" آپ نے مولانا محمد ابراہیم صاحب

کرناںی کو اشارہ فرمایا کہ انہیں فوراً سواری پیہ دیدو، سواری پیہ لے کر یہ صاحب

رخصت ہو گئے، اور حضرت نے وعظ پورا کیا، جب مجلس وعظ ختم ہوئی

تو مولوی صاحب نے تنہائی میں اصل حقیقت دریافت کی، حضرت نے

فرمایا "یہ شخص ابدال تھے اور ایک باطنی بشارت دینے آئے تھے۔"

مولوی صاحب نے فرمایا "اب ان سے کہاں ملیں؟" حضرت نے

فرمایا۔ "وہ تو اب پانچ سو کوس کے فاصلے پر پہنچ گئے، تم ان سے کس طرح مل سکتے ہو؟"

یہ قصہ مجھ سے سید ایوب علی صاحب پانی پتی اور حافظ شریف الدین صاحب نے روایت مولانا محمد ابراہیم صاحب موصوف بیان کیا۔

امداد غیبی کی عجیب کرامتیں | سلف صالحین کی بیشمار ایسی حکایتیں کتابوں

میں لکھی ہیں کہ تنگی اور ضرورت کے موقعوں پر بطور خرق عادت امداد غیبی

ہوتی، اور اولیاء اللہ کی ایسی کرامتوں کا حق ہونا اعتقادی مسئلہ ہے،

صاحب سوانح کے متعلق بھی بہت سے ایسے واقعات ملتے ہیں، مگر یہاں ہم

ان میں سے صرف چند کا ذکر کریں گے:-

۱۔ رات کے وقت بن ددن جنگل میں کھانا پہنچنا | مولانا محمد ابراہیم صاحب کرنالی نے

تحریر کیا ہے کہ ایک دفعہ ہمیں پوس اور کانپوس کے درمیان

کسی آبادی کا قصد تھا، حضرت دو خادموں کو ساتھ لے کر پہلی میں

سوار ہوئے، راستہ دشوار گزار اور نہایت کٹھن تھا، گاڑی کے بیل

تھک کر چور ہو گئے، آپ نے فرمایا "بے زبان جانوروں کی تکلیف

ہم سے نہیں دیکھی جاتی، بیلوں کو کھول دو، اور اچھی طرح سستا لینے

دو۔" گاڑی بان نے عرض کیا "رات کا غیر وقت ہو گیا، اور یہاں سے

چار میل کے فاصلے پر چاروں طرف آبادی کا نام و نشان نہیں، اس

خوناک جنگل میں تو دن کا سفر بھی خطرے سے خالی نہیں، پھر سہارے پاس زادراہ بھی نہیں ہے کہ اپنا اور بیلوں کا پیٹ بھر سکیں۔

مگر حضرت نے نہ مانا اور فرمایا "اللہ تعالیٰ بہتر کرے گا" آخر وہیں ٹھہر گئے، نمازِ عشا کے قریب جنگل سے روشنی نمودار ہوئی، اور تین شخص آتے دکھائی دیے، ایک شخص لالٹین لیے ہوئے تھا اور دوسرے کے سر پر گرم گرم پلاؤ کی تغاری بھری ہوئی، اور کچھ روٹیاں و سالن یہ سب چیزیں رکھی تھیں، اور تیسرا شخص بیلوں کے لیے گھانسن دانہ لیے ہوئے تھا، تمام سامان حوالے کر کے یہ تینوں شخص فوراً واپس لوٹ گئے، اب گاڑیوں کے تعجب کی کوئی حد نہ تھی کہ اس لوق و دوق صحرا میں یہ سامان لانے والے کون تھے؟ حضرت نے اُس کو یہ گفتگو کرنے سے منع فرما دیا، اور ارشاد ہوا کہ تمہیں اس سے کیا غرض کہ یہ کھانا کہاں سے آیا؟ اللہ تعالیٰ نے بھیجا ہے، کھاؤ۔

۳۔ بت خانہ میں ایک رات | قاری ابو محمد محی الاسلام صاحب پانی پتی نے حضرت کے بڑے صاحبزادے قاری محمد حسن صاحب سے یہ عجیب واقعہ سنا کہ حضرت بہلی میں سوار کہیں تشریف لے جا رہے تھے، قاری صاحب موصوف اور ایک دوسرے صاحب بھی ہمراہ ہو گئے، کہ اتنے میں رات ہو گئی، اور ساتھ ہی زور کی بارش ہونے لگی

منزل ابھی دور تھی، حضرت نے فرمایا "یہیں ٹھہر جاؤ۔" پاس ہی ایک بت خانہ نظر آیا، فرمایا "اسی میں چلے چلو، بارش سے بچاؤ ہو جائے گا۔" دونوں ہمراہیوں پر بھوک کا غلبہ تھا، مگر کھانا یہاں کہاں تھا، بت خانہ کے کواڑ اندر سے بند کر لیے گئے، ایک طرف کو حضرت لیٹ گئے، اور دوسری طرف یہ دونوں لیٹے ہوئے چپکے چپکے باتیں کرنے لگے کہ بھوک کا کیا علاج کریں؟ کہ اتنے میں کسی شخص نے باہر سے دروازہ کھٹکھٹایا، اتویہ دونوں بہت گھبرائے، اور خیال کرنے لگے کہ یقیناً پجاری ہوگا اور آج خوب خبر لے گا، دیکھو کیسی گڈ ہے انہوں نے دروازہ کھولنے میں کچھ تامل کیا، مگر حضرت نے فرمایا کہ "بالکل بے کھٹکے رہو، اور کواڑ کھول کیوں نہیں دیتے؟" حکم کی تعمیل میں کواڑ کھولے تو ایک شخص گرم گرم پوریاں اور حلوا لایا اور کہنے لگا "یہ لیجئے اور سب کھائیے، مجھے ابھی ابھی کسی نے خواب میں بتایا کہ بت خانہ کے مہمانوں کی مہاسات کرو۔" اسی لیے فوراً یہ کھانا تیار کر کے لایا ہوں۔" چنانچہ وہ کھانا لے کر سب نے بڑے مزے سے کھایا۔

۳۔ غیب سے کھانا مہیا ہو جانا | حافظ شریف الدین صاحب نوار نے

اپنا چشم دید واقعہ مجھے یہ سنایا کہ ایک روز گھر کے سب افراد کسی تقریب

میں چلے گئے تھے، اور صرف چھوٹی ممانی صاحبہ (والدہ راقم) حضرت کی خدمت کے لیے رہ گئی تھیں، آپ باہر سے تشریف لائے اور والان میں لیٹ جانے کے بعد ممانی کو بلایا اور فرمانے لگے کہ ایک مسافر آگیا ہے اگر کچھ کھانا رکھا ہو تو لے آؤ، تاکہ شریف الدین کے ہاتھ مسجد میں بھجوادوں۔ انہوں نے عرض کیا کہ "سارے گھر کا کھانا تو قریب سے آئیگا، صرف آپ کے لیے کھانا تیار ہوا ہے، اس سے زائد بالکل نہیں" (ضعیفی کی وجہ سے نرم گدی ملی روٹیاں آپ کے لیے پکا کر پانی میں بھگو دیا تھیں، اور پھر ان کو چھڑ لیا جاتا تھا، اور سالن بھی بالکل علیحدہ تیار ہوتا تھا) آپ نے فرمایا "اندر جا کر دیکھو! شاید تم رکھ کر بھول گئی ہو۔" انہوں نے دوبارہ عرض کیا "میں پورے یقین سے کہتی ہوں کہ کھانا موجود نہیں ہے، فرمایا "تم برتنوں کو کھول کر تلاش تو کرو، تمہیں کچھ یاد نہیں رہا۔" میں نے ممانی صاحبہ سے علیحدہ ہو کر کہا کہ "آپ ان کا کہنا کیوں نہیں کر دیتیں؟" وہ بولیں "خدا جانے آج کیا ارشاد فرما رہے ہیں؟ مجھے خوب معلوم ہے کہ کھانا موجود نہیں ہے۔" مگر میرے اصرار پر وہ اندر تشریف لے گئیں وہی برتن جن کے خالی ہونے کا انہیں یقین تھا، کھول کر دیکھے تو گرم گرم روٹیاں اور عمدہ سالن نکل آیا، سخت حیران ہوئیں کہ یہ کھانا کہاں سے آیا؟ اور اسے اٹھا کر حضرت کے پاس لائیں، فرمایا "میں نے کہا نہیں تھا کہ

کھانا ضرور ہوگا، دیکھو تمہیں خیال نہیں رہا تھا، نکل آیا یا نہیں؟ پھر وہ کھانا آپ نے میرے ہاتھ مسافر کو بھجوا دیا۔

۴ سخت گری میں انھوں نے کھانا جو کاتوں کا پھوپھی صاحبہ مرحومہ اور چند دوسری بی بیوں نے زاقم سے بیان کیا کہ مولانا عبد السلام صاحب مرحوم کی شادی کا کھانا آپ نے نئے مکان میں کیا تھا، جون کا مہینہ تھا اور سخت گرمی پڑی تھی، جب تقریب سے فراغت ہو گئی تو یہ مکان بند کر دیا گیا، کیونکہ رہائشی مکان دوسرا تھا، اتفاق سے حضرت نے ایک تہہ خمیری روٹیوں کی اور ایک بادیہ قورمہ کا کسی بڑے طاق میں رکھ دیا تھا، وہاں سے پھر اٹھانا یاد نہیں رہا، آٹھ دس دن بعد مکان پھر کھلا تو وہ کھانا بچھبھیسیا تازہ اور نفیس ملا، سارے محلے میں اس کا بہت چرچا ہوا، اور تھوڑا تھوڑا سب نے تبرکاً منگا کر کھایا۔

تصرف کا حیرت انگیز واقعہ | مولوی سید ابن حسن صاحب باشندہ ہاپور نے خود اپنا قصہ سنایا کہ "میں زمانہ طالب علمی میں کھانا حضرت کے ہاں کھایا کرتا تھا، جب میں حضرت سے علوم دینیات کی تکمیل کر کے وطن واپس جانے لگا، تو میں نے فرط محبت سے حضرت کے دونوں پاؤں پکڑ لیے اور عرض کیا کہ اب مجھے بیعت بھی فرمائیے۔" فرمایا "چھوڑو، یہ کیا کرتے ہو، جلدی ٹھیک نہیں، اس وقت تو تم جاؤ، پھر جی چاہے تو کبھی آجانا۔" میں

مصافحہ کر کے سٹیش پانی پت پر آگیا، ٹکٹ لیتے ہی گاڑی آگئی، درجہ میں بیٹھنے کے بعد مجھے یاد آیا کہ حضرت کے گھر سے اطلاع آئی تھی مگر میں چلتے وقت کھانا لینا بھول گیا، اتنے میں گاڑی نے سیٹی دی مگر گاڑی نہ چلی، ڈرائیور نے ہر چند کوشش کی لیکن بیسویں سٹیشن کے تمام ملازم گھبراتے ہوئے ادھر ادھر دوڑنے لگے، تھوڑی دیر بعد حضرت کا آدی کھانا لیکر آیا اور کہا کہ تم یہ بھول آئے تھے حضرت نے بھجوا دیا ہے، اسی وقت فوراً گاڑی چل پڑی۔

تصرف کا دوسرا واقعہ | ایک مرتبہ کچھ چور رات گئے مکان میں گھس آئے، آپ بالا خانہ پر آرام فرما رہے تھے، چور جب گھر کا سارا سامان سمیٹ کر باہر نکلنے لگے تو راستہ بھول گئے، سخت کوشش کی مگر نکل نہ سکے، آخر بے بس ہو کر اوپر حضرت کی خدمت میں پہنچے، اور ہاتھ جوڑ کر معافی مانگی، جب مخلصی ہوئی۔

خاتمہ باب | اس باب میں جتنے واقعات بیان ہوئے، ان سے حصہ سوانح کے خواص، کثوف، کرامات اور تصرفات باطنی پر ہم نے ایک حد تک روشنی ڈالنے کی کوشش کی ہے، اس کے بعد اب ہم آپ کے سوانح حیات کے ایک بہت ضروری حصہ (یعنی اخلاق و شمائل) پر بحث کریں گے، یہ حصہ عوام و خواص کے لیے بیکر سود مند اور قابل تقلید ہے، امید ہے کہ ناظرین کرام بنظر امان اس حصہ کا مطالعہ فرمائیں گے، ساری کتاب کا سفر اور عطر یہی حصہ ہے +

باب چہارم اخلاق و شمائل

وہ حقیقی شے جو انسان کو اپنے بنی نوع میں ممتاز بنا دیتی ہے، وہ اُس کے عمدہ اخلاق اور بچختہ خصائل ہی ہیں، کیونکہ انسان کے علاوہ سب مخلوقات کو تم خاص ہی قسم کے افعال و عادات پر مجبور پاؤ گے، مثلاً جانوروں کی طبعی عادتوں اور پھل پھولوں کے فطری خواص میں ذرہ برابر فرق نہیں پایا جاتا، بلکہ مبداء فیاض نے جس قسم کا رنگ و بو اور ذائقہ انہیں ودیعت کر دیا، یا حیوانات کے حرکات و افعال جس فطری نظام پر مقرر ہو چکے، وہ نظام اسی طرح قائم رہے گا، اور اُس میں تم ادنیٰ قسم کا تغیر بھی محسوس نہیں کرو گے، برخلاف اس کے انسان کسی خاص قسم کے اخلاق و عادات سرزد کرنے پر مجبور نہیں کیا گیا، وہ متضاد اخلاق کا صدور اپنی مرضی سے کر سکتا ہے، اس لیے اُس کا کمال یہی ہونا چاہیے کہ جو اعلیٰ اخلاق و عادات وہ اختیار کرے، بختگی اور استقلال کے ساتھ انکو ایسا نبھائے کہ لوگ یہ یقین کر لیں کہ وہ کبھی اس کے خلاف کر ہی نہیں سکتا، اور یہ عادت اُس کی طبیعتِ ثانیہ بن گئی ہے، صاحبِ سوانح نے

جن پختہ اخلاق اور جن پسندیدہ خصائل کا نمونہ چھوڑا ہے، ان کی ایک بلکی سی جھلک یہاں دکھائی جاتی ہے :-

دن رات کے معمولات | اخلاق و عادات کا تذکرہ کرنے سے پہلے ہم

یہاں حضرت کے روزانہ مشاغل اور دن رات کے معمولات کا مختصر سا بیان کرتے ہیں، ان مشاغل کی تفصیل سے معلوم ہو گا کہ آپ کی زندگی کس قدر مشغول تھی، اور آپ فریضہ دینیہ کی ادائیگی میں کس قدر منہمک و مصروف رہتے تھے

۱۔ **تہجد و ذکر و مشغل کی باقاعدگی** | اسی رات کو اٹھ کر نماز تہجد و ذکر و مشغل میں

نماز فجر سے پہلے تک مصروف رہتے، البتہ سردی کے ایام میں جب راتیں لمبی ہوتیں تو صبح صادق سے قبل ایک گھنٹہ قرأتِ سبوح کا سبق بھی پڑھایا کرتے تھے

۲۔ **فجر سے ظہر تک** | نماز فجر کے لیے مسجد میں جاتے، فراغت نماز کے بعد گھر

واپس آتے تو صندوقچہ منگوا کر اول چند پیسے خیرات کرتے، اس کے بعد روزانہ اخراجات کا جو کچھ تخمینہ ہوتا، وہ رقم اسی وقت دیکر فارغ ہو جاتے، تاکہ علمی و عملی مشاغل میں بار بار توجہ نہ بٹے، گھر والے بھی اس بات کا خاص اہتمام رکھتے تھے، پونے دس بجے تک درس و تدریس حدیث اور افادہ خاک کا سلسلہ جاری رہتا، جاڑے گرمی دن کا کھانا صبح دس بجے کھاتے،

۳۔ ظہر سے عصر تک | دوپہر کا کھانا کھا کر آرام فرماتے، اور دن ڈھلتے ہی اٹھ جاتے، اور نمازِ ظہر مسجد میں جا کر اول وقت ادا فرماتے، نماز کا وقت ہمیشہ سائے کی شناخت سے مقرر ہوتا تھا، اگر وقت مقررہ کچھ آگے نکل جاتا اور نمازی انتظار کرتے تو ناراض ہو کر فرماتے کہ "کیا عبدالرحمن کی نماز پڑھتے ہو؟"

نمازِ ظہر کے بعد عصر تک کا وقت فتاویٰ اور مسائل کیلئے مخصوص تھا، اطرافِ ہندوستان کے اہم اور معرکہ الآراء مسائل کے جوابات جب تک طاقت یہی خود لکھتے رہے، اور جب قوت نے جواب دے دیا تو خدام و تلامذہ سے خود بول کر لکھواتے تھے۔

۴۔ عصر سے مغرب تک | اس کے بعد نمازِ عصر کے لیے مسجد میں تشریف لے جاتے، اور نماز سے فراغت کے بعد سید جمع الجمع کا سبق مغرب تک پڑھاتے۔

۵۔ مغرب سے عشاء تک | مغرب بڑھ کر عشاء تک بھی مسجد ہی میں رہتے یہ وقت مشقِ تجوید کی تعلیم کا بھی تھا، اور نرائین کے استفادہ عام کا بھی۔
۶۔ عشاء کے بعد | نمازِ عشاء پڑھ کر مکانِ تشریف لے جاتے تھے، اور کھانا تناول کر کے سو جاتے تھے۔

تہائی کے اوقات | کسی دینی ضرورت کے لیے با زیارت کے واسطے

صرف اوقات میں کوئی شخص آجاتا تو بالاخانہ پر چلا جاتا، اور کام کے بعد فوراً واپس آجاتا تھا، چنانچہ عورتیں اور مرد روزانہ سجد کرتے، اور فیضیاب ہوتے تھے، لوگ مزاج اور طبیعت سے اتنے واقف ہو گئے تھے کہ کام اور مزاج پر سی کے بعد بالکل نہ ٹھہرتے تھے، نشست گاہ کے قریب ایک الگنی پر پردہ پڑا رہتا تھا، مستورات دوسری جانب سے آجاتیں، اور جو کچھ پوچھنا ہوتا، پوچھ کر واپس چلی جاتی تھیں۔

جمعہ کا وعظ | جمعہ کو بعد نماز جمعہ وعظ ضرور فرماتے، جو بغیر سخت مجبوری کے کبھی ناغہ نہ ہوتا تھا، وعظ میں درس قرآن مسلسل ہوتا تھا، جمعہ کے علاوہ بھی شدید اصرار پر وعظ فرما دیا کرتے تھے۔

منگل کو تعلیم دیتے | حضرت نے تعلیم کے متعلق ایک یہ قاعدہ مقرر کر رکھا تھا کہ منگل کے روز آپ طلباء کو سبق نہیں پڑھایا کرتے تھے۔

اعزہ واجاب سے ملاقات کے اوقات | آپ کا اصول تھا کہ گرمی کے ایام میں صبح سات بجے اور جاڑے کے دنوں میں نو بجے اپنے اعزہ واجاب سے ملاقات کے لیے تشریف لے جاتے تھے۔

کسی کے مکان پر پہنچ کر باہری سلام علیکم فرماتے | ملاقات کے لیے گھر سے نکلتے تو جس طرف کا رخ ہوتا، اور ادھر جو مکان سے پہلے پڑتا اس کے دروازہ پر دستک دیتے، اندر سے کوئی پوچھتا تو فرماتے "عبدالرحمن! السلام علیکم"

اگر وہ لوگ سمجھ جاتے تو انڈر بلا لیتے تھے۔

کسی ہاں ملاقات کو جاتے تو زبان نہ ٹھیرنے | جب آپ ملاقات کے لیے اپنے کسی عزیز

کے ہاں جاتے تو جس بی بی کو کوئی دینی مسئلہ پوچھنا ہوتا، وہ دریافت کر لیتیں، ورنہ آپ کی عادت تھی کہ دریافت خیریت کے بعد کسی کے ہاں زیادہ دیر نہیں ٹھیرتے تھے۔

بغیر اذان کسی کے مکان میں داخل نہ ہونے | اگر کسی کے ہاں جاتے تو پہلی آواز اگر گھر والا

نہ سنتا، تو دوسری آواز دیتے، دوسری بھی نہ سنتا تو تیسری دیتے، پھر بھی کچھ جواب نہ آتا تو فوراً واپس ہو جاتے۔ غرض بغیر اذان کے ہرگز کسی کے مکان میں داخل نہ ہوتے۔

کسی کا ساتھ چلنا ناگوار تھا | مخدوم زادوں کے محلے میں مسافت زیادہ پڑتی

اور راستہ چلنے والے ادباً پیچھے چلتے تو آپ کھٹ ہو جاتے اور فرماتے "اگر تمہیں میرے ساتھ کچھ کام نہیں ہے تو آگے چلے جاؤ، یا پیچھے ہو لو، مجھے اپنے پیچھے پیچھے لوگوں کو لے چلنا بہت برا معلوم ہوتا ہے، کیونکہ یہ تکبرانہ شیوہ ہے۔"

مزاج میں تکبر نہ تھا | آپ کے مزاج میں تکبر، خود پسندی، اور غرور بالکل

نہ تھا، نہایت سادہ مزاج واقع ہوئے تھے، کسی کو پیغام بھیجتے تو فرماتے "ان سے کہنا کہ عبد الرحمن نے یہ کہا ہے۔"

طیۃ | حسبِ تحریر قاری محی الاسلام صاحبِ میانہ جسم و قامت تھے،
 سرخ و سفید، وجہہ و خوبصورت، ذی وقار و صاحبِ تمکنت تھے، آپکی
 آنکھوں سے نورانی شعاعیں نکلتی تھیں، مجلسِ وعظ میں کسی کی مجال نہ تھی
 کہ آپ سے آنکھیں چار کر سکے، خوشنما اور دلفریب چہرے سے ہیبت
 الہی برستی تھی، ہر شخص کا جی چاہتا کہ رخِ انور کی بار بار زیارت کرے
 مگر خوفِ دوبارہ نظر ڈالنے کی اجازت نہ دیتا تھا، رعب اور دبدبہ
 بادشاہوں سے بھی زیادہ تھا، پیشانی پر سجدے کا سفید نشان تھا جو
 اندھیرے میں چمکا کرتا تھا۔

لباس | لباسِ سادہ، سفید، صاف ستھرا، عام مسلمانوں جیسا
 پہنتے تھے، جُپٹہ، دستار، تسبیح و مصلیٰ، یہ چیزیں ساتھ نہ ہوتیں،
 انگرکھا، کھلے پانچوں کا پاچارہ، دوپلی ٹوپی، اور ایک نیلی لنگی پوشاک
 کے لوازم تھے، جاڑے میں گھٹنوں سے اونچی روئی کی چھینٹ دار
 کمری ہوتی تھی، اور اس پر انگشتی ننگیوں کا سبز کاہی انگرکھا، پھر
 نیلی لنگی، یہ لباس جسمِ مبارک پر بہت بھلا لگتا تھا، جمعہ و عیدین میں
 عمامہ باندھتے تھے۔

نائش کے نہایت متفرق تھے | نمود و شہرت کی چیزوں سے طبیعت نفور
 تھی ایک دفعہ مچھلی شہس کو گھوڑا گاڑی میں بیٹھے تشریف

لے جا رہے تھے، راستہ میں کسی تحصیل یا کوٹوالی کے پاس سے سواری گزری
متبرک اور نورانی صورت دیکھ کر ایک شخص دوڑ کر آیا، اور پوچھنے لگا کہ
”یہ کون بزرگ ہیں؟“ بڑے صاحبزادے قازی محمد حسن صاحب
ساتھ تھے، انہوں نے کہا ”مولانا عبد الرحمن صاحب“ وہ بولا
”کیا پانی پت والے؟“ قاری صاحب ابھی ہاں بھی کہنے نہ پائے
تھے کہ آپ نے زور کی گھنٹی ماری اور گاڑی بان کو ارشاد ہوا کہ ”یہاں سے
جلدی گاڑی نکالو۔“

اجلاس ندوۃ العلماء میں شرکت نہیں فرمائی | بروایت نواب صدیر یار جنگ بہادر

جب کانپور میں ندوۃ العلماء کا پہلا اجلاس منعقد ہوا، تو
اس میں حضرت کو بھی بڑے اصرار سے مدعو کیا گیا، مگر آپ نے شرکت
فضول سمجھی، اور جواب تک نہیں دیا، دوسرے سال روئیداد سال
ما سبق بھی خدمت میں بھیجی گئی اور یہ استدعا ہوئی کہ اگر خود تشریف لانا منظور
نہیں تو مولانا عبد السلام صاحب کو اجازت دے دیدیجئے، حضرت نے
فرمایا ”میرے نزدیک ندوۃ میں شرکت کا کچھ فائدہ نہیں، اور
میں روئیداد بھی نہیں سنتا۔“ اس پر مولانا عبد السلام صاحب کے
عرض کیا ”اس میں مولوی صیب الرحمن صاحب کی تقریر بھی ہے۔“ تو
فرمایا ”اچھا وہ سننا، کیونکہ وہ مجھ اور شخص میں۔“ یہ تقریر سن کر

آپ نے مولوی صاحب کو شرکتِ اجلاس کی اجازت دیدی۔
 خلافتِ شریعت کاموں سے نفرت تھی | آپ کو خلافتِ شریعت اور سنت کے
 برخلاف کاموں کو دیکھنے کی تاب نہ تھی، اور نہ سلفِ صالحین کے مسلک
 کے سوا کوئی اور طریقہ پسند تھا، جب کبھی آپ کے سامنے کوئی ایسا
 واقعہ ہوتا تو مزاج برہم ہو جاتا تھا۔

بزرگانِ دین کی بے توقیری کرنا یا بے ناراض ہونے | تلامذہ یا اعوانہ میں سے اگر کوئی شخص
 کسی ایسے آدمی سے ملتا جو ائمہ یا بزرگانِ دین کی وقعت و حرمت نہ کرتا
 تو آپ اس شخص سے ناراض ہو جاتے تھے۔

لوگ آپکی صحبت میں مؤدب بیٹھتے | مجلس میں حضرت کے سامنے لوگ نہایت مؤدب
 بیٹھتے تھے، اور یکایک گفتگو کی بہت بڑے سے بڑے آدمی کو بھی نہ ہوتی
 تھی، حالانکہ حضرت کی ہر ادا اور فعل سے مسکنت ٹپکتی تھی۔

تواضع اور خاکساری | بات چیت، چال ڈھال اور لباس، غرض آپکی ہر چیز میں
 تواضع کا اثر تھا، تمکنت نام کو نہ تھی، شانِ محبوبیت نے اپنے پرانے
 سب کو گرویدہ بنا لیا تھا۔ فاعتبروا یا اولی الابصار

غزیا اور ساکین سے محبت | صاحبِ سوانح کو ساکین اور غزیا سے بہت محبت
 تھی اور متکبرین کو غزیا نوازی کا طریقہ اپنے عمل سے جلاتے تھے، مثلاً ہم
 یہاں چند واقعات پیش کرتے ہیں :-

۱۔ ایک مسلم بھنگی کے ساتھ برتاؤ | خواجہ محمد صادق صاحب پانی پتی نے خود اپنا

چشم دیدہ واقعہ بیان کیا کہ حضرت کے ہاتھ پر ایک حلال خور نے مذہب اسلام قبول کیا، آپ نے اُس کا اسلامی نام عبد اللہ رکھ دیا تھا، یہ شخص اسلام لانے کے بعد بھی پاک و صاف اور اجلا نہیں رہتا تھا، اس لئے محلے کے شرفاء اُس کی میلی کچیلی حالت سے گھن کھا کر مسجد کے لوٹے چھپا دیا کرتے تھے، تاکہ یہ شخص انہیں ہاتھ نہ لگا سکے، آپ نے یہ بات محسوس کر کے ایک دن سب محلے والوں کی موجودگی میں عبد اللہ کو بلایا اور فرمایا "میاں عبد اللہ! کوئیں سے تازہ پانی کا ایک لوٹا بھر لاؤ۔" میاں عبد اللہ لوٹا بھر لائے اور آپ نے اُس سے وضو کیا، اس کے بعد ایک روز مغرب کے وقت فرمایا "میاں عبد اللہ! ذرا سا پانی مجھے پلانا۔" وہ انگلیاں ڈبو تا ہوا ایک پیالہ بھر لایا، فرمایا "یہ تو زیادہ ہے، اس میں سے کچھ تم پی لو، باقی مجھے دیدو، وہ بے تامل پی گیا، اور اُس کا بچا ہوا آپ نے پی لیا۔"

اگرچہ اس قصہ میں آپ نے زبان سے کسی کو کچھ نہیں فرمایا، مگر آپ کے طرز عمل کو دیکھ کر سب حاضرین اور اہل محلہ نے ندامت اور شرم سے گردنیں جھکا لیں۔

۲۔ ایک کھار کی مزاج برسی کو تشریف لے گئے | حکیم امین اللہ صاحب نے اپنا

چشمِ زید واقعہ بیان کیا کہ محلہ مخدوم زادگان میں اللہ بخش کھار رہتا تھا، وہ ایک مرتبہ سخت بیمار ہو گیا، اُس کی حالت سن کر آپ عیادت کے لیے تشریف لے گئے، اُس وقت آپ کے ساتھ محلے کے ذمی اثر شرفار اور باوقار علماء کی ایک جماعت تھی، اللہ بخش کا مکان نہایت تنگ اور ایسی جگہ تھا جس کے راستے میں گندہ پانی اور کچھ پڑھتا تھا، حضرت نے ساتھیوں سے فرمایا کہ "آپ سب صاحبان یہیں ٹھہریں، میں اللہ بخش کی طبیعت پوچھنے اُس کے ہاں جاتا ہوں۔" چنانچہ آپ تنہا اُس کے گھر تشریف لے گئے اور پوچھا "میاں اللہ بخش کیسے ہو؟" اُس نے پہچان کر عرض کیا "جی حضرت! اب تک تو بیمار تھا، لیکن اب آپ کے تشریف لانے سے اچھا ہو گیا ہوں۔" کچھ دیر اُس کی دلجوئی کر کے آپ باہر تشریف لائے ہی تھے کہ اللہ بخش کا انتقال ہو گیا۔

۳۔ کھیر میں کافور کا لطیفہ | ایک بار کسی دیہاتی مسلمان نے بڑے شوق و محبت

سے حضرت کی دعوت کی، اور کھیر جو آپ کے لیے پکائی، اُس میں بجائے کیوڑے کے کافور ڈال دیا، گویا اپنی دانست میں یہ بڑا تکلف کیا تھا، مولانا عبد السلام صاحب صاحبزادے بھی ہمراہ تھے، آپ نے اُن کو بے رغبتی سے کھاتے دیکھ کر اشارۃً تنبیہ فرمائی، اور خود اُس کا جی خوش کرنے کے لیے بظاہر مزے لے لے کر کھاتے رہے، اور مولانا کو بعد میں

تہنائی ہونے پر بہت سرزنش کی کہ مسلمان کی محبت کا یہی جملہ ہے جو تم نے دیا؟ اُس نے تو سادگی و لاعلمی میں ازراہ تواضع یہ تکلف کیا تھا، مگر تمہارے اتنے مزاج بگڑے کہ ذرا ضبط سے کام نہ لے سکے۔

درحقیقت یہ کمال حضرت ہی میں دیکھا گیا ہے کہ نہایت لطیف طبع اور نازک مزاج ہونے کے باوجود آپ کو اپنی طبیعت پر زبردست اور پورا قابو حاصل تھا۔

۴۔ مزید کے مقابلہ میں سوز شخص کی طہنہ داری نہ کرنے | ایک مدرس حضرت کی سجد میں بچوں کو

قرآن مجید پڑھایا کرتا تھا، محلے کے ایک سوز شخص اُس سے کسی بات پر بہت ناراض ہو گئے، اور اُسے بہت تنگ کرنے لگے، مدرس بچارہ بہت پریشان ہوا کہ کیا کروں؟ آخر حضرت کے سوا اُس کو کوئی اور ملجا و ماویٰ نظر نہ آیا، ساری کیفیت اُس نے ایک روز آپ کی خدمت میں عرض کی آپ کی عادت تھی کہ ناحق ہرگز کسی کی طہنہ داری نہ کرتے، خواہ وہ کتنا ہی بااقتدار یا قویٰ عزیز ہوتا، خیر مدرس کا حال سن کر آپ خاموش ہو گئے مگر جب عصر کی نماز میں وہ مقتدر شخص آئے تو بہت سختی سے ان سے فرمایا کہ "تم مکتب میں کسی کو جھنے نہیں دیتے۔ یہ نہایت واہیات بات ہے انہوں نے عرض کیا کہ "یہ مدرس قرآن مجید ٹھیک نہیں پڑھتا" اس پر آپ نے مدرس کی طرف مخاطب ہو کر زہری سے فرمایا "بھئی تم میرے پاس

آجایا کرو، تمہاری تجوید ٹھیک ہو جائے گی۔"

۵۔ معمولی آدمیوں کے پیچھے نماز پڑھ لیتے | متکبر لوگوں کی عادت ہوتی ہے کہ وہ عام

لوگوں کو بہت حقیر سمجھتے اور ان کے پیچھے نماز پڑھنے کو اپنی ہمتک جانتے

ہیں، لیکن آپ امام القرار و العلماء ہونے کے باوجود بہت معمولی آدمیوں

کے پیچھے نماز ادا کر لیا کرتے تھے، اپنی سجد میں جہاں آپ کا خود نماز

پڑھانے کا معمول تھا، حضرت کبھی کبھی نہایت معمولی آدمیوں کو بلا عذر

آگے کر دیتے تھے، ایک دفعہ رات قوم کے ایک شخص عبد اللہ نامی

کو نماز پڑھانے کے لیے آگے کر دیا، حالانکہ یہ شخص کچھ زیادہ پڑھا لکھا

نہیں تھا، اسی طرح ایک حافظ جو عہد غلط پڑھتا تھا، اور تجوید کی

اُسے ہوا بھی نہیں لگی تھی، ایک بار اُس کی اقتدار میں نماز ادا کی۔

آپ کی اس عادت سے عام لوگ بھی واقف ہو گئے تھے، لہذا

فرمانے کے بعد کسی کو مجال انکار نہ ہوتی تھی۔

۶۔ ادنیٰ درجے کے آدمیوں کی درخواست بھی رد نہ فرماتے | رسالہ فناء النفوس صفحہ ۲۱

مطبوعہ اشرف المطابع تھانہ بھون میں راقم نے حضرت مولانا تھانوی

مذہب کا یہ ارشاد لکھا دیکھا ہے :-

"نتیجی اولیاء اللہ کی حالت کو ہر شخص نہیں پاسکتا، مبتدیوں اور

اور عوام کے مشابہ حال ہوتا ہے، برخلاف اس کے متوسط درجے کے مونیوں کے

کفار بھی بہت ڈرتے ہیں کہ یہ اوتار ہیں، کیونکہ ان کے نزدیک جس شخص سے بھی کچھ خلاف عادت افعال سرزد ہوں وہی بہت بڑا صاحب کمال ہے، اسی لیے انبیاء علیہم السلام کو انہوں نے بازار میں پھرتے دیکھا تو ان کو اپنے اوپر قیاس کرنے لگے، ہاں بچانے والا جانتا ہے کہ اس میں اور دوسروں میں کیا فرق ہے، دوسرے بازار کے اندر ہیں اور اس کے اندر سارا بازار بلکہ تمام عالم ہے، اور ان کے اس خیالِ فاسد کی ایسی مثال سمجھتا ہے جیسے ایک گنوار نے حضرت قاری عبد الرحمن صاحب پلنی پتی رحمۃ اللہ علیہ سے قرآن مجید سنانے کی درخواست کی، حضرت نے سنا دیا، تو وہ کیا کہتا ہے کہ

”جیسا میں پڑھوں ہوں ویسا ہی توں پڑھے ہے، میں مردانی بولی

میں پڑھوں ہوں، توں جنانی (زنانی) بولی میں پڑھے ہے۔“

اس نے حضرت کے علم تجوید کی یہ قدر کی، انتہی بلفظہ

راقم کے نزدیک اس واقعے سے حضرت کا فائت درجہ اخلاص ثابت ہوا کہ مزاجِ خلافِ ہونے کے باوجود جہلا تک کی خواہش کو رو نہ فرماتے تھے۔

دوسرے کے وقت کا خیال رکھنے | کاروباری لوگوں اور اہل حرفہ کے ہاں

آپ کبھی کبھی بعد نماز جمعہ تشریف لے جایا کرتے تھے، وہ لوگ آپ پر

دل و جان سے قربان ہوتے تھے، رخصت ہوتے وقت ادباً ان میں سے کوئی پیچھے آنا چاہتا تو فرماتے "میاں تم کاروباری لوگ ہو، جاؤ اپنے کام میں لگو۔"

اپنا کام خود کرتے | اپنا کام خود کرنے کی عادت آپ میں بدرجہ غایت تھی، ایک بار عصر سے ذرا پہلے ایک چھوٹا سا بستہ جس میں فتادی وغیرہ کاغذات تھے، گھر سے ساتھ لائے، مسجد میں پہنچے تو کسی غریب آدمی نے محبت سے چاہا کہ اتنے آپ مصلے پر پہنچیں، میں بستہ ہاتھ سے لے کر وہاں رکھ دوں مگر حضرت نے نہ مانا، یہ شخص بہت اصرار کے بعد آخر بے بس ہو گیا، اور حضرت بستہ خود ہی لے گئے۔

آپ کی طرز رفتار | بازار یا گلی میں آپ کی طرز رفتار ہمیشہ یہ تھی کہ سڑک کے ایک طرف ہو کر چلتے، اور چلتے وقت ادھر ادھر بالکل نہ دیکھتے بلکہ نگاہ نیچی کیے چلتے، رفتار، گفتار، کردار، غرض آپ کی ہر چیز سے مسکنت اور تواضع ٹپکتی تھی۔

بڑا بننے کی خواہش نہ تھی | جب بہت سے آدمی ساتھ چلتے، اور ان کا علیحدہ کر دینا ممکن نہ ہوتا، جیسے عیدین یا جمعہ کی نماز کے لیے لوگ جاتے تو آپ راہ میں کسی سے آگے رہنا پسند نہ فرماتے۔

ساتھوں کا خیال رکھتے | جب کبھی ایسے موقع آتے اور آپ کو لوگوں کے ساتھ

چلنا پڑتا تو آپ ساتھیوں کی رعایت کر کے چھتری نہ لگاتے۔
 دوسری جگہ امامت نہ کرنے | آپ کا قاعدہ تھا کہ اپنی مسجد کے سوا اگر کسی
 دوسری جگہ نماز کا وقت آجاتا تو اصرار کے باوجود بھی کبھی وہاں امامت
 نہ کرتے۔

سفر میں اپنے قیام کیلئے کسی کو تکلیف نہ دیتے | جب آپ کو کسی دوسرے شہر میں
 جانے کا اتفاق ہوتا تو بالعموم اپنے قیام و طعام کے لیے کسی کو تکلیف نہ
 دیتے اور سمرائے میں اترتے، اُس شہر میں کسی شخص سے ضروری ملاقات
 کرنی ہوتی تو اُس کے پاس تنہا جاتے، ملاقات کے بعد کوئی شدید اصرار
 کرتا تو سمرائے سے سامان اٹھوانے کی اجازت دے دیتے تھے۔

یہ اُس شخص کی تواضع اور مسکنت کا حال آپ نے سنا، جس کی
 زیارت کا شرف حاصل کرنے کے لیے دالیان ملک اُس کی قیامگاہ پر
 حاضر ہوتے تھے، اور معمولی حکام سے لے کر لفٹنٹ گورنر تک نہایت
 ادب سے پیش آتے تھے۔

زبان کا پاس اور معاملے کی صفائی | معاملات اور روزمرہ کی زندگی کے حالات

ایک ایسی کسوٹی ہیں جن سے انسان فوراً پرکھا جاتا ہے۔ باہمی تعلقات
 اور معاشرت پر نظر غائر ڈالو، تمہیں خال خال اشخاص ہی اس معیار کے
 مطابق درست دکھائی دیں گے، لیکن صاحب سوانح نے ایفانہ عمد اور

صدقِ معاملہ کے جو نمونے چھوڑے ہیں، ان سے ناظرین کو معلوم ہوگا کہ اگر آج ہماری زندگیاں اس سانچہ میں ڈھل جائیں تو دیں و دنیا کی بھلائی حاصل ہو سکتی ہے۔ اور باہمی اخوت و بہمدردی کی جو راہیں آپس کی بد معاملگیوں نے ہم پر بند کر دی ہیں وہ کھل سکتی ہیں

۱۔ زمین بے وقت لوگوں سے واپسی کا وعدہ لینے | آپ لوگوں کے اڑے وقت میں

کام آتے تھے، اور ضرورت پر انہیں قرض دے دیا کرتے تھے، لیکن وہ اشخاص بھی ایسے تربیت یافتہ اور معاملے کے صاف ہوتے تھے کہ وعدہ

کا ذرا خلاف نہ ہوتا، ایک صاحب میر قاسم علیؒ جن کو کسی ناگمانی ضرورت کے لیے دو سو روپے کی حاجت تھی، حضرت سے قرض لینے آئے، آپ نے فرمایا "تمہارے موجودہ حالات اتنی بڑی رقم کے تحمل نہیں ہو سکتے۔" انہوں نے عرض کیا "حضرت! میں نہایت

مجبور کن حالات میں یہ رقم قرض لے رہا ہوں، اور نچتہ وعدہ کرتا ہوں کہ انشاء اللہ کسی تقاضے کی نوبت نہ آنے دوں گا۔" فرمایا "ہاں! تقاضے سے ثواب پورا نہیں ملتا۔" یہ لکھ کر ان کو رقم مطلوبہ دیدی، مگر میر صاحب نے بھی تقاضے کی نوبت نہ آنے دی، اور رقم بہت جلد پوری کی پوری ادا کر دی۔

حضرت کا قاعدہ تھا کہ قرض دیتے وقت یہ پوچھتے کہ "کتنے

دنوں میں ادا کرو گے۔ اس پر اگر وہ کہتا کہ مثلاً "چار ماہ کے اندر تو آپ فرماتے نہیں آٹھ ماہ کا سچا وعدہ کرو، جب تک بند و بست ہو جانا ممکن ہو اس سے دگنی مدت کا اقرار کرنا چاہیے، تاکہ پھر کوئی بے لطفی پیدا نہ ہو۔"

۲۔ ایک خاتون کو ہزار روپیہ بغیر وعدہ کے دیدیا | ایک مرتبہ ایک معزز خاتون

(یعنی اہلیہ خواجہ کرامت علی صاحب مرحوم) جو حضرت کے قرض دینے کا اصول جانتی تھیں، آپ سے ایک ہزار روپیہ قرض لینے آئیں، مگر ساتھ ہی یہ بھی عرض کر دیا کہ "ادائیگی کی مدت کا کوئی وعدہ نہیں کرتی، جب بند و بست ہو جائے گا، فوراً ادا کر دوں گی۔" فرمایا "پورے اطمینان کے ساتھ زیادہ سے زیادہ مدت جو تم مقرر کر سکتی ہو، اس کا وعدہ کرو۔" انہوں نے کہا "وعدہ بالکل نہیں کیا جاسکتا" اس پر حضرت نے یہ رقم دیدی، جب یہ بی بی روپیہ لے کر گھر گئیں تو شوہر سے کہا کہ "اب تنخواہ میں تو گزارہ ہوگا، اور زمینداری کی تمام آمدنی جمع کی جائے گی تاکہ حضرت کا قرض جلدی ادا ہو سکے، چنانچہ جب رقم فراہم ہو گئی تو لے کر حضرت کے پاس آئیں، آپ نے فرمایا "تم نے رقم کا بہت جلد بند و بست کر لیا، تم اس سے زائد مدت کا وعدہ کر سکتی تھیں۔"

راقم سے پہلا واقعہ قاری محی الاسلام صاحب یالی پتی نے، اور

دوسرا واقعہ خواجہ محمد صادق صاحب پانی پتی نے بیان کیا۔

۳۔ دھولی میں سختی نہ کرتے | بڑوالی مسجد جس میں حضرت نماز پڑھتے تھے اس کے نیچے حاجی عبد الرحمن عرف مانا بیوپاری کی دوکان ہے، حاجی مانا نے خود مجھے یہ واقعہ سنایا کہ ایک بار دوکان کا کرایہ خلاف معمول میں وقت پر نہیں دے سکا، مسجد کے متولی آپ ہی تھے اس لیے آپ نے مجھے بلا کر تاخیر کی وجہ پوچھی، میں نے عرض کیا کہ پندرہ دن کے بعد کرایہ ادا کر سکتا ہوں۔ آپ نے فرمایا "اگر تم پندرہ دن میں بندوبست کر سکتے ہو تو ادائیگی کی میعاد ایک ماہ مقرر کرو، اور ہمیشہ معاملہ کو اسی طرح کرنا چاہیے، لیکن زبان دیے پیچھے پھر اس کے خلاف نہ ہونے پائے، آدمی اپنی نیک نیتی سے پہلے ہی اپنی آسانی پر غور کر لے تو معاملات میں یہ بے لطفیاں کیوں پیدا ہوں؟" حاجی مانا مرحوم کہتے تھے کہ یہ نصیحت میرے دل میں ایسی بیٹھی کہ ساری عمر نہیں نکلی۔

۴۔ ادائیگی قیمت کا خاص خیال رکھتے | بروایت قاری محی الاسلام صاحب

ایک دفعہ نماز جمعہ پڑھ کر حضرت سجد سالار گنج سے گھر آ رہے تھے کہ راستے میں میان مٹھا سبزی فروش کی دوکان پر کچھ فروزے پسند کر کے قیمت طے فرمائی، اور فرمایا "مکان ہنچ کر قیمت بھجاتا ہوں" چنانچہ

گھر آکر اپنے صاحبزادے مولانا عبد السلام صاحب کو دام دیے کہ مٹا کر
 ابھی دے آؤ، مولانا کی صغیر سنی تھی، اسی لیے اسی وقت پیسے پہنچانے
 انہیں یاد نہیں رہے، تین چار روز کے بعد ویسے ہی اتفاقاً میاں مٹا
 سے عصر کی نماز کے وقت پوچھا کہ ”تمہارے دام تو پہنچ گئے ہوں گے“
 وہ بولے ”حضرت کیا جلدی ہے آجائیں گے“ یہ سنتے ہی آپ
 فرط غضب سے کانپ اٹھے، اور فوراً مولانا عبد السلام صاحب کو
 بلا کر فرمایا ”تم نے میرے معمول کے خلاف کیوں کیا؟ اس سے مجھے
 سخت تکلیف پہنچی، ابھی ان کے دام لا کر ادا کرو۔“

۵۔ حساب جو جو بخش سوسو کی مثل پر عامل تھے | معاملات میں بیچارہ و رعایت کے بھی

بہت سی خرابیاں پیدا ہوتی ہیں، لیکن صاحب سوانح حساب کے
 اتنے صاف اور کھرے تھے کہ کبھی ایک آدمی کا فرق نہیں آنے دیتے
 تھے، پیر جی لطیف احمد صاحب عثمانی پانی پتی جو قریبی رشتہ دار ہیں
 انہوں نے حضرت کی اس عادت کے متعلق مجھے مندرجہ ذیل دلچسپ
 واقعہ سنایا :-

”ایک مرتبہ حضرت کی ہدایت کے مطابق میں زمینداری کی رقم لینے
 کے لیے موضع کٹسانی پہنچا، حضرت نے مجھے حساب کا پرچہ دے دیا
 جس میں ایک دھیلہ اوپر آتا تھا، کاشتکار کے صاحب نے نہ تو وہ دھیلہ

مجھے دیا، اور نہ میں نے معمولی بات سمجھ کر اُس سے مانگا، گھر آکر وہ تمام رقم حساب کے پرچے سمیت خدمت میں پیش کر دی، آپ نے دونوں چیزیں دیکھ کر فرمایا ”دھیلہ کیوں نہیں لائے؟“ میں نے عرض کیا ”نہ اُس نے دیا نہ میں نے مانگا۔“ حضرت نے فرمایا ”اب دوبارہ جاؤ اور دھیلہ لے کر آؤ۔“ میں آپ کے ارشاد کی تعمیل میں گیا تو سہی مگر مجھے یہ تین کوس کی مسافت نہایت دشوار نظر آئی اور بہت غصہ اتار رہا کہ صرف ایک دھیلے کی بدولت یہ مصیبت اٹھانی پڑی، خیر کشانی پہنچ کر اور صاحب سے دھیلہ لاکر خدمت میں پیش کیا، حضرت بہت خوش ہوئے اور مجھے پاس بلا کر دو تین انعام میں دی، بعد ازاں وہ دھیلہ بھی مجھے دے دیا، اور فرمایا ”حساب کی ایک چیز جب کاشتکار کے پاس نہیں رہتی، اور نہ ہمارے پاس پہنچتی ہے تو ہم تیسرے شخص کے پاس کیوں چھوڑ دیں؟“

آپ کی صفائی معاملہ کے متعلق مولانا حالی کا بیان | مولانا حالی نے حضرت کی صفائی

معاملہ کا نقشہ نہایت عمدہ الفاظ میں کھینچا ہے، فرماتے ہیں :-

”السیٹ اور لیت و لعل مزاج میں بالکل نہ تھی، نہ اپنا حق کسی کے پاس چھوڑتے، اور نہ دوسروں کے حق میں دست اندازی کرنا چاہتے تھے آج کا حساب کل پر اور کل کا حساب پرسوں پر کبھی نہ رکھتے تھے، آپ کی

جزدوسی اور کفایت شعاری بالکل شنوی کے اس شعر کی مصداق تھی سے
 اے بسا اساک کر انفاق بہ مال حق راجز براہ حق مدہ
 سادگی، بے تکلفی اور خلوص | تکلف اور تصنع کو آپ ناپسند فرماتے
 تھے، جس بات میں اپنی سہولت اور دوسرے کی راحت نظر آتی، اُسے
 اختیار فرماتے، اور پھر وہ بات چاہے کسی رسم و عادت کے خلاف ہو،
 اُس کی قطعاً پروا نہیں کرتے تھے۔

۱۔ بجائے دعوت کے ایک روپیہ نذر کیا | خواجہ محمد صادق صاحب پالی پتی نے
 یہ عجیب واقعہ مجھے سنایا کہ دہلی کے علمی گھرانے کے ایک معزز شخص ہمارے
 ہاں آکر ٹھہرے، حضرت بھی اُن سے ملنے کے لیے تشریف لائے، قدیم تعلقاً
 کی بنا پر آپ انہیں کھانا ضرور کھلاتے، لیکن ضیافت کا ایک روپیہ
 آپ نے مہمان کی نذر کیا، اور انہوں نے بڑی خوشی سے قبول فرمایا،
 اس کے بعد حضرت نے فرمایا "میزبان اور مہمان دونوں کی سہولت اور
 راحت کا طریقہ اس سے بہتر نہیں ہو سکتا، کھانا چلو اگر یہاں فرودگاہ پر
 بھجوں یا گھر بلا کر کھلاؤں، ان دونوں صورتوں کی نسبت یہ شکل سادہ
 اور بے تکلف بھی ہے، اور دونوں کے لیے آرام دہ بھی۔"

۲۔ ملاقات میں اتباعِ سنت کا حال | کسی سے ملنے جاتے تو ساتھ کسی کو
 نذر رکھتے تھے، کسی کے مکان پر پہنچ کر شریعت کے مطابق تین مرتبہ آواز

دیتے، اگر تیسری بار بھی کوئی نہ سنتا تو فوراً واپس چلے آتے اور یہ فرماتے کہ "نہ معلوم گھر والے بیچارے اس وقت کس ضروری کام میں مصروف ہوں گے؟"

۳۔ خیرات پوشیدہ فرماتے | مولانا محی الاسلام صاحب پانی پتی نے بیان کیا کہ حضرت کی فطری عادت تھی کہ صدقات، خیرات، اور زکوٰۃ بالکل پوشیدہ ادا ہوں، تاکہ جو شرفار اعلان پسند نہیں کرتے، اور حقیقی طور پر مستحق ہیں ان کی عزت نفس کو ٹھیس نہ لگے، نیز ان چیزوں کا اعلان آپ خلوص کے خلاف بھی سمجھتے تھے، اسی وجہ سے حضرت کی ان نیکیوں کا کسی شخص کو کانوں کان بھی پتہ نہ ہوتا تھا۔

۴۔ گھر والوں کو سادہ زندگی کی تاکید فرماتے | حضرت کی سخت تاکید تھی کہ گھر کے سب چھوٹے بڑے محنت و ریاضت کے عادی ہوں، سادگی اور کفایت شعاری کا ہر شخص مجسمہ نظر آئے، جو چیز باہر سے گھر میں آئے بغیر تو لے کر ہرگز استعمال نہ کیا جائے، نیز ہو بیٹیاں چرخہ کاتا کریں۔

روزانہ کاموں کا جائزہ خود بھی حضرت لیتے تھے، کسی کام میں کوئی غلطی کرتا ہوتا تو خود شامل ہو کر درست کر دیتے تھے، ایک مرتبہ بالا خانہ سے مسجد جانے کے لیے نیچے اتر رہے تھے، مولانا عبد السلام صاحب کی اہلیہ اولیٰ کو پلنگ بننے دیکھا تو فرمایا "یہ پلنگ ابھی بیمار ہے، اسکو

بچھا دو۔" پھر اس کی کان نکھو کر مسجد تشریف لے گئے۔

فصلِ خریف میں کھیتوں سے زیادہ بھٹے آجاتے، تو اسی خیال سے کہ بچوں کو محنت کی عادت رہے، حکم ہوتا کہ یہ بھٹے سکھالیے جائیں اور پھر سب گھروا لے رُل مل کر ان کے دانے نکالیں۔ ایسے کاموں میں آپ کبھی کبھی خود بھی شامل ہو جاتے تھے۔

حضرت کا گھر اگرچہ شہر میں آسودہ شمار ہوتا تھا، اور ضرورت کے وقت کوئی ملازم بھی رکھ لیا جاتا تھا، مگر عورتوں اور بچوں کی تربیت اور محنت و تندرستی کے خیال سے یہ ہدایتیں دیتے تھے، تاکہ ساوگی اور محنت کے ساتھ زندگی بسر کرنے کا ہر شخص عادی ہو جائے۔

پاکیزگی اور طہارت | ارشادِ خداوندی اِنَّ اللّٰهَ يَجِبُ التَّوَابِيْنَ وَيَجِبُ

الْمُتَطَهِّرِيْنَ كِي تَمِيْلَ فِيْ مَا جِبْ سَوَاحِجِ پاكيزگي و طهارت اور صاف ستھرا رہنے کو نہایت پسند فرماتے تھے، جو خاص طور پر اولیائے کاملین کی صفت ہے

آپ کے اخلاق پر ایک بجا اعتراف اور اس کا جواب | مجلس میں اگر کوئی شخص بے تکلی

بات کرتا، یا بے محل بولتا، یا سلف صالحین پر طعنہ زن ہوتا، یا اس کے اعمال و افعال صریح طور پر خلافِ شریعت نظر آتے تو بالعموم حضرت کا مزاج برہم ہو جاتا تھا، اسی لیے ایسے اشخاص جو آپ کی اس عادت سے

ناداقت تھے، وہ آپ کو تیز مزاج خیال کرتے تھے، مگر یہ بات بلا تعین نظر
شہرت پاگئی ہے، درحقیقت ایسا نہیں۔ واقعات ذیل میرے اس بیان
کی تصدیق کریں گے :-

۱۔ غلاب شریعت عمل برداشت نہ ہو سکتا | حافظ حبیب اللہ خاں صاحب

پانی پتی نے اپنا چشم دید واقعہ مجھے سنایا کہ موضع چھبونی (ضلع
مظفرنگر) کا ایک شخص کسی مسئلے پر دستخط کرانے آیا، اس مسئلے کا
جواب حضرت مولانا رشید احمد صاحب گنگوہی نے لکھ دیا تھا،

مگر گاؤں والوں نے یہ اثر باندھی کہ جب تک صاحب سوانح دستخط نہیں
فرمائیں گے، ہم نہیں مان سکتے، گرمی سخت پڑ رہی تھی، ظہر کی نماز کے بعد
بڑوالی مسجد کی سہ دری میں آپ ستون سے ٹیک لگا کر بیٹھے ہوئے تھے

چاروں طرف مستفیدین کا مجمع تھا، اس شخص نے مسئلہ پیش کیا، اور
ساتھ ہی یہ کہا کہ "عمل کا انحصار آپ کی تصدیق پر ہے۔" اس پر آپ نے

فرمایا "مسئلے کا جواب تو ٹھیک ہے، مگر جن لوگوں نے انکی نہیں مانی
وہ میری کیا مانیں گے؟ اچھا اس وقت تو گرمی کی وجہ سے کچھ کام
نہیں ہو سکتا، کسی ٹھنڈے وقت آکر اس مسئلے کا جواب لے جانا۔"

یہ فرمانے کے باوجود وہ شخص اصرار کرنے لگا کہ "حضرت اگر اسی وقت
تصدیق فرمادیں تو میں جلدی پہنچ جاؤں گا۔" آپ نے اس کی یہ بے تکلی

بات سن کر نظر جو اٹھالی تو اس شخص کو چوڑی دار پانجامہ پہنے دیکھا،
 جس میں اس کے دونوں ٹخنے چھپ رہے تھے، فرمایا "اس شخص کو میرے
 پاس سے نکال دو، کیونکہ اس نے جہنم کی آگ قدموں میں لینی شروع
 کر دی ہے، چنانچہ لوگوں نے اسے فوراً مسجد سے باہر کر دیا۔"

اب ہمیں بتلایا جائے کہ ایسی حالت میں جو کچھ آپ نے کیا، وہ
 مناسب تھا یا نہیں؟ اگر یہی تیز مزاجی تھی تو ہم کہیں گے کہ "اس
 گناہے ست کہ در شہر شمانیز کفند۔"

۲۔ سکون کے خواہاں تھے | قاری حاجی محمد عبد القیوم صاحب نے بیان

کیا کہ "میری خالہ حضرت کی خدمت میں بیعت ہونے آئیں اور والدہ
 بھی ساتھ ہی آئی تھیں، میں کم سنی کے تقاضے سے بچلا نہیں بیٹھا تھا
 موڑھے کی چڑچراہٹ کی آواز آپ نے سنی، کیونکہ بیانی جاتی رہی تھی
 پوچھا "یہ کون ہے؟" والدہ نے عرض کیا کہ "حضرت یہ عبد القیوم
 شرارت سے باز نہیں آتا۔" یہ سنتے ہی میں بھاگ کر زینے کے کواڑوں
 میں آچھپا، آپ نے فرمایا "اس کو میرے پاس لاؤ، تاکہ یہ بھی بیعت
 ہو جائے۔" والدہ ڈھونڈ کر چلی گئیں، اور عرض کیا کہ "وہ تو کہیں بھاگ
 گیا۔" فرمایا "خیر جانے دو۔"

اس واقعہ سے ثابت ہوا کہ بے محل بولنا چالنا آپ کو بہت ناپسند تھا۔

۳۔ دوسروں کے احساسات کا خیال رکھتے | قاری مولوی محی الاسلام صاحب
 سناتے تھے کہ ایک بار کسی نے لوٹے کی ٹونٹی سے منہ لگا کر پانی
 پی لیا، تو آپ نے فرمایا 'پیالے میں لے کر پیتے تو مناسب تھا، تاکہ
 اور لوگوں کو بھی اس سے پانی لینے میں تامل نہ ہوتا۔' پاس ہی کوئی
 شخص بیٹھا تھا، وہ اپنی کم فہمی سے بول پڑا کہ 'حضرت تو بارہا وعظ
 میں بتایا کرتے ہیں کہ مسلمان کا جھوٹا پاک ہے۔' پہلے تو حضرت نے
 اس کا کچھ جواب نہ دیا، مگر اس کے دوبارہ پوچھنے پر فرمایا 'میں تمہیں
 کب روکتا ہوں کہ تم کسی کا جھوٹا پانی نہ پیو، اپنی اپنی طبیعت ہے
 احتیاط اور صفائی کا تقاضہ تو یہی تھا جو میں نے بتایا۔'

۴۔ تمباکو ناپسند فرماتے | عشرے کی چند بیبیاں، صاحبزادیوں کے
 ساتھ سب سے قرأت کا سبق لیا کرتی تھیں، آپ کی بیٹائی جاتی رہی تھی
 جس بی بی کی باری ہوتی، وہ منہ کو اچھی طرح دھو کر اور نہایت صاف
 کر کے آتی تھیں، تاکہ تمباکو کی بھبک سے حضرت کو تکلیف نہ ہو،
 اتفاق سے ایک روز جس خاتون کا نمبر تھا، وہ نہیں آئیں، آپ نے
 اپنی صاحبزادی کو قرأت کا حکم دیا، یہ منہ میں پان تمباکو دبائے ہوئے
 تھیں، اس لیے کسی حرف کا صحیح مخزن سمجھانے کے باوجود نہ نکال سکیں
 آپ نے انہیں پاس بلایا تو منہ میں سے تمباکو کی بھبک آئی، اس پر

آپ جھلا اٹھے، اور فرمایا "جب منہ میں شیطان کا فضل بھرا ہوا ہو تو پھر درست تلفظ کی توفیق ہو چکی، جاؤ چلی جاؤ، میرے پاس سے" اس پر سب بیسیوں نے پان تبا کو کھانا چھوڑ دیا، اور جب دوبارہ درخواست کی تو پھر سبق شروع کرایا، ان میں سے ایک بی بی سخت بیمار ہو گئیں، طبیب نے تبا کو کے استعمال کا مشورہ دیا، مگر حضرت کا یہ فرمان ان کے دل میں ایسا بیٹھ گیا کہ جب تک زندہ رہیں، کبھی تبا کو نہیں کھایا۔

۵۔ طبیعت میں نفاقت بید تھی | مولوی حبیب اللہ صاحب پانی پتی کے صاحبزادے فوت ہو گئے، مولوی صاحب حضرت سے خاص تعلق رکھتے تھے، حکیم امین اللہ صاحب کہتے ہیں کہ آپ تعزیت کے لیے تشریف لائے، بھائی اس وقت پاخانے میں تھے، میں آواز پہچان کر فوراً چار پائی باہر لایا، جس پر آپ بیٹھ گئے، دوسری چار پائی آپ کے سامنے ذرا ٹیڑھی بچی ہوئی تھی، بھائی مولوی حبیب اللہ صاحب بھی اندر سے فوراً آگئے، السلام علیکم اور مزاج پرسی کے بعد بھائی صاحب نے حضرت کو پورا ملتفت نہ پایا تو سبب پوچھا، آپ نے فرمایا "چار پائی اس طرح بچھائی گئی ہے کہ میری طبیعت متوجہ نہیں ہوتی پہلے اسے سیدھی کر دو، پھر کچھ بات چیت کروں گا۔"

سواۓ اور صلہ رحمی | عموماً لوگوں کا برتاؤ غیروں سے برا نہیں ہوتا، کیونکہ

ان کے ساتھ معاملات ہی زیادہ پیش نہیں آتے، البتہ انہوں سے
نبھانا مشکل امر ہے، صاحب سوانح کا یہ معمول تھا کہ منگل کے روز
عزیزوں کی ملاقات کو ضرور تشریف لے جاتے تھے، اپنے محلے سے

محلہ مخدوم زادگان جانے میں اگرچہ مسافت زیادہ پڑتی تھی، تاہم پہلے
اپنے نانا پیر محمد ماہ سجادہ نشین رحمۃ اللہ علیہ کے گھرانے

میں چند چند منٹ سب سے ملتے، پھر بڑے بھائی حضرت قاری

عبد اللہ صاحب رحمۃ اللہ علیہ اور بہن یعنی والدہ حکیم محمد الویٹ

صاحب عثمانی کے ہاں ملنے جاتے، اور ہر فرد بشر کی خیریت دریافت

کرتے تھے، قاری صاحب کی پوتیوں کو معان بلا کر رکھتے، عمدہ ضیافت

ہوتی، اور جب رخصت ہونے لگتیں تو ایک ایک چادر بطور تحفہ دیتے

تھے، پیر جی جان محمد صاحب کیرانوی حضرت کے خلیفے بھائی تھے

ان کے کوئی لڑکانہ تھا، پانچ لڑکیاں تھیں، ان کو کیرانے سے

معان بلا تے، یہ لڑکیاں مہینوں ٹھہرتیں، اور جب ان کا واپسی کا ارادہ

ہوتا تو ہر ایک کو ایک ایک جوڑا عطا فرماتے تھے۔

علیٰ بن ابی القیاس سب اعزہ اور اجاب کے تعلقات کو ایسے طور پر

نبھاتے تھے کہ اس زمانہ میں اسکی کوئی نظیر نہیں پیش کی جاسکتی۔

لوگوں سے تعلقات محض ذرا کیلئے رکھتے تھے | یہ بھی عادت تھی کہ جس سے ایک بار تعلق ہو گیا، پھر اُس کو ہمیشہ نبھاتے۔ البتہ اگر اہل حق کے مسلک پر کوئی چلنا چھوڑ دیتا، خواہ وہ کتنا ہی محبوب ہوتا، پھر اُس سے کوئی واسطہ نہ رکھتے تھے، اسی لیے اپنے معتمد لوگوں پر زیادہ گرفت ہوتی تھی، ہاں غیر متعلق لوگوں میں سے کوئی کسی عقیدے اور خیال کا کیوں نہ ہو، اُس سے نہایت گرجوشی کا برتاؤ کرتے تھے۔

آپ کے دو خاص معتمد | جن خوش نصیب بزرگوں کو حضرت کا خاص اعتماد اور تقرب حاصل تھا، ان میں سے صرف دو اصحاب کا مختصر حال یہاں لکھا جاتا ہے :-

۱۔ مولوی راجب اللہ | ان میں سے پہلے بزرگ حضرت مولانا راجب اللہ صاحب رحمۃ اللہ علیہ ہیں، انہوں نے سالہا سال خدمتِ اقدس میں استفادہ کیا ہے، حضرت کے تقدس کا ان پر پورا پورا اثر تھا، یگانہ روزگار فاضل اور محقق عالم ہونے کے باوجود اپنے شیخ کا اتنا پاس ادب تھا کہ کسی مسئلے کے جواب میں سابقت بے ادبی سمجھتے تھے، البتہ حضرت کی وفات سے دو سال قبل فتاویٰ نویسی کا کام سنبھالنے لگے تھے، جس پر اہل نظر تاز گئے کہ اب شیخ کا زمانہ وفات قریب آ گیا ہے، حضرت کو مولانا سے بید محبت اور خصوصی تعلق تھا۔

ایک بار کسی شخص نے حضرت سے مولانا کی شکایت کی کہ ان کے پاس فلاں شخص جس کا میلان عدم تقلید کی طرف ہے، بہت آتا جاتا ہے، یہ سن کر آپ مولانا سے ناراض ہو گئے، مولانا کو یہ پتہ چلا تو آپ نے بربر عالم اس شخص سے فرمایا کہ "بھئی تمہارے یہاں آنے سے ہمارے حضرت ناراض ہوتے ہیں، اور مجھے ان کی ناراضگی کسی صورت سے بھی گوارا نہیں لہذا تم میرے پاس مت آیا کرو۔" مولانا کا یہ کلام بھی کسی نے حضرت کو جاسنایا، آپ یہ سن کر خوش ہو گئے۔

حضرت کے انتقال پر سارے شہر کی نظر انتخاب مولانا ہی پر پڑتی تھی مگر شیخ کی عقیدت و محبت آپ کے دل میں اس قدر موجزن تھی کہ اپنے ان کے صاحبزادہ کو آمادہ کیا کہ بعد نماز جمعہ وعظ کہا کریں، جب وعظ میں لوگوں کی پوری توجہ نہ دیکھی تو دوران وعظ میں بڑے اہتمام کے ساتھ صاحبزادے کے سامنے خود بیٹھنا شروع کیا، اب لوگ سمجھے کہ جب اتنے بڑے پایہ کا عالم صاحبزادہ کا وعظ ذوق و شوق سے سنتا ہے تو ہم بیچارے کس شمار میں ہیں۔

ترویج امور شریعہ کے اہتمام میں مولانا کی نظر مثل اپنے شیخ کے نہایت گہری تھی، ایک دفعہ درگاہ حضرت قلندر صاحب کے حوض میں مولانا غوث علی شاہ صاحب نے وضو کر کے کسی خادم سے اعضاء خشک کرنے کو

رومال مانگا، اُس روز اتفاق سے محرم کی دسویں تاریخ تھی، مولانا بھی اتفاقاً مسجد قلندر صاحب میں موجود تھے، خیر شاہ صاحب کے مانگنے پر ایک خادم سبز کاہی رومال دینے آگے بڑھا، مولانا نے فرمایا "جناب یہ کپڑا استعمال نہ کریں،" شاہ صاحب علماء کا بہت احترام کرتے تھے وہ رُک گئے، پھر مولانا نے یہ مصلحت بیان کی کہ شاہ صاحب تو انتقال کر جائیں گے، اور نادانف لوگ بعد میں یہ سند پکڑ لیں گے کہ ہمارے شیخ نے محرم کے عاشورے کو سبز رومال استعمال کیا تھا۔

۲۔ مولوی حبیب اللہ | دوسرے بزرگ مولوی حبیب اللہ

صاحب مرحوم تھے، حضرت کے تمام دنیوی معاملات کی انجام دہی انہی کے سپرد تھی، غایت شفقت سے حضرت ان کو "حبیبی" کے لقب سے پکارتے تھے، بڑے بزرگ، معاملہ فہم اور مدبر تھے، اور شہر کے نہایت ذی عزت لوگوں میں سے تھے، حضرت کے ہم نشینوں میں مولانا کو خاص تقرب نصیب تھا، صاحب سوانح کا رعب اس قدر تھا کہ آپ کی خدمت میں بڑے بڑے علماء کو بھی یکا یک بولنے کی جرأت نہ ہوتی تھی مگر مولوی صاحب موصوف ایسے موقعوں پر حضرت سے سلسلہ کلام شروع کراتے تھے، حضرت کی خدمت میں روزانہ حاضری دیتے، جائداد زرعی و سکنی کی خرید و فروخت، اور معاملات دنیوی کا مشورہ حضرت

انہی سے لیتے تھے، حضرت کاروپر بھی اکثر انہی کے پاس رہتا تھا، حضرت نے اپنے ایک پوتے کو جن کے باپ مرچکے تھے برسبیل معاش کچھ جائداد دینی چاہی تو اس کی تکمیل مولوی صاحب ہی کے مشورہ سے ہوئی تھی، صاحبزادے نے مولوی صاحب سے بطور شکایت کہا کہ "آپ میرے ذاتی تعلقات کی بھی رعایت نہیں کرتے" مولوی صاحب نے جواب دیا کہ "آپ کی توقیر ہم حضرت کی وجہ سے کرتے ہیں، لیکن جب وہ آپ کی مرضی کے خلاف ہمیں کوئی حکم دیں گے تو اسکی تعمیل ہمارا فرض ہوگا، اور ایسے وقت میں آپ کے ذاتی تعلق کی پروا نہیں کی جائے گی۔"

تعلیم دینے میں فیاضی و فراخ جوصلگی | صاحب سوانح نے اپنی تمام زندگی میں نہ تو کبھی ادنیٰ یا اعلیٰ شخص کو تعلیم دینے میں بخل سے کام لیا، اور نہ کبھی اس معاملہ میں تعصب برتا، جس طرح آپ بڑے بڑے علماء کو مفتی کتابیں پڑھاتے تھے، بالکل اسی طرح اوقات مختلفہ میں ان کو ابتدائی درسی کتب بھی معمولی آدمیوں کو پڑھانے دیکھا گیا ہے، اس ضمن میں ہم حضرت کے دو واقعات قلمبند کرتے ہیں :-

۱۔ ابتدائی کتابیں پڑھانے میں دریغ نہ تھا | جو علماء درسیات کی بڑی اور طویل

کتابیں پڑھاتے ہیں، انہیں چھوٹی اور ابتدائی کتابوں کے مضامین سے

کچھ زیادہ دلچسپی نہیں رہتی، اور بعض علماء اپنی کسرِ شان سمجھ کر بھی ابتدائی کتابیں نہیں پڑھاتے، ایک بات یہ بھی ہے کہ ابتدائی کتابوں کے مضامین ماہرینِ علوم کیسے پڑھائیں جبکہ مطولات کے دقائق ہی ان کو مہلت نہ دیتے ہوں، صاحبِ سوانح کا درس تمام ہندوستان میں مشہور تھا، دور دراز مقامات سے منہتی طلباء تحصیلِ علوم کے لیے آتے رہتے تھے، بامین ہمہ اگر کبھی کوئی شخص کسی ابتدائی کتاب کا مطلب سمجھنے کے لیے آجاتا تھا تو بڑی فیاضی اور سکون کے ساتھ اس کی تسلی کر دیتے تھے، ہاپڑ کے ایک صاحب مولوی سید ابن حسن صاحب نے بیان کیا کہ ایک مرتبہ حضرت کے پاس "شرح ماتہ عامل" کی عبارت کا مطلب سمجھنے کے لیے ایک طالب علم آیا، حضرت نے کئی کئی طرح مضمون اس کے ذہن نشین کیا، مجھے تعجب تھا کہ علمائے کرام مطولات اور سورۃ الآراء مضامین کی مشغولیت کے بعد جھوٹی جھوٹی ابتدائی درسی کتابوں کو کیا یاد رکھتے ہوں گے؟ لیکن میرے خیال کی تغلیط یہ تیار دیکھ کر ہو گئی کہ اس طالب علم کو حضرت نے ایسی خوش اسلوبی اور عمدگی کے ساتھ پڑھایا جیسے پورے مطالعہ اور کامل تیاری کے بعد کوئی استاد مضمون سمجھا رہا ہو۔

۲۔ تعلیم دینے میں نکل نہرتے | تعلیم دینے میں صاحبِ سوانح کی فیاضی کا

ایک واقعہ راقم نے اپنے عم محترم سے بھی سنا تھا، وہ یہ کہ ایک مرتبہ ایک شیعہ جید عالم نے حضرت سے کوئی کتاب شروع کر رکھی تھی، زیرِ تعلیم مضمون سے انہیں اس قدر دلچسپی بڑھی کہ انہوں نے زیادہ وقت لینا چاہا، حضرت کے پاس گنجائش نہ تھی، انہیں خواہ مخواہ یہ خیال پیدا ہوا کہ شاید اختلافِ مذہب کی بنا پر آپ توجہ نہیں فرماتے، یہ خیال کرتے ہوئے انہوں نے حضور میں عرض کیا "اگر میں شیعیت ترک کر دوں، اور سنی ہو جاؤں تو پھر تو آپ پوری توجہ کے ساتھ وقت دیں گے؟" آپ نے فوراً فرمایا "تم مذہب تبدیل کرو یا نہ کرو، میری توجہ علم کے لیے ویسی ہی رہے گی، اس میں بال برابر فرق نہیں آسکتا۔"

حضرت تو محض اختلافِ مسلک کی بنا پر برادری کے لوگوں اور رشتہ داروں سے بھی صلہ رحمی اور حسن سلوک کا برتاؤ قطع نہیں فرماتے تھے، بھلا علم کے لیے ایسا کیوں کرتے؟ یہ محض ان کی خام خیالی تھی۔

غیبت سے سخت نفرت تھی | غیبت وہ ناپاک، سوزی، خطرناک اور شدید مرض ہے جس سے آجکل کوئی شخص بھی محفوظ نہیں، نہ علماء کی مخلصیں اس سے خالی ہیں، نہ واعظین کی مجالس اس سے بری ہیں، عوام اس میں مبتلا ہیں، خواص اس میں گھرے ہوئے ہیں، غرض امتِ مروجہ کا کوئی چھوٹا بڑا بچہ بوڑھا، عورت مرد ایسا نہیں جو حسبِ موقع و حسبِ قدرت

اس گناہ بے لذت سے لطف اندوز نہیں ہوتا، کیا خوب کہا مولانا حالی نے
 رونق ہے ہر اک بزم کی بغیت میں بدگوئی خلق ہے ہر اک صحبت میں
 آوروں کی برائی ہی پہ ہے فخر وہاں خوبی کوئی باقی نہیں جس اُمت میں
 اور تو اور، ہمارے مقتداؤں کی مقدس مجلسوں میں بھی اس ناپاک مرض
 نے پورے طور پر اپنا تسلط جما رکھا ہے، یعنی نہ ان بزرگوں کو بالعموم
 آزادی کے ساتھ اپنے مخالفین کی عیب جوئی سے کوئی باک ہوتا ہے،
 اور نہ وہ اپنے پاس آنے جانے والے لوگوں کو اس خبیث عادت سے
 روکتے ہیں، بلکہ بہت میں جو اپنے مریدین کی زبانی اپنے مخالفین کی
 برائیاں سن کر مسکراتے اور اظہارِ استسر کرتے ہیں، اور جتنا کوئی مرید
 دوسروں کو سب و شتم کرنے میں دلیر ہوتا ہے، اتنا ہی پر صاحب اُسے
 مخلص و مومن اور دیندار سمجھتے ہیں، اسی کا نتیجہ ہے کہ ہمارے موجودہ مشائخ
 کی محفلیں عام طور پر بغیت کا مرکز بنی ہوئی ہیں، مگر صاحب سوانح کا طرز
 ان سب سے جدا تھا، اول تو آپ کی مجلس میں کسی کو بغیت کرنے کی
 ہمت ہی نہ ہوتی تھی، لیکن اگر کوئی شخص ذکرِ چھیڑ دیتا تو فرماتے "میں
 نہیں سنتا، کسی کا نام میرے سامنے مت لو" اس امر کا اہتمام جلوت و
 جلوت دونوں موقعوں پر آپ فرماتے تھے۔
 کم سن بچے کو بغیت سے روک دیا | ایک مرتبہ آپ سے ایک کم سن بچے نے

کسی خلاف شرع محفل کا تذکرہ کیا، اور اپنے چچا کی شمولیت و حالت کا ذکر کرنے لگا، اس پر آپ نے فرمایا "کسی کا نام لینے کی ضرورت نہیں" بچے نے عرض کیا "آپ تو اس محفل کو ناپسند فرماتے ہیں" فرمایا، "ہاں خلاف شرع کاموں سے میں نفرت کرتا ہوں، مگر کسی کی غیبت کیوں سنوں؟ اور تمہارے تو وہ چچا ہیں، تمہیں ان کے رتبے کا پاس کرنا چاہیے" نسبت تجوید کے حفظ قرآن پر زیادہ زور دیتے | جب بچے قرآن مجید حفظ کر لیتے

تو عادت شریف یہ تھی کہ اس امر کا خاص بندوبست رکھتے کہ اب یہ قرآن مجید ان کو یاد رہے، اور وہ اس کے بار بار پڑھنے کا التزام رکھیں، بلکہ آپ ایسی حالت میں تجوید پر بھی زور نہ دیتے تھے، بعض لوگوں کا یہ ملو آپ کو پسند نہیں تھا کہ شروع ہی سے بچے کے دماغ پر رعایت تجوید کا بار ڈال دیا جائے، تاکہ وہ اکتا کر یہ نعمتِ عظمیٰ چھوڑ بیٹھے۔

حافظ شریف الدین صاحب نے اس ضمن میں ایک واقعہ مجھے سنایا کہ "جب میں حافظ ہوا تو بہت ہی جلدی پڑھا کرتا تھا، میری والدہ نے آپ سے عرض کیا کہ "یہ بہت بُرا پڑھتا ہے، آپ اس کی تجوید ٹھیک کرادیں" فرمایا "تم بہت نادان ہو، کوئی سننے تو کیا کہے کہ عبد الرحمن کی لڑکی نے ایسی لغو بات سنہ سے نکالی، بیوقوف لڑکی! قرآن مجید بھی کوئی برا پڑھتا ہے؟ خبردار! پھر ایسی بات نہ کہنا، قرآن مجید سب اچھا پڑھتے ہیں، اور

میں تو روزانہ پتہ لگالیتا ہوں، شریف الدین تو تراویح میں عمدہ سنا رہا ہے تمہارے سے زائد میں اس کا خیال رکھتا ہوں، میرے پاس اسے بھیجا کرو، میں خود اس کا سنا کروں گا۔ چنانچہ رمضان کے بعد آپ نے میرا سنا شروع کیا، میں جتنا سنبھل سنبھل کے پڑھتا، اتنا ہی زیادہ بھولتا تھا، اس پر آپ نے فرمایا "تم بے تکلف ایسا سناؤ جیسے خود کیلے پیٹھے منزل پڑھا کرتے ہو جب اچھی طرح یاد ہو جائیگا پھر تجوید کی طرف توجہ ہونا چاہیے۔"

حضرت کے اس ارشاد کا یہ اثر ہوا کہ حافظ صاحب موصوف نہایت بہترین پڑھنے لگے، مگر پورا دور نہیں سنانے پائے تھے کہ حضرت کا انتقال ہو گیا۔

بحث و مباحثہ ناپسند تھا | بحث و مباحثہ آپ کو ناپسند تھا، مسائل متنازعہ میں

اپنے شیخ کے مسلک سے سر مو تجاوز نہ کرتے تھے، اور صاف کہہ دیتے تھے کہ میں نے حضرت مولانا شاہ محمد اسحاق صاحب محدث دہلوی رحمۃ اللہ علیہ

کو اسی طرح کرتے دیکھا ہے، اور یہی میرا معمول ہے۔" عام مسلمانوں کو

مذہبی بحث میں پڑنے سے روکتے، اور فرماتے کہ "غیر مسلک کے لوگوں سے

بالکل علیحدہ رہو، اگر وہ لوگ زیادہ درپے ہوں تو کہہ دو کہ ہمارے مذہبی

پیشواؤں سے گفتگو کرو، وہ تمہاری تسلی کر دیں گے۔" اسی طرح اگر

کوئی معاندانہ روش اختیار کرتا تو اس کو آپ کچھ اہمیت نہ دیتے، مثلاً

ایک مرتبہ عین نماز تراویح کے وقت شیعوں نے مجلسیں شروع کر دیں،

یہ جگہ مسجد سے بالکل قریب اور عین سامنے تھی، شور و غل بچید ہوتا تھا، جسکی وجہ سے طبیعت نہایت پریشان ہوتی تھی، تمام لوگوں کو یہ بات بہت زیادہ ناگوار ہوئی، لیکن کسی کی یہ مجال نہ تھی کہ از خود کوئی تحریک کرے، آپ بالکل خاموش رہے، حالانکہ سارے شہر پر آپ کا زبردست اثر تھا، اگر چاہتے تو اس کو استعمال کرتے، مگر آپ نے ایسا نہ کیا، لیکن آخر شیعوں کو خود اسکا احساس ہوا، اور انہوں نے بلا کسی کے کہے سنے تراویح کے وقت مجلسیں بند کر دیں، اس واقعہ سے وہ لوگ سبق حاصل کریں جو بات بات پر دوسروں سے لڑنے مرنے کو تیار ہو جاتے ہیں، اور نتیجہ سوائے باہمی بد مزگیوں کے کچھ بھی نہیں نکلتا۔

شاگردوں یا مریدوں کو دوست یا رفیق کا خطاب دیتے | حضرت کی سادہ زندگی کو دیکھ کر ناواقف لوگ آپ کو معمولی شخص سمجھتے تھے، آپ کی رفتار، کردار اور گفتار سے مسکنت نمایاں تھی، مولوی محمد ابراہیم صاحب کزنالی جنہیں سفر و حضر میں مدتوں حضرت کی مصاحبت حاصل رہی، لکھتے ہیں کہ "کبھی زبان مبارک نے شاگردوں یا مریدوں کی نسبت شاگرد یا مرید کا لفظ نہیں سنا گیا، ہمیشہ یہ فرماتے کہ فلاں صاحب میرے دوست ہیں یا ان سے مجھے تعارف حاصل ہے جب کسی خادم یا شاگرد کو سفر میں ساتھ لیتے تو اسے رفیق کے لفظ سے یاد کرتے تھے، اگر کسی کے پاس کوئی پیغام بھیجتے تو فرماتے "ان سے

اَللّٰهُمَّ عَلَيَّكُمْ كَمَا بَدَا لَكُمْ عِبْدَ الرَّحْمٰنِ نَعْمَ يَرٰ بَات كَمَا هِيَ -
 خالصاً لوجه الله تعليم کا نمونہ زندگی | اُستادی و شاگردی کے تعلق میں مدد ہا ایسی
 نظیریں ملتی ہیں کہ اُستاد شاگردوں پر اپنا حق سمجھ کر بے تکلف اُن سے
 خدمت لے لینے میں ذرا بھی تامل نہیں کرتے، میں یہاں ایسے اُستادوں سے
 قطع نظر کرتا ہوں جو باوجود تنخواہ پانے کے بچوں یا شاگردوں کو اپنا غلام سمجھتے
 ہیں، اور جب تعلیمی تعلق باقی نہیں رہتا تو خود اُن شاگردوں کی روش سے
 یہ ظاہر ہو جاتا ہے کہ اُن کے دل اُستاد کی محبت و عظمت سے خالی تھے،
 میرا روئے سخن اُن اساتذہ کے متعلق ہے جو خالصاً لوجه اللہ بلا معاوضہ تعلیم
 دیتے ہیں، جب ہندوستان میں مدارس و خالقہا میں خال خال تھیں تو علوم
 ظاہری و باطنی کے طالبین مشاہیر علماء و مشائخ کا نام سن کر استفادہ کے لیے
 اُن کی خدمت میں پہنچ جاتے تھے، اور اب بھی کچھ علماء و مشائخ اس دستور
 کے مطابق تعلیم دیتے ہیں، لیکن یہ بزرگ اپنے مستفیدین سے خدمت لینے
 میں ذرا بھی تامل نہیں کرتے، چونکہ عام رسم و رواج نے ہماری معاشرتی زندگی پر
 غلبہ پالیا ہے، اس لیے عرفاً یہ بات بری نہیں سمجھی جاتی، اور شاگرد و مرید بھی
 دباؤ میں غلاموں کی طرح ڈیوڑھی کے سارے کام انجام دیتے ہیں کہ بسا اذیتوں
 ناراض ہو جائیں اور ہماری تعلیم بے توجہی سے ہونے لگے، ہماری ناقص رائے
 میں یہ صورت رشوت ہی کی ایک شکل ہے، کیونکہ اگر شاگردی کا یہ تعلق نہ ہوتا

تو کیا شیوخ اس طرح گھر کا تمام کام کاج اُن سے کرا سکتے تھے، اور شاگرد
بلا عذر کرا سکتے تھے، چوں غرض آمد ہنر پوشیدہ شود۔

لہذا یہ طرزِ عمل غالباً توجہ اللہ تعالیٰ کے خلاف ہے،

صاحبِ سوانح کی نسبت یہ معلوم کر کے قارئین کرام کو حیرت ہوگی کہ وہ اپنے
مستفیدین سے ادنیٰ کام لینا بھی گوارا نہ فرماتے تھے، ہاں کوئی شخص اگر تعلق
استفادہ کے بغیر ازراہ عقیدت کسی خدمت کا خواہشمند ہوتا تو بشرط بے تکلفی

اُس کی خدمت قبول کر لیتے تھے، شیخ محمد ابراہیم حسن صاحب جو محلہ انصار

پانی پت کے ایک معزز بزرگ ہوئے ہیں، انہوں نے اپنی منظوم تصنیف

رسالہ "دلائلِ قرآنیہ" مطبوعہ جان جہاں پریس دہلی کے صفحہ ۷ و ۸ پر

حضرت کا ایک واقعہ نظم کیا ہے، جس کا حاصل میں یہاں درج کرتا ہوں،

وَهُوَ هَذَا:-

"میں حضرت کے پاس بیٹھا تھا، آپ نے ایک خط لکھا، اور اس انتظار

میں تھے کہ کوئی خادم خاص نظر پڑے تو اس سے ڈاک میں ڈکوا دیا جائے،

کسی مستفید یا شاگرد نے حاضر خدمت ہو کر عرض کیا "لائیے یہ خط میں

ڈال آؤں۔" اور سجدہ اصرار کیا، حضرت نے فرمایا "میں تم سے یہ کام

لینا نہیں چاہتا، کیونکہ تمہارا تعلق میرے ساتھ تعلیم کا ہے، میرا حقِ استادی

سمجھ کر تم یہ خط ڈاک میں ڈالو گے، میرے نزدیک یہ بھی ایک گونہ رشوت

ہے، اس کے بعد لوجہ اللہ تعلیم کا خلوص باقی نہیں رہے گا، لہذا میں تم سے یہ معمولی کام لے کر اپنا ثواب بھی کیوں ضائع کروں؟“

اللہ اکبر! کس قدر تقویٰ تھا، اس زمانہ میں تو اتنی باریک بات کی طرف خیال بھی نہیں جاسکتا، سچ تو یہ ہے کہ تقویٰ سے وہ نورِ عقل مسلمان کو نصیب ہوتا ہے جس کی روشنی میں وہ صراطِ مستقیم سے ذرا ادھر ادھر نہیں ہو سکتا۔

بعض اوقات خوش طبعی بھی فرماتے | اہل اللہ کے واقعات زندگی جس نے مطالعہ کیے ہیں وہ جانتا ہے کہ یہ حضرات صرف زاہد خشک ہی نہیں ہوتے بلکہ شگفتگی طبع کے لیے کبھی کبھی مزاح و ظرافت بھی کر لیتے ہیں، مگر اس سے ان کے رعب و داب اور کمال ہیبت الہی میں کوئی فرق نہیں آتا، اس عنوان کی تکمیل کے لیے ہم ذیل میں آپ کے چند لطائف لکھتے ہیں:-

۱- آہ مردانِ داؤنی زنا کا لطیف | صاحبِ سوانح کی محفل میں اگر کسی بیکار اور نکلے شخص کا ذکر آجاتا تو آپ یہ بلیغ مثال دیتے کہ بھی ان کی حالت پر آہ مردانِ نہ اؤنی زناں کو چسپاں کر کے دیکھو، انہیں تم بالکل اس کا مصداق پاؤ گے کسی نے عرض کیا یہ کیسے؟ فرمایا ”عوز کرو، کیا مرد فرطِ غم میں جب آہ کرتا ہے تو اس سے تسلی نہیں محسوس کرتا؟ اور اسی طرح عورت کا اؤنی کرنا بھی تم بہت پر لطف پاتے ہو، اب اس سے تم خود نتیجہ نکال لو کہ

نکما اور بیکار شخص کسی بھی مصرف کا نہ ہوا، گویا وہ نہ مرد ہے نہ عورت۔“

۲۔ ایک طالب علم کی خوراک کا دلچسپ بیانیہ | حضرت مولانا تھانوی مدظلہم العالی کے

کسی وعظ میں راقم نے یہ واقعہ پڑھا ہے کہ صاحب سوانح کی خدمت میں کوئی پردیسی طالب علم پڑھتا تھا، اس غریب کا کھانا کہیں مقرر نہ ہوا، اتفاقاً محلے میں کوئی موت ہو گئی تو چالیس دن کے لیے خوراک کا بندوبست ہو گیا کیونکہ عام دستور ہے کہ متوفی کے ورثہ اہل ثواب کے لیے کسی غریب کا کھانا متوفی کے چالیسویں تک مقرر کر دیتے ہیں، ابھی یہ چلا پورا نہیں ہونے پایا تھا کہ دوسرا حادثہ پیش آ گیا، اب دوسرے محلے کی طرف سے بے فکری تھی، یہ چلہ ختم ہونے نہیں پایا تھا کہ تیسرے محلے کا انتظام ہو گیا اس پر حضرت نے اہل محلہ سے مسکرا کر فرمایا ”دیکھنا یہ طالب علم کہیں سارے محلے پر ہاتھ صاف نہ کر دے، اس کا کھانا فوراً مقرر کر دو، ورنہ پھٹاؤ گے۔“ چنانچہ فوراً مستقلاً اس کی خوراک مقرر کر دی گئی

۳۔ پانچ روپے دیکر جوتا واپس لیا | حافظ سعد البرعانی بانی مدرسہ عربیہ پانی پت

کو حضرت سے بہت محبت تھی، روزانہ خدمت میں آجاتے تھے، آپ کو صاحب سوانح کے مزاج سے گہری واقفیت تھی، ایک دفعہ خواجہ عبدالمعنی صاحب کو جو حضرت کے پوتے تھے، پانچ روپے کی ضرورت ہوئی، انہوں نے حافظ صاحب موصوف سے سفارش کرانی چاہی، حافظ صاحب نے فرمایا

پہلے میری بتلائی ہوئی ترکیب پر عمل کرو پھر روپیہ دلوادو لگا اور ترکیب یہ بتلائی کہ حضرت کی جوتیاں چھپا دو، انہوں نے ایسا ہی کیا، خیر جب مجلس برخاست ہوئی، اور حضرت مکان تشریف لے جانے کے لیے مسجد کی سہ دری سے اٹھے تو جوتیوں کی تلاش ہوئی، حافظ صاحب موصوف بولے ”یہ کام سوائے عجمہ المعنی کے کسی اور کا نہیں ہو سکتا، آپ اُسے پانچ روپے دے دیں، وہ جوتا لادے گا،“ یہ سن کر حضرت مسکرانے لگے، اور پانچ روپے دینے کا وعدہ فرمایا۔

گھروالوں کی اصلاح | خانگی زندگی میں انسان کو اصلاح کی مختلف تدابیر اختیار کرنی پڑتی ہیں، مگر یہ اسی محتاط اور دانشمند انسان کا کام ہے جو اسوہ خانہ داری کے نشیب و فراز کا پورا تجربہ رکھتا ہو، ورنہ معاشرت میں ناگوار پھید گیاں پیدا ہو کر زندگی کو تلخ بنا دیتی ہیں، بعض لوگ جب گھر بیرون زندگی کا ضبط نہیں رکھ سکتے تو اتنی سخت گیری پر آجاتے ہیں کہ انسانیت پناہ مانگتی ہے، اور بعض لوگ اہل خانہ کی بے اعتدالیوں کا سدباب کرنا تو رہا درکنار، خود انکے راستے پر مولیتے ہیں، مگر خلاف ان کے صاحب سوانح کا برتاؤ گھروالوں سے ہمیشہ معتدل رہا، آپ کسی خلاف شرع بات کو گھر میں نہیں بولنے دیتے تھے، اور اگر کوئی بات خلاف مزاج ہوتی تو آپ ناراض ہو جاتے تھے، آپ کی ناراضگی کا پتہ اس طرح ہوتا کہ کھانے کا انتظام باہر ہو جاتا تھا،

ایک سوز خاتون (یعنی محترمہ عائشہ بیگم اہلیہ خواجہ کرامت علی مرحوم) جو آپ سے بیعت تھیں، انہیں کہلا بھیجتے، اور وہ معمول کے مطابق کھانا بھیج دیتیں، ایک دفعہ گھر والوں نے ان سے شکوہ کیا، تو انہوں نے جواب دیا کہ "میری کیا مجال کہ میں اس معاملہ کے متعلق کچھ عرض کروں، حکم کی تعمیل کرنا میں اپنی خوش نصیبی سمجھتی ہوں۔"

اس کے کچھ عرصے بعد جب حضرت گھر والوں سے ناراض ہوتے تو ایک دوسرے خادم کے متعلق یہ خدمت ہو گئی تھی، ان کا نام حاجی خدا بخش صاحب تھا، یہ روزانہ خدمت میں حاضری دیتے تھے، جب اہلخانہ سے سزا راض ہوتے تو فرماتے "میاں خدا بخش میرا کھانا تمہارے ہاں سے آئے گا۔" صرف اتنا ہی فرماتے، گھر میں نہ کسی پر ناراض ہوتے اور نہ سخت کلامی اور درشت مزاجی سے کام لیتے، آپ کی اس ترکیب سے گھر والے فوراً ٹھیک ہو جاتے تھے، اور آپ کو راضی کرنے کی کوشش کی جاتی تھی۔

اولاد سے شفقت و محبت بہت سے ناواقفوں کے نزدیک فقر

اور درویشی اس کا نام ہے کہ انسان بال بچوں کو قطعاً چھوڑ بیٹھے، لیکن کاملین کا معیار ولایت اتباع سنت ہے، یعنی جس چشمہ فیض سے یہ سب نہریں جاری ہوئی ہیں، اس کے اسوہ حسنہ کی پوری پیروی تم

ان کی رفتار و گفتار اور کردار میں پاؤ گے، اور اس کی بکثرت مثالیں ہم کو صاحب سوانح کی زندگی میں ملتی ہیں جن میں سے بعض یہاں درج کی جاتی ہیں۔

اچھوٹے بچوں کو بلا کر پیسے دیتے | صاحب سوانح کا معمول تھا کہ ہر جمعہ کو صبح سویرے اور اکثر ان سے خوش طبیعتی فریادیں ملتی تھیں۔

سب بچوں کو اپنے پاس بلائے، اور ہر ایک بڑے بچے کو دو پیسے، اور چھوٹے بچوں کو ایک پیسہ بطور انعام دیتے، ایسے ہی عیدین کے موقعوں پر سب بچے انعام پاتے تھے، بعض اوقات اپنے بچوں کے ساتھ ہمسائیوں کے تیم بچوں کو بھی شامل فرما لیتے تھے، ہر چھوٹے بچے کے سر پر ہاتھ پھیرتے جاتے تھے اخیر عمر میں جب بینائی جاتی رہی تھی، اور آپ مظفرنگر سے آنکھ بنوا کر آئے تھے تو آپ نے بالا خانے پر سب بچوں کو جمع کیا، آپ ان کے سر پر ہاتھ پھیرتے جاتے اور ہر ایک کو دو دو پیسے انعام دیتے جاتے، جناب مولانا عبد السلام صاحب کی صاحبزادی کا نمبر آیا تو دیکھ کر فرمایا "اغاہ! تم تو بہت بڑی ہو گئی ہو۔" ایک دفعہ خواجہ عبد اللطیف صاحب سے جو آپ کے پوتے تھے، فرمایا "سب بچوں کو بلا لاؤ۔" وہ جب سب کو بلا رہے تھے تو ہمیشہ حافظ شریف الدین صاحب بولیں "کیا حضرت نے میرا نام لے کر بلایا ہے؟" انہوں نے کہا "نہیں" فرج بے سب کے ساتھ پہنچیں تو حضرت نے خوش طبیعتی کے طور پر فرمایا "تم کیسے چلی آئیں؟" یہ موقع گزر گیا، دوبارہ پھر حسب معمول سارے بچے حاضر ہوئے، تو یہ

نہیں گئیں، آپ نے پوچھا کہ فلاں لڑکی کیوں نہیں آئی؟ تو اس پر کسی بچے نے عرض کیا "حضرت! وہ بن بلائے نہیں آتی" فرمایا "اچھا اس کو بلاؤ۔" جب یہ پاس پہنچیں تو انہیں انعام دیا، اور فرمایا "آج سے ہم نے تمہارا نام "بن بلائی" رکھ دیا" اس کے بعد جب کبھی یہ سامنے پڑتیں تو فرماتے "اھاہ! بن بلائی آگئی"

۲۔ ہر ایک اولاد کا خیال رکھنے | ایک دفعہ گھر کے آدمیوں نے بڑی صاحبزادی

کے ہاں کچھ استعمالی چیزیں بھیجنے کے لیے علیحدہ رکھ دیں، صاحبزادہ کو یہ بات اس بنا پر ناگوار گذری کہ جب بہن کی شادی ہو چکی ہے تو کیوں کوئی چیز ان کے ہاں بار بار بھیجی جائے؟ وہ اس کے متعلق والدہ صاحبہ سے گفتگو کر رہے تھے کہ حضرت نے سن پائی، اس پر آپ نے فرمایا "اگر تمہاری والدہ اپنی محبت و شفقت کی وجہ سے تمہاری بہن کو کچھ بھیج دیں، تو وہ اس معاملہ میں پوری مختار ہیں، ہم نے تمہاری بھی تو شادی کر دی ہے، تمہارے یا ان کے ساتھ اس وقت کا سلوک ہمارے ذمہ واجب نہیں، ہم اپنے فرض سے سبکدوش ہو چکے ہیں، باقی رہا یہ مشفقانہ برتاؤ تو اس میں لڑکے یا لڑکی کی کوئی خصوصیت نہیں، آئندہ کبھی ایسی گفتگو نہ کرنا۔"

۳۔ اپنے نیم پرتے کے ساتھ سلوک | حضرت کے بڑے صاحبزادے خواجہ عبد العلی

صاحب آپ کے سامنے ہی فوت ہو گئے تھے، انکے چھوٹے لڑکے خواجہ عبداللطیف

صاحب سے آپ کو بجد محبت تھی، حضرت نے اپنی اخیر زندگی میں ان کے ناموں پر زادہ شیخ احمد صاحب و پیر زادہ فضل حق صاحب سجادہ نشین حضرت مخدوم صاحب کو جو حضرت کے ناموں زاد بھائی تھے بلایا، اور فرمایا "مولوی صیب الشربھی ہوں، اور آپ دونوں صاحبان بھی، میں عبداللطیف کے گزارے کے لیے اس کے نام کچھ زرعی و سکنی جائداد کرنا چاہتا ہوں۔" چنانچہ ان سب کی موجودگی میں پچاس من غلہ اور ایک مکان خواجہ عبداللطیف صاحب کو دے دیا۔

اس واقعے سے معلوم ہوتا ہے کہ حضرت اپنی تمام اولاد کے ساتھ بہت محبت و شفقت کا برتاؤ کرتے تھے۔

۴۔ والدِ راقم کیساتھ اتھانی محبت تھی | راقم کے والد مولوی عبد العظیم صاحب کو جوانی میں صید انگلی کا بہت شوق تھا، جب کبھی شکار میں چلے جاتے اور رات کو نہ پہنچتے تو آپ بار بار پوچھتے کہ "عبد العظیم آئے یا نہیں؟" بعض اوقات شفقت سے پاس بٹھا کر انہیں سمجھاتے کہ تم محض تفریح طبع کے لیے شکار نہ کھیلا کرو، یہ اچھی بات نہیں ہے۔ ایک دفعہ حضرت سخت بیمار ہو گئے، صاحبزادے کسی دوسرے شہر تھے، فرمایا "فورا عبد العظیم کو تار دے دو۔" گھر والوں نے قابل اطمینان حالت سمجھ کر اور یہ خیال کر کے کہ تار سے کہیں صاحبزادے گھبرانہ جائیں، صرف خط لکھ دیا، والد صاحب کے

پہنچنے میں جب دیر ہوئی تو حضرت بار بار پوچھتے تھے، اور فرماتے تھے کہ
 ”نہ معلوم اب تک کیوں نہ آئے؟“ آخر جب راقم کے والد پہنچے تو انہیں
 دیکھ کر آپ خوش ہو گئے، بعد میں یہ معلوم ہونے پر کہ تار نہیں دیا گیا تھا
 آپ کو افسوس ہوا۔

۵۔ اپنے یتیم نواسوں کے ساتھ شفقت | آپ کی چھوٹی صاحبزادی جب بیوہ ہو گئیں
 تو حضرت کو ان کے ننھے ننھے بچوں کا بہت خیال تھا، جب کوئی عمدہ چیز گھر
 میں آتی تو بچوں کو پاس بلا کر اپنے ہاتھ سے کھلاتے۔

ہر شخص کی عورتِ نفس کا احترام کرتے | اپنے مختلف اغراض کی تکمیل کے دُمن میں
 بہت سے اشخاص بے اعتدالیاں کر بیٹھتے ہیں، تمدن و معاشرت کے اکثر
 نقصانات کی وجہ تمہیں یہی معلوم ہوگی، اور ایسے موقعوں پر بڑے بڑوں کے
 پاؤں دگمگا جاتے ہیں، صاحبِ سوانح کا کمال یہ تھا کہ وہ ہر موقع کے مناسب
 اعتدال قائم رکھتے تھے، مثلاً ہر انسان کی عورتِ نفس کا احترام آپ کو خاص
 طور پر ملحوظ رہتا تھا۔

۱۔ ہندوؤں کا بھی لحاظ رکھتے | عم محترم مولانا عبد السلام صاحب نے مجھ سے
 بیان کیا کہ ”ایک دفعہ ریل کے سفر میں چند ہندوؤں کا ساتھ ہو گیا،
 آپ کی نورانی شکل دیکھ کر وہ سب بولے کہ ”آپ تنگ ہو کر نہ بیٹھیں،
 ہماری طرف پاؤں پھیلا لیجئے۔“ صورتِ حال یہ تھی کہ اگر آپ پاؤں پھیلاتے

تو پاؤں اُن میں سے کسی کے چہرے کی طرف پھیلتے، آپ نے جواب دیا کہ
 ”میرا مذہب اجازت نہیں دیتا کہ کسی انسان کے چہرے کی بے ادبی کروں
 ہم ہر شخص کے چہرے کا احترام کریں گے، تمہیں اختیار ہے جس طرح چاہو بیٹھو
 مگر میں اپنے اصول کے خلاف نہیں کروں گا۔“

۲۔ کسی کو اپنے پائنتی نہ بیٹھنے دیتے | حافظ محمد یوسف صاحب پالی پتہ نے

حضرت کی مجلس کے متعلق اپنی چشم دید حالت سنائی کہ کیسا ہی خراب اور
 خستہ حال شخص آپ کی خدمت میں آتا، اور آپ اُس وقت لیٹے ہوتے تو
 اُس کو پائنتی نہ بیٹھنے دیتے تھے، اگر کوئی ناواقف بے تکلفی سے بیٹھ جاتا
 تو آپ فوراً اٹھ بیٹھتے تھے، اور ارشاد فرماتے تھے کہ ”بھی یہاں نہ بیٹھو“
 البتہ چہرے کے بالمقابل کوئی بیٹھ جاتا، اور اُس سے بے تکلفی بھی ہوتی تو
 بیٹھتے تھے۔

۳۔ خدمتگاروں کو متعلقین کہتے | اسی طرح ملفوظاتِ خیرت حصہ سوم مطبوعہ

انتظامی پریس کان پور کے صفحہ ۶۳ پر حضرت حکیم الاست مولانا شاہ
 محمد اشرف علی صاحب تھانوی مدظلہم العالی کے ایک ملفوظ سے بھی ہر انسان
 کے عزت نفس کی تائید صاحب سوانح کی نسبت ثابت ہوتی ہے ملفوظ ۱۲۵،
 مورخہ ۲۲ جمادی الاولیٰ کو مولانا نے حضرت کے متعلق ارشاد فرمایا حضرت
 مولانا قاری عبدالرحمن محدث پالی پتی قدس سرہ خدمتگاروں کو کہیں

نہیں کہتے تھے بلکہ متعلقین کہتے تھے، فرماتے تھے کہ "اس لفظ میں انکی تحقیر ہے، اور تحقیر کافر کی بھی بحیثیت خدمتگار ہونے کے جائز نہیں۔"

۴۔ بچوں کے نہ پر مارنے سے منع فرماتے | مولوی قاری محمد عبد القیوم صاحب

پانی پتی نے اپنا چشم دید واقعہ سنایا کہ بڑوالی مسجد میں ایک معلم قرآن بچوں کو بری طرح مارتا تھا، اور فوراً غضب سے ان کے معصوم چہروں پر تھوک بھی دیتا تھا، حضرت کے پاس یہ شکایت پہنچی، تو آپ نے پہلے واقعے کی پوری تحقیق فرمائی، جب معلم مذکور کا یہ رویہ پورے طور پر ثابت ہو گیا تو آپ وقت مقررہ پر یعنی عصر کی نماز کے وقت مسجد میں تشریف لائے، اور شنگاہ پر بیٹھنے سے پہلے معلم کو بلایا، چہرہ فرط غضب سے سرخ تھا جب معلم سامنے آیا تو آپ نے اس سے فرمایا "بھلے مانس! انسانی جسم میں چہرہ بڑی واجب الاحترام چیز ہے، حضور رسول مقبول علیہ الصلوٰۃ والسلام نے تو جانور کے چہرے پر مارنے سے منع فرمایا، مگر تم انسانوں کے چہروں پر مارتے بھی ہو، اور تھوکتے بھی ہو، خبردار! تمہاری یہ شکایت میں آئندہ کبھی نہ سنوں، ورنہ تمہیں فوراً علیحدہ کر دیا جائے گا۔"

جب کسی بچے کو خود سزا دینے کا اتفاق ہوتا تو اس کی ٹانگ میں مارتے تھے، اور فرماتے کہ "یہ جگہ بے خطر ہے، بچے کے جسم کے دوسرے حصوں پر نہ مارنا چاہیے۔"

عام بچوں سے شفقت کا برتاؤ | مولانا محمد اللہ صاحب پانی پتی نے سُنایا کہ جناب
نواب صاحب چغتاری کے صاحبزادہ کی تقریبِ نشرح تھی، میرے والد
اُن کے ہاں ملازم تھے، والد کو یہ پتہ ہوا کہ پانی پت سے اِس موقع پر
حضرت کو دعوت دی گئی ہے، اُنہوں نے لکھا کہ "اپنے ساتھ محمد اللہ کو
بھی لیتے آئیے" پانی پت سے دھلی تک اِس وقت ریل نہ تھی
تنگے اور اونٹ گاڑیاں مسافروں کو دھلی سے لاتی اور لے جاتی تھیں
قاری عبد الرحمن اعلیٰ، مولانا عبد السلام، اور چند دوسرے تلامذہ تو
اونٹ گاڑی میں بیٹھے، اور حضرت نے چھوٹے صاحبزادے مولانا قاری
عبد العظیم صاحب اور مجھے اپنے ساتھ یکے میں بٹھایا، جس رومال میں
زادِ راہ کی رقم آپ نے باندھ رکھی تھی، وہ میرے گلے سے باندھ کر فرمایا
"اِس طرح دونوں کی حفاظت رہے گی" میں نے دیکھا کہ جس منزل پر
سواری پہنچتی تھی، لوگ مصافحے کے لیے بکثرت بڑھتے تھے، حالانکہ آپ کے
سفر کا کسی کو پتہ نہ تھا، محض نوزانی شکل دیکھ کر خود بخود مخلوق کھج آتی تھی
جنگل میں نمازِ مغرب کا وقت آگیا، حضرت سواری سے اترے، خود امام
بنے، اور مجھے مولانا عبد العظیم صاحب کے برابر مقتدی بنایا، آپ کی
تربیت سے مجھے یہ مسئلہ معلوم ہوا کہ اگر ایک بالغ مقتدی ہو، اور دوسرا
نابالغ بچہ، تو پیچھے نہیں بلکہ برابر کھڑا ہونا چاہیے، میں اس وقت کم سن

تھا، مگر اُس روز نماز کا جو پُر کیف سماں دیکھا، وہ ساری عمر نہ بھولوں گا،
 اُس وقت ہم کل تین آدمی تھے، لیکن ایسا محسوس ہو رہا تھا کہ چاروں
 طرف مخلوقِ الٰہی جمع ہے، اور قرأت کی آواز کے ساتھ انوار و برکات
 مینہ کی مانند برس رہے ہیں۔“

یہ ہے صاحبِ سوانح کے خصائل و شمائل کا بہت ہی مختصر سا بیان؛
 مگر پڑھنے والوں کے لیے اس مختصر میں بھی عبرت و نصیحت کے بہت سے
 خزانے پنہاں ہیں، کاش! یہ حالات پڑھ کر ہم میں ان پر عمل کا شوق
 پیدا ہو، اور ہم ان اخلاق کے مطابق اپنی زندگیاں بنانے کی کوشش
 کریں۔

باب پانزدہم وعظ کی خصوصیتیں

اللہ تعالیٰ انبیاء علیہم السلام اور ان کے نائبین یعنی علماءِ امت کو قوتِ بیانیہ کی نعمت نہایت وافر عنایت فرماتے ہیں، تاکہ وہ اپنے موثر اندازِ بیان سے لوگوں میں احکامِ الہی کی آسانی سے تبلیغ کریں، بالخصوص جن اکابرِ دین کے مقدس وجود سے خلقِ کثیر کو فیضیاب کرنا مد نظر ہوتا ہے وہ مبداءِ فیاض سے اس وصف کا کثیر حصہ لے کر آتے ہیں، چنانچہ ایسے بڑے بڑے جید علماء بھی ہوئے، اور موجود ہیں، جن کی قوتِ گویائی فطرۃً اچھی نہیں ہوتی، اگر قابلیتِ علمی سے کام لے بھی لیں تو دلچسپی کہاں سے پیدا کریں؟ اس لیے ہر طرح باکمال ہونے کے باوجود موثر اور دل پسند وعظ نہیں کہہ سکتے، اور جن علماء کرام میں اس عدادِ اذقوت کا جوہر موجود ہوتا ہے ان سے ہر طبقہ کے لوگ استفادہ کثیر کرتے ہیں، جس طرح لوگوں کا مذاقِ طبیعت یکساں نہیں ہوتا، اسی طرح فنِ تقریر کو بھی کسی ایک نہج پر نہیں رکھا جاسکتا، بلکہ مضمون کو دلچسپ بنانے

کے لیے گونا گوں حالات اور طبائع کا مطالعہ ضروری ہے، مثلاً پڑھے لکھے طبقہ
 میں وعظ کا اتفاق ہو تو اُن کے امیال و رجحانات سے گہری واقفیت رکھ کر
 وعظ کہا جائے جب وعظ اثر کرے گا، اور عوام الناس ایسے بیان کو پسند کرتے
 ہیں جس میں مناسب مثالوں، حکایتوں اور شعروں کی چاشنی بھی شامل ہو،
 غرضیکہ جو مقرر نفسیاتی کیفیتوں پر کافی عبور رکھنے کے بعد تقریر کرتا ہے
 فی زمانہ اسی کو لوگ پسند کرتے ہیں، لیکن جب تحریر شمس العلاء مولانا
 الطاف حسین صاحب حالی صاحب سوانح کی نسبت یہ معلوم کر کے
 تعجب ہو گا کہ "آپ کا وعظ تمام واعظین کے طریقے کے بالکل برخلاف
 تھا، درحقیقت وہ ایک درس ہوتا تھا جس میں لغو داستانیں اور فضول
 قصے بالکل نہ ہوتے تھے، اور کوئی بات خارج از آہنگ معرض بیان میں نہ
 آتی تھی، اول قرآن مجید کی آیت کے صاف اور سیدھے معنی بیان
 کرتے، پھر اُس کی ترکیب کا اظہار اور نہایت ضروری تفسیر اور مسائل فقہ
 جو ائمہ مجتہدین نے اُس آیت سے استنباط کیے ہوں، یا کوئی ضروری اور
 مفید بحث جو فی الواقع قرآن مجید کے معانی و الفاظ سے تعلق رکھتی ہو
 بیان کرتے تھے، اس لیے آپ کے وعظ سے سامعین کو بے انتہا فائدہ
 ہوتا تھا، اور نہایت مفید کام کی باتیں اور مسائل سامعین اور حاضرین
 کو معلوم ہوتے تھے۔" انتہی بلفظ

و عظ و قرآن میں سائل شرعی کا مجوبہ ہوتا جیسا کہ مولانا حالی نے لکھا ہے، دراصل آپ کا وعظ
 درس قرآن ہوتا تھا، میرٹھ کے ایک بڑے رئیس جو پانی پت آئے
 ہوئے تھے، مولانا گل حسن صاحب کے ہمراہ وعظ میں بیٹھے تھے، جب
 وعظ ختم ہو لیا، اور سامعین سھانچے بھی کر چکے تو ان رئیس صاحب نے
 دریافت کیا کہ "حضرت کو اس طرح وعظ فرماتے کتنا عرصہ ہو گیا؟ فرمایا
 پچیس برس۔"

حضرت اپنے وعظ میں ترویجِ شریعت کی برابر کوشش فرماتے تھے،
 عام مسائل کو نہایت سلجھا کر بیان کرتے، جس سے عام مسلمانوں کو سجد نفع
 پہنچتا تھا، پڑھے لکھے، ان پڑھ، اور علماء شہر، غرض ہر طبقے کے لوگ
 بڑی دلچسپی اور اہتمام سے آپ کا وعظ سنتے تھے، دورانِ وعظ میں جب علمی
 نکات کا سلسلہ چلتا تو علماء کو مخاطب کر کے فرماتے "بھئی طالبِ علمو!
 یہ تمہارے کام کی بات ہے۔" اکثر عالموں کے پاس قلم دوات اور کاغذ
 ہوتا، اور وہ ضروری چیزیں قلب بند کر لیا کرتے تھے۔ حکیم امین اللہ صاحب
 نے بیان کیا کہ میں ہمیشہ حضرت مولانا راغب اللہ صاحب رحمۃ اللہ علیہ
 کے ساتھ حضرت کے وعظ میں جایا کرتا تھا، ایک اہل علم اور متقی شخص تحصیل
 میں گرو اور اور قانون گو تھے، وہ ہر جمعے کو وعظ سننے کی چٹھی لاتے، اور
 کمال قابلیت کے ساتھ حضرت کا سارا وعظ قلب بند کر لیا کرتے تھے، وہ یہ

کہا کرتے کہ "اگر کوئی شخص حضرت کے مواعظ ضبط کر لے تو چند ہی روز میں عالم بن سکتا ہے، عجیب کام کام کی باتیں بیان فرماتے ہیں۔"

لوگ آپ کے وعظ کو خاموشی اور دلچسپی سے سنتے | آپ کے وعظ میں زبردست ہجوم ہونے

کے باوجود مجمع بالکل خاموش رہتا تھا، زیادہ دیر تک بیان کرنے کی آپ کی عادت نہ تھی، لیکن دلچسپی کا یہ عالم ہوتا تھا کہ وعظ کے ختم ہونے کے بعد

لوگ افسوس کرتے رہ جاتے کہ کیا اچھا ہوتا اگر کچھ دیر اور بیان فرماتے،

پھر دوسرے جمعہ تک نہایت انتظار اور شوق کے ساتھ ایک ایک دن

گنتے، آپ کے وعظ میں کتنے ہی منتشر خیالات کے لوگ کیوں نہ ہوتے

سب ساکت اور مودب بیٹھتے، آپ کی آواز حالانکہ بلند نہ تھی مگر سب کو

برابر پہنچتی، یہ آپ کی کرامت سمجھو کہ دور بیٹھنے والوں کو ایسا معلوم ہوتا

تھا جیسے پاس بول رہے ہیں، ہزاروں کے مجمع میں بالکل سناٹا چھا جاتا تھا

وعظ میں لوگوں کو انکی دینی غلطیوں سے آگاہ کرتے | جب آپ مسائل پر لوگوں کو غلط چلتا

دیکھتے تو وعظ میں غلطیوں کا ازالہ کرتے، اور لوگوں کو نہایت اچھی طرح سمجھاتے

یہی وجہ تھی کہ جو لوگ آپ کے وعظوں میں باقاعدہ حاضر ہوتے تھے، وہ

نو آموز عالموں سے زیادہ دینی مسائل سے واقف ہوتے تھے۔

آپ کو وعظ میں کیسوی پسند تھی | ایک دفعہ کا واقعہ ہے کہ گرمی سخت پڑ رہی تھی

حکیم امین اللہ صاحب نے کسی سقہ کو مقرر کیا کہ وہ مجلس میں کٹورے سے

آہستہ آہستہ پانی پلاتا پھر کرے، اور یہ رسم جاری کرنے کے لیے اپنے
چند اجباب سامعین کو آمادہ کر لیا کہ جب سقہ تمہارے پاس پہنچے تو ایک
ایک پیسہ سب دیں، یہ سلسلہ دو یا تین جمعے چلا، آپ کی عادت و عظ
میں چاروں طرف دیکھنے کی نہ تھی، اس لیے آپ کو اطلاع نہ ہوئی، اتفاقاً
ایک جمعہ کو سقہ کو پانی پلاتے ہوئے دیکھ لیا تو فرمایا "اس سے یکسوئی
نہیں رہتی، آئندہ یہ طریقہ بند کیا جائے۔"

دعظ میں باتیں کرنے سے منع فرماتے | مولانا غوث علی شاہ صاحب رحمۃ اللہ علیہ

بھی حضرت کا دعظ سنا کرتے تھے، ایک دفعہ کوئی ضرورتمند شاہ صاحب کے
پاس عین و عظ میں پہنچا، اور شاہ صاحب سے چپکے چپکے باتیں کرنے لگا
شاہ صاحب کان لگا کر اس کی بات سن رہے تھے کہ آپ کی نظر پڑ گئی،
فرمایا "مجلس و عظ باتوں کی جگہ نہیں۔" اور پھر آداب و عظ بیان فرمائے۔

دورانِ دعظ کے دو لطیفے | بعض اوقات دورانِ دعظ میں دلچسپ لطیفے بھی

پیش آجایا کرتے تھے، ان میں سے ہم یہاں دو لطیفے بیان کرتے ہیں:-

۱- ایک روز دورانِ دعظ میں اتفاق سے حضرت کی نظر مجلس میں ایک

شخص پر جا پڑی، جو تنکے سے زمین کرید رہا تھا، اس پر آپ نے فرمایا
"دعظ تو پھر بھی ہو جائے گا، پہلے تم جی بھر کر زمین کرید لو۔" یہ فرما کر
آپ خاموش بیٹھ گئے۔

۲- ایک دن وعظ میں کسی شخص کو جھومتے دیکھا، تو فرمانے لگے
 ”بھئی میں وعظ موقوف کرتا ہوں، پہلے تم جی بھر کے وجد کرو۔“
 ان تدابیر ہی کا نتیجہ تھا کہ سامعین آپ کے وعظ میں نہایت مودب
 بیٹھتے تھے، اور جو کچھ آپ فرماتے تھے پورے غور سے سنتے تھے۔

توجہ کیساتھ وعظ سننے کی نصیحت | دوران وعظ میں ایک موقع پر آپ نے فرمایا

”اس وقت گرمی سخت پڑ رہی ہے، اگر تم لوگ یہاں نہ آتے تو نہایت
 مزے اور اطمینان سے سرد خانوں وغیرہ میں پڑے سوتے ہوتے، لیکن تم
 اپنے آرام و راحت کو چھوڑ کر یہاں محض اس لیے آئے ہو کہ خدا اور اس کے
 رسول کا ذکر سنو، مگر باوجود اس کے سخت افسوس ہے کہ وقت کی قدر نہیں
 کرتے، بات یہ ہے کہ یہ تمہارا قصور نہیں، جو کچھ قصور ہے میرا ہے، حضور

رسول مقبول صلی اللہ علیہ وسلم کا وعظ جس نے ایک مرتبہ سن لیا، پھر وہ
 ساری عمر کو سنور گیا، پھر سلسلہ بہ سلسلہ آگے فرمایا ”اور ہمارے بڑے
 میاں صاحب کے وعظ کا اثر ایک ہفتے رہتا تھا، اور میاں صاحب کا وعظ
 تو ہم نے خود سنا ہے، صرف مجلس کے برخاست ہونے تک اس کا اثر
 رہتا تھا، اور اب ایک مہینے ہوں کہ وعظ کے اندر ہی اثر غائب ہو جاتا ہے“

۱۵ حضرت نے ایک روز وعظ میں اپنی یہ اصطلاح سامعین کو سمجھائی تھی کہ بڑے میاں صاحب میری
 مراد شاہ عبدالعزیز سے اور میاں صاحب سے شاہ محمد اسحاق سے ہوتی ہے۔ محمد عبدالعظیم

حضرت نے اپنے متعلق یہ فقرہ محض تواضعاً فرمایا، حقیقت یہ ہے کہ اُس زمانے کے بڑے سے بڑے واعظ کے وعظ میں بھی اتنا اثر نہیں ہوتا تھا، جس قدر حضرت کے موثر بیان میں ہوتا تھا، اسی لیے آپ کے وعظ میں حاضر ہونے والے اشخاص دوسرے علماء کے وعظ کو خاطر ہی میں نہیں لاتے تھے،

آپ کے وعظ کے اوقات | مقبول و مشہور واعظین کی نسبت یہ بات مشاہدہ میں آئی ہے کہ دور دور سے ان کے پاس وعظ کے لیے درخواستیں آتی رہتی ہیں، اور اسی وجہ سے ان کا بیشتر وقت کسی دوسرے کام میں نہیں لگ سکتا اور وہ بالکل اسی کام کے ہو رہتے ہیں، لیکن صاحب سوانح کا بلیغ انداز بیان اگرچہ مرغوب خاص و عام تھا، مگر دوسرے علمی و اصلاحی کاموں پر آپ نے اس شغل کو مطلقاً ترجیح نہیں دی، آپ کا وعظ بعد نماز جمعہ کبھی ناغہ نہیں ہوتا تھا، علاوہ ازیں پیر و منگل کی درمیانی شب کو بڑوالی مسجد میں اکثر اوقات وعظ فرماتے تھے، کبھی کوئی شخص بہت ہی اصرار کرتا، اور آپ کے نزدیک مصلحت بھی ہوتی تو دوسری جگہ وعظ فرمادیا کرتے تھے، تراویح رمضان کے اخیر رویے میں ہر شب کو وعظ کا معمول تھا، سارے شہر کے حفاظ و قرار اور سامعین اپنا اپنا قرآن مجید سنا کر آ شامل ہوتے تھے۔

آپ کے وعظ کے لیے کسی اعلان کی ضرورت نہ ہوتی | ان مقررہ اوقات میں آپ کے وعظ

کے لیے کسی اعلان کی مطلق ضرورت نہ ہوتی تھی، سامعین خود بخود اس طرح پہنچتے تھے جیسے طلبائے علم کی جماعت استاذ سے استفادے کے لیے منتظر بیٹھی ہو، یہ انتظار کی گھڑیاں بمشکل گذرتی تھیں، اگر خلاف معمول شاذ و نادر آپ کا بیان کسی جگہ ہو جاتا تو لوگ اپنی نہایت خوش نصیبی سمجھتے تھے کہ استفادے کا یہ خاص موقع مل گیا۔

وعظ میں سامعین کے میاں فہم کی رعایت رکھتے | جب عام واعظین اپنی روائی طبع کے جوہر دکھانے پر آتے ہیں تو سامعین اور حاضرین کے میاں فہم کا انہیں بالکل خیال نہیں رہتا، لیکن حضرت کو یہ بات پسند نہ تھی، اگرچہ مضامین علمی میں آپ کے مخاطب علماء ہوتے تھے، تاہم آپ کے وعظ میں عوام کی سمجھ سے بالاتر چیزیں نہیں ہوتی تھیں، ایک دفعہ مولانا شاہ غوث علی صاحب نے وعظ کے دوران میں کسی دقیق مضمون کی تشریح چاہی، آپ نے فرمایا "اس کا یہ موقع نہیں، آپ میرے مکان پر تشریف لا کر سمجھ لیں۔"

آپ کا طرز بیان نہایت عام فہم اور آسان ہوتا | آپ کا طرز بیان اس قدر سادہ، سلیس اور آسان ہوتا تھا کہ دس گیارہ برس کے بچے بھی مضمون کو بہت خوبی کے ساتھ سمجھ لیتے تھے۔

وعظ کرتے تو سماں کھینچ دیتے تھے | حضرت کسی وقتی مضمون کی اہمیت ایسے طور پر ذہن نشین کرتے کہ اُس کے برکات مشاہدہ ہونے لگ جاتے تھے، مثلاً

رمضان کے فضائل بیان ہوئے تو رمضان کی برکتوں کا سماں آنکھوں کے سامنے پھر گیا، جنگ بدر یا غزوہ اُحد کا حال بیان فرمایا تو ایسا کہ گویا سامنے لڑائی ہو رہی ہے، آنحضرت صلی اللہ علیہ وسلم کے کسی قول و عمل کا ذکر چھڑا تو تصویر نگاہوں میں پھر جاتی تھی، غرضیکہ آپ کی خدا داد قوتِ بیانیہ اور علم و عمل کی مکمل حالت نے آپ کے وعظ کو چار چاند لگا دیے تھے۔ ذلک فضل اللہ یؤتیہ من یشاء

بیان مدلل اور پلینج فرماتے | طرہ باز خاں صاحب پانی پتی آپ کے مریدِ خاص تھے انہوں نے سندرجہ ذیل یادداشت رمضان المبارک ۱۳۱۲ھ کے کسی وعظ میں سن کر قلب بند کی ہے :-

”آپ نے فرمایا، سیدنا حضرت ابو بکر صدیق رضی اللہ تعالیٰ عنہ نے اپنے زمانہ خلافت یعنی سوا دو برس میں ایک سو باون روایتیں بیان کیں اور اتنی ہی مدت آپ زندہ رہے، اس کا مقابلہ کرو ان روایتوں سے جو سیدنا حضرت علی رضی اللہ تعالیٰ عنہ نے حضور رسول مقبول صلی اللہ علیہ وآلہ وسلم کی وفات کے بعد ساڑھے انیس برس زندگی پا کر بیان کی ہیں، جو صرف پانچ سو کی تعداد میں ہیں، دونوں بزرگوں کی حدیث روایت کا زمانہ ملانے سے بلحاظ روایت حدیث بھی حضرت ابو بکر صدیق رضی اللہ تعالیٰ عنہ سارے صحابہ سے افضل ثابت ہوئے۔“

اس بیان سے ناظرین کو معلوم ہو گیا ہو گا کہ حضرت کا وعظ کس قدر مدلل اور جامع ہوا کرتا تھا۔

اسی طرح اصلاحی مضامین بیان فرماتے وقت بلیغ مثالیں بھی دیتے تھے، تاکہ مضمون بخوبی طور پر ذہن نشین ہو جائے، رمضان المبارک کے اخیر عشرے میں اعتکاف کرنے والے مُعْتَكِفٌ بنا لیتے ہیں، اور یہ طریقہ مسنون بھی ہے، لیکن بعض نادان ایسا کرتے ہیں کہ لوگوں سے بات چیت نہیں کرتے، اور شاید ان کے نزدیک زیادہ ثواب ہے کہ لپٹ لپٹا کر ایک گوشے میں خاموش بیٹھے رہنا اپنا معمول بنالیں، ایسے آدمیوں کے متعلق دوران وعظ میں حضرت نے ایک روز یہ مثال دی کہ ”بعض لوگ تو اعتکاف میں بہو بن کر بیٹھ جاتے ہیں، کیونکہ جس طرح وہ بیچاری بولنا اور کھل کر سامنے آنا معیوب سمجھتی ہے، اسی طرح یہ لوگ اعتکاف میں بات کرنا گناہ جانتے ہیں، حالانکہ بالکل چپ رہنے سے اعتکاف مکروہ ہو جاتا ہے پردہ ڈال کر ہر وقت الگ بھی نہیں رہنا چاہیے، شریعت کے قوانین اور ہدایتوں کے مطابق اعتکاف پورا کرنے سے ہی پورا ثواب مل سکتا ہے۔“

باب ہذا کا خلاصہ | یہ ہیں وہ بعض خصوصیات جو آپ کے وعظ میں تھیں، چونکہ کتاب کا یہ حصہ بالخصوص ان علماء اور واعظین کے لیے نہایت کارآمد اور قابل تقلید ہے جنکو اکثر وعظ کرنے اور درس دینے پڑتے ہیں لہذا مزید توجہ کیلئے ہم متذکرہ بالا بیان کا ایک

جامع خلاصہ نیچے لکھتے ہیں، امید ہے کہ اس سے عصرِ حاضرہ کے عام واعظین پر
فائدہ اٹھائیں گے، اگرچہ جو خدا دادِ توفیقِ بیانیہ مولانا میں قدرت نے ودیعت
کی تھی، اُس کا پیدا ہونا تو محال ہے، مگر بہر حال کوشش اور تقلید سے دورِ موجودہ
کے واعظین کے وعظوں میں بہت کچھ اصلاح اور اثر پیدا ہو سکتا ہے، وہو ہذا

- ۱۔ دورِ ازکار، خلافِ قیاس اور ضعیف روایتوں سے اجتناب فرماتے۔
- ۲۔ کہانیاں اور قصے اثنائے وعظ میں بیان نہ فرماتے۔
- ۳۔ وعظ بالعموم مختصر اور صرف کام کی باتوں پر مشتمل ہوتا۔
- ۴۔ بیشتر قرآنی آیات کے معانی و مطالب کی تشریح آپکے وعظوں میں ہوتی۔
- ۵۔ بیان آسان اور عام فہم ہوتا، ایسا کہ ایک بچہ بھی سمجھ لے۔
- ۶۔ زیادہ دیر تک بیان نہ کرتے، تاکہ لوگ اکتانہ جائیں۔
- ۷۔ بیان مدلل اور مضمون بلیغ ہوتا۔
- ۸۔ الفاظ میں دلچسپی اور دلکشی سمجھتی تھی۔
- ۹۔ یہ چاہتے کہ وعظ کے وقت کامل سکون اور پوری خاموشی رہے، تاکہ
لوگ نہایت توجہ کے ساتھ وعظ سن کر اُس سے فائدہ حاصل کریں۔
- ۱۰۔ وعظ کے وقت موجودہ ضروریاتِ زمانہ کا خاص خیال رکھتے، اور اپنے
وعظ میں عام مروجہ معاشرتی رسوم کی درستگی اور قوم کے اخلاق کی اصلاح سے
زیادہ ضروری سمجھتے۔ تلك عشرة كاملة

باب شانزدہم

قتاوی کی جامعیت

انسان کے لیے محض علوم کا پڑھ لینا کافی نہیں ہو سکتا، جب تک کہ کوئی شخص عقل و حکمت کی روشنی میں نتائج کا لانا نہ جانتا ہو، اور ائمہ مجتہدین اور فقہاء کے نظریات سے کامل واقفیت کے بغیر یہ بات کیسے پیدا ہو سکتی ہے؟ حضرت سیدنا علی مرتضیٰ رضی اللہ عنہ سے ایک دفعہ لوگوں نے پوچھا کہ "کیا کوئی علم خاص سب صحابہ کے علاوہ بھی آپ رکھتے ہیں؟" فرمایا نہیں، البتہ مردِ مسلمان کو فہمِ قرآن کا جو ملکہ راسخ عطا ہوتا ہے، اس دولت سے میں بھی بہرہ ور ہوں۔ حضرت علی رضی اللہ تعالیٰ عنہ کا اشارہ اسی حذاواد فہم کی طرف تھا جو تقویٰ و طہارت، اور علم و عمل کا مکمل نمونہ بننے کے بعد کسی مردِ حقانی کو نصیب ہوا، حضرت مولانا روم رحمۃ اللہ علیہ ایسے ہی لوگوں کی نسبت فرماتے ہیں ۵

یعنی اندر خود علوم انبیاء
بے کتاب و بے مہد و اوستا

در حقیقت علمائے کرام اور صوفیائے کاملین جو کچھ ارشاد فرماتے ہیں، وہ قرآن و حدیث سے کوئی علیحدہ چیز نہیں ہوتی، بلکہ ان کے جیکے انہی ارشادات

کا ماخذ قرآن و حدیث ہی ہوتے ہیں، صرف اپنے خداداد فہم کی بدولت وہ نثار و مقاصد کا استعمال ایسا صحیح جانتے ہیں کہ وہاں تک معمولی نگاہیں نہیں پہنچ سکتیں، یہی وہ خیر کثیر ہے جس کو آیہ کریمہ ومن یؤت الحکمة فقد اوتی خیرا کثیرا میں بتایا گیا ہے، اور یہی وہ فہم دین ہے جس کو حدیث صحیح من یرد اللہ بہ خیرا یفقہ فی الدین بتلائی ہے۔

امت محمدیہ نے ہر زمانہ میں ایسے افراد پیدا کیے جو جامع شریعت و طریقت ہوتے تھے، اور جن کے علمی کارنامے آج تک زندہ ہیں۔

صاحب سوانح کی جلالت علمی و عملی کے مختلف مناظر پچھلے ابواب میں آپ ملاحظہ کر چکے ہیں، اب آپ کے فتاویٰ کی جامعیت پر بھی ایک گہری نظر ڈال لینا مناسب ہے، لہذا حضرت کی بالغ نظری، علم وافر، اور محتلا طرز نگارش کے چند نمونے سوانح حیات کا فروری حوزہ سمجھ کر یہاں لکھتا ہوں

واللہ اعلم بالصواب

۱۔ درود تاج | حاجی محمد اسحاق صاحب سوداگر دہلی نے درود تاج کے لفظ دافع البلاء کی نسبت مسئلہ دریافت کیا کہ بعض لوگ اس کو شرک بتاتے ہیں۔ آپ نے جواب دیا اس کے ساتھ بالبدعاء کا صلہ شامل ہے، حضور کے ایسے نام مثلا حاشر، فاتح، مقفیٰ احادیث میں پائے جاتے ہیں، دلائل الخیرات میں حضور کا نام گرامی کاشف الکرب دیکھ لو

شرح دلائل الخیرات میں اس درود کی سند بھی لکھی ہے، درود تاج کا مولف معلوم نہیں کون تھا؟ اور کس زمانہ میں ہوا ہے؟ اہل اسوار کے اختلاط سے جمال صوفیاء بہت سی چیزیں اپنے ہاں ایسی داخل کر لیتے ہیں جن کا ماخذ صحیح نہیں ہوتا، جیسے لیخمسة اطفی بھا اور ناد علی وغیرہ جو شیعہ کی ایجاد ہیں، انہوں نے بڑے زور شور سے اپنے ہاں شامل کر رکھی ہیں، اور درود ماثورہ اللہم صل علی محمد وعلی آل محمد کما صلیت الخ کی برابری کوئی دوسرا درود نہیں کر سکتا، یہ بکثرت پڑھا کرو۔

۲۔ حضرت معاویہؓ کا صحابی ہونا | کسی شخص نے حضرت معاویہ رضی اللہ عنہ پر روضۃ الاصفیاء اور مدارج النبوۃ کے حوالوں سے فرید کا یہ قول ثابت کیا تھا کہ وہ صحابی نہیں ہو سکتے، مثلاً:-

پہلی دلیل۔ من قاتل علیاً فقتلہ
دوسری دلیل۔ مسجد نبوی سے منبر مبارک اکھاڑ لانے کا ارادہ
تیسری دلیل۔ کوئی حدیث ان کی فضیلت میں وارد نہیں ہوئی۔
یہ لکھ کر پوچھا تھا کہ "آیا زید کا یہ دعویٰ درست ہے یا غلط؟" حضرت نے جواب دیا "قرآن و حدیث کے مقابلہ میں مورخین کے اقوال معتبر نہیں ہو سکتے، محاربۃ فسقہ و مقاتلۃ کفرہ یہ شیعوں کا قول ہے، حضرت معاویہ رضی اللہ تعالیٰ عنہ کے بارہ میں گفتگو کرنا، یہی رخص کا پہلا

دروازہ ہے، صحابی ہونے کے لیے یہ فروری نہیں کہ اُس کی فضیلت میں کوئی حدیث بھی ہو، حدیث کی کتابوں میں حدیثیں روایت کرنے سے حضرت معاویہؓ کا صحابی ہونا ثابت ہوتا ہے، حضور رسول خدا صلی اللہ علیہ وسلم نے لَا تَحْذَرُوا هَمًّا مِنْ بَعْدِي غَضًا مِنْ أَحِبِّهِمْ فَبِحَبِي أَحِبِّهِمْ وَمِنَ الْغَضِ هَمٌّ فَبِحَبِي أَحِبِّهِمْ جو ارشاد فرمایا کیا یہ کافی ثبوت نہیں، اور منبر اٹھا کر دارالامارہ میں لے جانے کی تحریک محبت و عظمت رسولؐ کی وجہ سے تھی، اللہ تعالیٰ نے مخلوق کی مخالفت کے سبب سے انہیں محفوظ رکھا، اور منبر اپنی جگہ قائم رہا۔

۳۔ ذکر جہر کا مسئلہ | حضرت مولانا شاہ عبدالرحیم صاحب دہلوی نے پوچھا تھا کہ ”ذکر اللہ بالجہر کرنا خواہ اکیلا ہو یا جمع مسترشدین میں شب کو یا دن کو تنہا مکان میں یا جنگل میں کہ جس سے کسی کا حرج نہ ہو جائز ہے یا نہیں؟“ حضرت نے ۳۰ ربیع الاول ۱۲۹۹ھ کو حسب ذیل جواب دیا۔
 ”ذکر جہر ریأثر حرام است و ضرر اللقاری و المحدث و النائم و المصلیٰ مکروہ است، و الخالی عنہا بلاشبہ جائز است، خصوصاً در مجمع پوچھا اشخاص افضل، فحکم مختلف باختلاف الاشخاص بموجب حدیث من ذکر لئی فی ملاء و اللہ اعلم بالصواب۔“

۴۔ علماء کی تحفیر | ایک مرتبہ آپ سے پوچھا گیا کہ ”اگر کوئی پیر، شریعت

اور علماء کی تحقیر کرتا ہو تو اُس کے لیے کیا حکم ہے؟ حضرت نے جواب دیا
 "اگر کوئی پیر، شریعت و طریقت کی مخالفت اور علماء سے استہزا کرتا ہو،
 اور سنتِ مقبول کو عیب لگاتا ہو، اُس کو سلوک کی کتابوں مثلاً
 "طریقہ محمدیہ" وغیرہ میں ملحد و زندیق لکھا ہے، ایسے شخص کو حاکم
 اسلام جلا وطن بھی کرے اور سزا بھی دے۔"

۵۔ یا شیخ عبدالقادر کہنا کیسا ہے؟ کسی شخص نے دریافت کیا کہ "یا شیخ

عبدالقادر" کہنا کیسا ہے؟ اور اگر اس کا ورد کیا جائے تو ایمان میں
 کچھ سقم تو نہیں پڑتا؟ آپ نے جواب دیا "درِ مختار میں اس قسم
 کے جملے کو کفر لکھا ہے، اور بعضوں نے جادو کے منتر کی مثل خوفِ کفر
 بتلایا ہے، اور جو شخص اس قسم کے الفاظ شیخ کو حاضر و ناظر جان کر پڑھے
 تو کفر ظاہر ہے۔"

۶۔ خاتم النبیین | ایک سوال آیا کہ "زید حضرت ابن عباسؓ کے

اثر کے موافق یہ عقیدہ تو نہیں رکھتا کہ خاتم کا لفظ اضافی ہے، مگر یہ کہتا ہے
 کہ "ہو سکتا ہے" اب اس تاویل کے عقیدہ سے کیا وہ کافر ہو جائیگا؟
 کافر کہنے والا کہتا ہے کہ خاتم اضافی کے اقرار سے خاتمیت کا انکار ہے۔"

حضرت نے آیت ولا تقف مالیس لک بہ علم کے ذیل میں تحریر
 فرمایا "اعتقاد امکان ذاتی عقلی خاتم النبیین اضافی میں کوئی وجہ کفر کی

نہیں، پر امکانِ مطلق امکانِ عادی کو جو محاورے میں بمعنی اطلاقِ عام کے ہے شامل ہے، وہ موہم خلاف عقیدہ اسلام کو ہے، لہذا یہ کہنا کہ ہو سکتا ہے اس سے بھی سکوت چاہیے، مدارِ ایمان ابن عباسؓ کے اثر پر نہیں، یہ اثر از قبیل متشابہات ہے، اس کو وما یعلم تاویلہ الا اللہ میں داخل رکھنا احتیاط ہے، اور اس ہو سکنے اور نہ ہو سکنے کی بحث کو عوام میں ڈالنا موجب اختلاف و تکرارِ باہمی کا ہے، اور خاتم النبیین کی شرح خود شارعِ علیہ السلام نے لابی بعدی سے فرمادی، اب احتمال دوسرا نہ رہا، اور بعض لوگوں نے خاتم النبیین سے احتمال ختم بالشرف کا لامن دلیل جو نکالا ہے، یہ قبیل نکات سے قابلِ تمسک نہیں ہو سکتا، اس بحث سے کوئی نتیجہ دینی نہیں نکلتا۔ انتہی بلفظہ رحمۃ اللہ علیہ

۷۔ تصویر شیخ کا مسئلہ | جاہل صوفیوں اور علمائے خشک کے درمیان تصویر شیخ کا مسئلہ بابہ النزاع بنا ہوا ہے، اور دونوں طرف سے دلائل پیش کرنے میں کوئی کسر نہیں چھوڑی جاتی، مگر یہ تمام بحثیں سطحی نظر سے ہوتی ہیں، البتہ جو جامع شریعت و طریقت بزرگ ہیں اور حضرات فقہار و صوفیاء کا ملین کی نظریات سے نا آشنا نہیں، ان کو صحیح حقیقت تک پہنچنا کیا مشکل ہے صاحبِ سوانح سے کسی نے تصویر شیخ کا مسئلہ دریافت کیا تھا، اس کا جو جواب آپ نے لکھا، وہ ذیل میں درج کیا جاتا ہے:-

تصور شیخ کو شرک و صورت پرستی فقہار نے لکھا ہے، اور صوفیاء کرام
 جائز کہتے ہیں، اور درحقیقت باہم اختلاف نہیں، جس کو فقہار حرام اور
 شرک فرماتے ہیں، اُس کو صوفیاء بھی حرام و شرک جانتے ہیں، اور جس کو
 صوفیہ جائز فرماتے ہیں اُس کو فقہار بھی ناجائز نہیں بتاتے، جس کو فقہار
 نے شرک لکھا وہ یہ معنی برزخ کے ہیں کہ صورت کو شیخ واقعی جان کر امیدوار
 فیض کا اس صورت سے ہو، اور یہی برزخ جہال صوفیاء میں مروج ہے،
 اور پیر پرست سمجھتے ہیں، اور توجہ الی اللہ فقط نام کی توجہ الی شیخ کو فنا فی اللہ
 و فی الرسول جانتے ہیں، سو اس برزخ کو صوفیائے کاملین بھی شرک فرماتے
 ہیں، اور ایسے پیر و مرید کو نایب شیطان جانتے ہیں۔

اے بسا ابلیس آدم روئے ہست پس بہر دستے نباید داد دست
 اور جس برزخ کو صوفیائے کاملین جائز کہتے ہیں، وہ یہ ہے کہ بعض اوقات
 صوفی نزول سے متوجہ عروج کو ہوتا ہے، اور تعلق نزولی مانع حضور کا ہوتا ہے،
 اس وقت متوسطین حسب عادت حالت ابتدائی کے خیال تصور شیخ کو
 یمن و یسار بطور معلم کے واسطہ فیض سمجھ کر مانند پر نالہ پانی کے کلیتہ متوجہ
 بظرف نیافر مطلق ہوتا ہے، پھر مقام محویت میں پہنچتا ہے، اور اس برزخ
 کو پر نالہ کی مانند جانتا ہے، اور باقی سب واسطہ ہے، اور آخر وہ بھی معدوم ہے
 اس برزخ کو فقہاء بھی جائز سمجھتے ہیں مگر اب عوام جہلانے خلط ملط کر دیا ہے، واللہ اعلم۔

۸۔ طوافِ قبر کے متعلق شاہ عبدالعزیز کا عمل | ایک سائل نے پوچھا ”طوافِ قبر اور

بوسہِ قبور کے متعلق مولانا شاہ عبدالعزیز رحمۃ اللہ علیہ کا معمول کیا تھا

آپ نے جواب دیا ”یہ سب باتیں حرام ہیں، شاہ صاحب اپنے آبا و اجداد کا

سالانہ جو ختم کرتے تھے اُس میں بارہا ہم بھی گئے ہیں، سو میں نے انہیں کبھی

قبر کا طواف کرتے اور اُسے بوسہ دیتے نہیں دیکھا، مشاہدہ سے بڑھ کر اور

کیا دلیل ہوگی، البتہ بازو پکڑ کے لانے والے لوگ مولانا کو پشت بقبلہ

صاحبِ قبر کے رخ کی طرف بٹھا دیا کرتے تھے، اور آپ صرف مراقبہ فرماتے تھے

علم وافر اور محتاط طرزِ نگارش | آپ کے پاس بعض ایسے مسائل بھی آتے تھے جنہیں

آپ کا طرزِ نگارش نہایت محتاط ہوتا تھا، مثلاً ایک سوال کے جواب میں

آپ نے لکھا ”یہ مسئلہ کئی مرتبہ آچکا ہے، بہت غور کیا، نقد الوقت جو

یاد ہے وہ لکھ دیتا ہوں، اگر درست ہوا تو اللہ تعالیٰ کی طرف سے ہے اور

غلطی مولیٰ تو میری طرف نسبت دیں۔“ اس کے بعد مسئلہ کا نہایت محققانہ

جواب دیا ہے، یہ مسئلہ ”مجموعہ فتاویٰ“ میں شائع کیا جائے گا، یہاں

اس کا محل نہیں ہے۔

فتاویٰ کے ان بہت ہی مختصر نمونوں سے ناظرین کو آپکی بالغ نظری اور تجربہ عملی کا

کچھ اندازہ ہو گیا ہوگا، آپ کے فتاویٰ کی جامعیت پر ہم مفصل بحث آپ کے

”مجموعہ فتاویٰ“ میں کریں گے جو انشاء اللہ عنقریب شائع ہوگا۔

بِسْمِ اللّٰهِ الرَّحْمٰنِ الرَّحِیْمِ

تصنیفات

تیسری صدی ہجری تک مسلمانوں میں مروجہ تصنیف و تالیف کا عام رواج نہیں ہوا تھا، اس کے بعد جب زمانہ نبوت سے بعد ہو گیا اور لوگوں میں خواہشاتِ نفسانی کی پیروی نے راہِ پالی تو اہل حق ادھر متوجہ ہوئے، تاکہ قرآن و حدیث کا علم ٹٹنے نہ پائے، چنانچہ اسی مقصد کے لیے ائمہ مجتہدین اور دیگر علمائے ربانیین نے مختلف علوم پوری نتیجے کے بعد مدقن فرمائے، اور تصنیف و تالیف کا یہ چشمہ صافی بڑی وسعت سے تمام عالمِ اسلامی میں بہتا رہا، اور مختلف علوم و فنون میں ضخیم و مطول تصانیف آج بھی مصنفوں کی جلالتِ علمی کا اعتراف کر رہی ہیں، نیز اسلامی فرمازاؤں نے علم و حکمت کے خزانے جس دریا دلی سے اپنے اپنے عہد حکومت میں نٹائے وہ رہتی دنیا تک یادگار رہیں گے،

مسلم فرمازاؤں کی اسی قدر و منزلت نے بڑے بڑے نامور علماء پیدا کیے ہیں، اگر علوم و فنون کی یہ سرپرستی نہ ہوتی تو آج اسلاف کے علمی

کارناموں سے موجودہ نسلیں کس طرح مستفید ہو سکتی تھیں، دوسری
 طرف ان مصنفین کا علم، تقدس، اور زہد و ورع ابنائے زمان پر پورا سکے
 جمائے ہوئے تھا، کیونکہ ان حضرات کی ساری جگر کاویاں محض اللہ تعالیٰ
 کے لیے تھیں، اس لیے قرآن و حدیث سے جو کچھ سمجھا، اس کو مخلوق الہی
 تک پہنچانا اپنا مذہبی فرض جانا، دنیا کے جس جس گوشہ میں مسلمان پھیلے ہر
 ان کے علمی ذخیرے وہاں کی زبانوں کا قالب بدلتے رہے، ہندوستان
 میں مسلمانوں نے قریباً ساڑھے آٹھ سو برس حکومت کی، اور چونکہ یہاں کی
 سرکاری زبان ہمیشہ فارسی رہی، اس لیے مسلمانوں کا تمام لٹریچر یا تو
 عربی میں رہا یا فارسی زبان کے ذریعے یہ علوم پھیلے، ۱۸۵۷ء کے بعد تک
 بھی بہت سے مصنفین کی تصنیفات فارسی ہی میں ملتی ہیں حضرت
 مولانا شاہ ولی اللہ صاحب محدث دہلوی رحمۃ اللہ علیہ کے
 خاندان نے جو بلند پایہ علمی کارنامے پیش کیے وہ کسی باخبر انسان سے
 پوشیدہ نہیں ہیں، ان بزرگوں نے بڑی حد تک دینی مسائل کو مدلل
 کر دیا ہے، اور گذشتہ نصف صدی کے اکثر نامی گرامی علماء ان بزرگوں
 کی تصانیف کو کافی سمجھتے تھے، چنانچہ خاتمہ المحدثین
 حضرت شاہ محمد سلیم صاحب دہلوی رحمۃ اللہ علیہ جو شیخ العرب
 والجمہ ہونے کے علاوہ خاندان ولی اللہی کے آخری جانشین ہوئے ہیں،

انہوں نے بھی کوئی معتد بہ تصنیف یادگار نہیں چھوڑی۔

اسی مسلک کے شدت کے ساتھ صاحب سوانح بھی پابند تھے،

راقم الحروف نے ایک بار عم محترم مولانا قاری عبدالسلام صاحب انصاری

مرجہ سے عرض کیا کہ صاحب سوانح اتنی بڑی شخصیت کے تو مالک تھے،

لیکن آپ نے کوئی اہم کتاب تصنیف نہیں فرمائی، اور حضرت کے

معاصرین میں بعض کی تصنیفات پائی جاتی ہیں، اس کا کیا سبب ہے؟

مولانا نے جواب دیا "بعض خاص لوگوں نے یہی بات خود صاحب سوانح

سے بھی پوچھی تھی تو آپ نے ارشاد فرمایا تھا کہ "بزرگوں نے اتنا کافی

ذخیرہ فراہم کر دیا ہے کہ اس کے بعد ہم جیسوں کو تصنیف کی ضرورت ہی

نہیں رہتی۔"

صاحب سوانح کو اپنے مرشد و استاد حضرت مولانا شاہ محمد اسحاق صاحب

دہلوی رحمۃ اللہ علیہ سے اتنی محبت و عقیدت تھی کہ اخلاق و عادات

گفتار و کردار، اور رفتار تک میں شاہ صاحب کا اقلع فرماتے تھے، چنانچہ

مختلف دیگر امور کے تصنیف و تالیف میں بھی صاحب سوانح نے اپنے شیخ

کے مسلک کی پوری پیروی کی، اور اپنے زمانہ میں مرجع خلافت ہونیکے

باوجود کوئی ایسی اہم ہاشان علمی یادگار نہیں چھوڑی، جسے آج پیش کیا

جاسکے، تاہم ضروریات زمانہ کے مطابق آپ نے بعض مختصر مگر مفید مقالے

لکھے جو چھپ چکے ہیں اور جن سے خلق خدا نے فائدہ اٹھایا ہے، چونکہ اس وقت جبکہ یہ رسالے لکھے گئے، ملک کی علمی زبان فارسی تھی، لہذا آپ نے بھی یہ رسالے فارسی میں تحریر فرمائے، مگر اس کے ساتھ ہی چونکہ عوام میں اس وقت اردو زبان رائج تھی اور برابر سرعت کے ساتھ ترقی کر رہی تھی، اس لیے آپ نے بھی وقتی مصلحت اور رفتارِ زمانہ کا لحاظ رکھتے ہوئے ان رسالوں میں سے بعض کو جب دوسری مرتبہ شائع کیا تو زباہ عام کے لیے ان کی زبان اردو رکھی۔ ہم ذیل میں آپ کے مصنفہ رسائل کی کچھ مختصر کیفیت قلمبند کرتے ہیں:-

۱۔ رسالہ تحفہ نذریہ | مخزج حرف ض کے متعلق ہندوستان میں ایک

ہنگامہ محشر پاپا ہوا، پایہ تخت دہلی جہاں اس فن کے بڑے بڑے ماہر پیدا ہوئے تھے، سب کے بعد دیگرے رخصت ہو گئے، اور وہاں کے علمی حلقوں میں اس محبت نے ماہہ النزاع شکل اختیار کر لی تھی، آخر میں اس سلسلہ کا حل دہلی کے علمائے نے آپ پر منحصر کر دیا، چنانچہ کتاب کے شروع میں صاحب سوانح نے بھی مندرجہ ذیل عبارت میں اس طرف اشارہ فرمایا ہے

چمل بہ دہلی رسیدم با طلبہ و اہل علم دہلی اتفاق مناظرہ افتاد، و بہر کس براہ انصاف سلوک فرمودہ اتفاق بریں امر کردند کہ تلفظ لفظ ضاد از مخزجش کہ کنارہ زبان و طواحن است باید کرد، و بجائے ضاد دال مخزج

ادا کردن غلط است، چنانچہ ظانے مجہ ادا کردن ہم غلط است و تبدیل اسم
 ضاد باسم "ظاد" ہم غلط است کہ تمام مردم باسم ظاد گمراہ میشوند "الخ
 غرض اس کے بعد علمائے دہلی نے یہی فرمایا کہ اب اصل مطلب میں کوئی
 کلام نہیں رہا ہے، آپ صرف تشابہ کی وضاحت کسی فرصت میں کر دیں،
 آپ کی تحقیق کے بعد ہم بالکل مطمئن ہو جائیں گے۔ ادھر علیجناب نواب
 مرزا نذر محمد بیگ صاحب رئیس لوہارو نے یہ بیڑا اٹھایا کہ کسی طرح
 اس جھگڑے کا خاتمہ ہو جائے، اور حضرت کی خدمت میں اپنے خاص ایلچی
 بھیجے، لہذا حسبہ اللہ آپ وہاں تشریف لے گئے، سفر لوہارو میں جو
 حالات رونما ہوئے، انہوں نے حضرت کو تحفہ نذریہ کی
 تالیف پر آمادہ کر دیا، اس فارسی رسالے کے شروع میں ۸ صفحے کا
 مقدمہ ہے، جس میں آپ نے تصنیف کا مقصد بیان کیا ہے، پھر ایک
 تمہید، دس ابواب، اور خاتمہ امور متفرقہ کل ۴۸ صفحے کا رسالہ ہے
 رسالہ کے مطالعہ سے تمام مسائل تجویذ ذہن نشین ہو جاتے ہیں، نہایت
 فن کی ایسی سلجھی ہوئی تحقیق کسی اور کتاب میں نہیں دیکھی گئی، حضرت کی
 زندگی میں تحفہ نذریہ ایک بار دہلی، اور دوسری مرتبہ
 "مطبع نظامی کان پور" میں چھپا، مولانا رحیم الدین صاحب طرب دہلوی
 نے حضرت سے اجازت لے کر اس کا اردو ترجمہ تبیین الضاد

کے نام سے کیا جو حضرت مصنف کی حیات ہی میں چھپ کر ہاتھوں ہاتھ نکل گیا، اور اب کہیں نہیں ملتا، اسے تیسری مرتبہ مولانا قاری عبد السلام صاحب انصاری نے "بلائی پریس ساڈھورہ" میں کانپور کے مطبوعہ رسالے کے نمونے پر چھپوایا، اور وہ بھی جلدی ختم ہو گیا۔

۲۔ فیوض رحمانی | یہ ۴۴ صفحات کا ایک مختصر رسالہ ہے، کوئی مستقل

تصنیف نہیں، بلکہ اسے چند فتاویٰ کا مجموعہ کہنا چاہیے جو یکجائی شکل

میں اس نام سے موسوم ہو گیا، یہ سب مضامین حضرت نے فارسی میں

لکھے تھے، حافظ عبد الخالق صاحب در بھنگوی نے جناب مولانا قاری

عبد السلام صاحب انصاری سے درخواست کی کہ ان مفید مضامین کو

اردو کے قالب میں تبدیل فرما دیجئے، چنانچہ مولانا موصوف نے نہایت

سلیس ترجمہ کے ساتھ کچھ علمی تشریحات بھی اضافہ کر دی تھیں، پھر اسے

حافظ صاحب ممدوح نے اپنے صرف سے "مطبع قیومی کانپور" میں

چھپوایا تھا، یہ مجھے معلوم نہیں کہ کتنی بار چھپا، اس رسالہ میں تین مسئلوں

کا بیان کیا گیا ہے، جن کی تفصیل حسب ذیل ہے :-

(۱) پہلے مسئلے کو ایک بلیغ تمہید کے بعد خوب منع کیا گیا ہے اور

یہ بات صاف کر دی کہ سمعیات میں صرف صحت روایت پر دار و مدار

ہوگا، البتہ مجتہدات کے لیے تقلید ضروری ہے لہذا بسمہ بن السوئین

کے سلسلے میں ائمہ قرأت کا اتباع چاہیے، خود ائمہ مجتہدین بھی مسائل قرأت میں قرار کی پیروی فرمایا کرتے تھے۔

(۲) دوسرا مسئلہ یہ ہے کہ حرفِ ضادِ مجہد کے مخرج کی ادائیگی میں بعض اہل علم نے حرفِ ظا کے مشابہ تلفظ کو درست قرار دیا تھا، انہوں نے تائید میں کچھ روایتیں بھی پیش کی تھیں، حضرت نے اس مغالطہ کو دور فرمایا کہ یہ روایات امی، معذور، اور فاقد الاستاذ کے متعلق ہیں جن کو غافل اور سست لوگوں پر منطبق نہیں کیا جاسکتا، لہذا ماہر استاذ سے سیکھنا واجب ہے۔

(۳) کعبہ مکرمہ میں جو چار مصلے ہیں ان کی نسبت کسی شخص نے مسئلہ پوچھا تھا، حضرت نے جواب دیا کہ جہات کی تمیز کے سوا ان مصلوں کا کوئی دوسرا مقصد نہیں ہے، جس مصلے پر چاروں نماز پڑھ لو، وہاں کوئی تکرار نہیں ہوتا، اتفاق سے مذہب بھی چار تھے، اور جہات بھی چار ہیں، اس لیے ہر جہت ایک ایک امام کے نام سے نامزد ہو گئی۔

۳۔ کشف الحجاب | یہ ۲۶ صفحے کا رسالہ صاحب سوانح نے اہل حدیث

کی تردید میں لکھا تھا، جب یہ رسالہ لکھا گیا اس وقت اطراف ہند میں یہ جماعت بہت اُدھم مچا رہی تھی، سلفِ صالحین کے مسلکِ صحیح سے ہٹانے کے لیے طرح طرح کی تدابیر عمل میں لائی جا رہی تھیں،

ائمہ اربعہ کی تقلید کو حرام اور شرک تک کہنے سے اہل حدیث نہیں چپکتے
 تھے، اور عوام سے ان کا سوال ہوتا کہ تقلید کرنے پر تمہارے پاس کونسی
 آیت یا قول معصوم ہے؟ تو ان حالات میں حضرت سے بہت لوگ رجوع
 ہوتے، حالانکہ بحث و مباحثہ آپ کے مذاق کے برخلاف تھا، اور ایسے
 جھگڑوں میں نہ خود پڑتے، اور نہ دوسروں کے پڑنے کو پسند کرتے تھے،
 تاہم اظہارِ حق کے لیے آپ نے قلم اٹھایا، عمرِ علمائے جو حضرت کی زیارت
 کر چکے ہیں انہوں نے شاید پوری طرح یہ بات یاد رکھی ہو کہ آپ نے اہل حدیث
 کے متعلق اور کون کون سے رسالے لکھے ہیں، راقم کو صرف یہ رسالہ
 کشف الحجاب دستیاب ہوا ہے، اس میں ایک جگہ محبت الزامی
 کے طور پر اہل حدیث سے آپ پوچھتے ہیں کہ "آخر تم حدیث کی سند
 کتب احادیث سے پیش کرتے ہو کہ یہ حدیث فلاں کتاب میں ہے،
 تو اس کتاب کے مصنف کے صدق پر کونسی دلیل آیت یا حدیث کی
 ہے کہ جو کچھ اس محدث نے کہا وہ صحیح مانا جائے، اس تقلیدِ مطلق، اور
 تقلیدِ شخصی پر بھی تو کوئی دلیل لاؤ، احادیث کے راویوں میں بھی تو
 صد ہا اہل ہوا شیعہ اور خوارج بھرے پڑے ہیں، کیا بخاری شریف
 کے راویوں میں مروان بن حکم کا نام نہیں آتا؟ انہیں حالات اگر تقلید
 شخصی پر انحصار نہ ہو تو کتنی گڑبڑ مچے گی، شیعہ کی کتب احادیث

”تہذیب“، ”کلینی“، ”استبصار“ وغیرہ کو پھر غلط کہنے کا تمہارا کیا منہ رہے گا؟ لہذا سلامتی و امن اسی میں ہے کہ تقلید شخصی کا دامن مضبوط تھام لیا جائے، جس طرح حضرت مولانا شاہ عبد العزیز قدس سرہ نے تحفہ اثنا عشریہ میں شیعی مکائد کا پول کھولا ہے، اسی طرح صاحب سوانح نے اس مخقر رسالے میں اس فرقہ اہل حدیث کے اکثر مکائد کو شیعوں کے مکائد سے تطبیق دی ہے حضرت مصنف کی زندگی میں یہ رسالہ چھپا تھا، آپ کے بعد اس کے دوبارہ چھپنے کی نوبت نہیں آئی، گویا ایک وقتی نسخہ تھا جو حادث طیب نے وہابی مریضوں کے لیے لکھا تھا، جب مرض جاتا رہا تو پھر اس کی ضرورت نہیں رہی۔

۴۔ جوابات اسولہ غیر مقلدین | یہ ۲۰ صفحات کا رسالہ فارسی زبان میں

ہے، اور دہلی کے مطبع خادم الاسلام میں چھپا تھا، مذہب اہل حدیث کے متعلق آپ سے چار اہم سوالات کیے گئے تھے، اس پر حضرت نے ۱۵ صفحات تک توجہ ضروری مقدمات تحریر فرمائے ہیں، اور پھر متفقانہ جوابات کا مضمون باقی ۵ صفحات میں آگیا ہے، جب آپ کے فتاویٰ انشاء اللہ مستقل طور پر شائع ہوں گے، تو ان میں یہ اہم اور محرکہ آلاام بحث بھی شامل ہو جائے گی۔

۵۔ محو الفساد فی تلفظ الضاد | مولانا کریم بخش صاحب جو حضرت مولانا

سید امام الدین صاحب امرہوی رحمۃ اللہ علیہ کے فرزند
 ارجمند تھے، انہوں نے صاحب سوانح سے خواہش کی تھی کہ حرف ضاد
 کے مخرج کے متعلق آپ ایک جامع تحقیق لکھ دیں، تاکہ سب مشکلات
 حل ہو جائیں، اور کوئی مغالطہ باقی نہ رہے، صاحب سوانح نے اپنے
 استاد زادے کی یہ خواہش منظور فرمائی، اور اہ صفحات کا ایک مضمون
 مضمون لکھا، جو فارسی زبان میں "محو الفساد" کے نام سے طبع
 ہو گیا تھا، پھر ۱۳۰۶ھ میں لوگوں کا یہ اصرار ہوا کہ اگر یہ رسالہ اردو ترجمہ
 کے ساتھ چھپ جائے تو نفع زیادہ ہو، اس لیے حضرت نے وہ عربی
 عبارات جن کی ترجمہ میں ضرورت نہ تھی، حذف کر دیں، صرف سند کے
 لیے بعض بعض عبارات رہنے دیں، اور ضروری تشریح کے ساتھ اس کا
 ترجمہ خود ہی فرما دیا، اس اردو ترجمہ کی ایک کاپی مطبوعہ نامور پریس
 الہ آباد خاکسار راقم کے پاس موجود ہے۔

میرے علم میں صرف یہ پانچ رسالے حضرت نے مختلف اوقات میں
 مختلف ضرورتوں کے لیے تصنیف فرمائے، بہت ممکن ہے کہ بعض
 اور بھی قابل قدر رسائل آپ نے لکھے ہوں، جن کا مجھے علم نہیں، اگر کسی
 صاحب کو ان کے علاوہ حضرت کے کسی رسالہ کا پتہ ہو، تو ازراہ کرم

مجھے ضرور اُس سے مطلع فرمائیں۔

آپ کے فتاویٰ

ان پانچ رسائل کے علاوہ ایک معقول ذخیرہ میرے پاس ان قابل قدر فتاویٰ کا بھی موجود ہے جو وقتاً فوقتاً صاحب سوانح نے لکھے یا لکھوائے حضرت چونکہ اپنے علم و فضل کے باعث تمام ملک میں مشہور تھے لہذا دور دور سے آپ کے پاس بکثرت فتوے آتے رہتے تھے، اور انہیں مع جوابات کے آپ کا پیوں میں لکھواتے رہتے تھے، اشد ضرورت تھی کہ اہم دینی مسائل کی ترویج و اشاعت کیلئے ان فتاویٰ کو شائع کیا جاتا، تاکہ اُن سے خلق خدا کو نفع پہنچتا، لیکن ان سوس ہے کہ حضرت کے جانشینوں اور آپ کے کثیر تلامذہ میں سے جو اطراف ملک میں پھیلے ہوئے ہیں، کسی کو اس امر کا خیال نہیں آیا کہ فقہ حنفیہ کے ان منشر جوہرات کو ایک لڑی میں پرو کر ان کے بقا و قیام کی صورت نکالے، ورنہ کچھ دنوں بعد یہ بالکل ناپید ہو جائیں گے۔

وہ کاپیاں جن میں آپ فتوے لکھوایا کرتے تھے، یقیناً بہت سی ہوں گی، کیونکہ روزانہ آپ کے پاس بکثرت فتوے آتے رہتے تھے، مگر نہایت ہی ان سوس ہے کہ اس قسم کی متعدد کاپیوں میں سے مجھے صرف تین کاپیاں ایک محترم بھائی نے مرحمت فرمائی ہیں، میں فی الحال انہی کو بسا غنیمت سمجھتا ہوں، اور انشاء اللہ اولین فرصت میں انہیں چھپوا کر قارئین کرام کی خدمت میں پیش کر دوں گا، خدا کرے میں جلد تر اپنے وعدے کو پورا کر سکوں۔ السعی منی والاکم من اللہ تعالیٰ +

باب ہشتم

خاندان اور اولاد کا حال

کتاب کے دوسرے باب میں آباؤ اجداد کا مختصر حال لکھ آیا ہوں، اس عنوان کو جب آگاہ لکھنے کا مقصد یہ ہے کہ گھرانے اور اولاد کی مختصر کیفیت بھی یکجا قلمبند ہو جائے۔

۱۔ خاندان

آپ کے چچا اور ان کی اولاد | صاحب سوانح کے بڑے چچا حضرت قاری قادیان صاحب علیہ الرحمۃ کی اولاد زینہ نہیں تھی، صرف حافظہ وقاریہ رحیم النساء ایک صاحبزادی تھیں، جو مخدوم زادہ سعد اللہ صاحب عثمانی سے بیاہی گئی تھیں، ان محترمہ بی بی کے فرزند ارجمند مشہور و معروف قاری نجیب اللہ صاحب پانی پتی تھے، قاری صاحب نے اپنے بزرگوار نانا کی تربیت پائی، اور پانی پت میں فن تجوید و قرأت کی مدتوں اشاعت کرتے رہے، پیرزادہ عبید اللہ صاحب اور پیرزادہ اخلاق اللہ صاحب قاری صاحب کے پوتوں میں ہیں، اور اپنے بال بچوں سمیت زندہ سلامت

موجود ہیں، حضرت کے چھوٹے چچا قاری احمدی صاحب جو قلعہ معلیٰ
 دہلی میں بڑے بھائی کے ساتھ شہزادوں کی تعلیم پر مامور تھے، ان کی
 اولاد نرینہ میں حافظ جان محمد و حافظ علی محمد صاحبان، اور تین لڑکیاں
 نجیب النساء، زینب النساء، اور حکیم النساء تھیں، اول الذکر صاحب سوانح
 کی زوجہ ادلی ہوئیں، ثانی الذکر مولوی قاری عبد السلام صاحب عباسی
 کی نانی تھیں، ثالث الذکر کی شادی قاری نجیب اللہ صاحب مذکورہ صدر
 سے ہوئی تھی، حافظ جان محمد صاحب سرکار کے صرف ایک صاحبزادے
 خواجہ صدیق احمد صاحب ہوئے، جن کے بڑے صاحبزادے، خواجہ
 امیر احمد صاحب بی۔ اے و انس پریزیڈنٹ میونسپل کمیٹی پانی پت
 ہیں، چونکہ یہاں صرف تعارف ہی مقصد ہے اس لیے باقی اولاد کے نام
 نہیں لکھے جاتے۔

حافظ علی محمد صاحب کے پانچ صاحبزادے ہوئے جن کے نام یہ ہیں
 حافظ علی احمد صاحب وکیل و اکر کریم احمد صاحب، خانصا، خواجہ لطیف احمد
 بی۔ اے (علیگ) خواجہ شریف احمد صاحب، صوفی خواجہ اقبال احمد
 صاحب، ان کے علاوہ تین صاحبزادیاں حسب تفصیل ذیل ہوئیں:-

۱۔ بی بی نصیح النساء۔ والدہ حاجی وقاری محمد عبد القیوم صاحب عباسی

۲۔ بی بی امۃ السلام۔ زوجہ سید امیر احمد صاحب مرحوم میونسپل کمشنر۔

۳۔ بی بی انتظام النساء۔ زوجہ خواجہ صدیق احمد صاحب مہرم
صاحب سوانح کے دونوں محترم چچاؤں کی اولاد کا مختصر تذکرہ آچکا،
اب حضرت کے بھائیوں اور بہن کا ذکر کیا جاتا ہے۔

(ب) بہن بھائی اور ان کی اولاد
آپ کے ایک بہن اور تین بھائی تھے، ہم ہر ایک کا حال اور انکی
اولاد کی تفصیل الگ الگ بیان کرتے ہیں:-

۱۔ بہن

صاحب سوانح کی بہن کا نام فہیم النساء تھا۔ یہ عمر میں تمام بھائیوں
سے بڑی تھیں، حضرت کے والد نے جب وفات پائی، تو اس وقت صرف
ان کی شادی ہوئی تھی، صاحب سوانح سے یہ آٹھ برس بڑی تھیں، انہوں نے
بہت کافی عمر پائی، صاحب سوانح سے ان کو بڑی محبت تھی، ان کی اولاد
حسب ذیل ہوئی:-

- ۱۔ مخدوم زادہ حکیم محمد ایوب صاحب عثمانی
- ۲۔ مخدوم زادہ پیر محمد یعقوب صاحب عثمانی
- ۳۔ مخدوم زادہ پیر محمد اسماعیل صاحب عثمانی
- ۴۔ بی بی آمنہ
- ۵۔ بی بی فاطمہ

(۱) حکیم محمد الیوب صاحب کے صاحبزادے مولوی قاری حکیم شہاب الدین صاحب اور تین صاحبزادیاں بی بی حشمت النساء بی بی ام کلثوم اور بی بی فخر النساء ہوئیں۔ افسوس ہے کہ حکیم شہاب الدین نے کوئی زینہ اولاد نہیں چھوڑی۔

(۲) مخدوم زادہ محمد یعقوب صاحب جو صاحب سوانح کے داماد بھی تھے، اُن کے صرف ایک صاحبزادے مخدوم زادہ محمد یوسف صاحب کبیر السن ہو کر لا ولد فوت ہو گئے۔

(۳) مخدوم زادہ محمد اسماعیل صاحب کا عالم شباب میں انتقال ہو گیا، اُس وقت تک اُن کی شاہی نہیں ہوئی تھی۔
(۴) بی بی آمنہ بھی لا ولد فوت ہو گئیں۔

(۵) بی بی فاطمہ جن کی شادی مولوی حافظ جان محمد صاحب سرکار سے ہوئی تھی، اُن کے صرف ایک صاحبزادے خواجہ صدیق علی صاحب تھے، جن کا میں اوپر تذکرہ کر آیا ہوں۔

۲۔ بھائی

صاحب سوانح کے تین بھائی تھے، اُن کا حال اور اُن کی اولاد کی تفصیل حسب ذیل ہے :-

(۱) قاری عبداللہ صاحب۔ یہ حضرت سے چار برس بڑے تھے،

قرآن مجید کی یادداشت کا یہ عالم تھا کہ ایک روز سوتے سوتے تلاوت میں متشابہ لگا تو صاحب سوانح نے بتایا، اُس وقت جاگے، اور پوچھا "افوہ میں تو سو رہا تھا۔" صاحب سوانح نے فرمایا "میں نے تو جاگتے ہوئے آپ کے کئی سپارے سنے۔" پیرزادہ ظہور احمد صاحب نے یہ روایت، راقم سے بیان کی ہے۔

قاری صاحب شہر میں استاذ الکلی مانے جاتے تھے، ایک دفعہ بڑوالی مسجد میں انہوں نے شبینہ کیا، لوگوں کا خیال تھا کہ صاحب سوانح سے شبینہ میں پڑھوانا بہت مشکل امر ہے، کیونکہ وہ اس طرح پڑھنا پسند نہیں فرماتے قاری صاحب نے فرمایا "میں ان سے پڑھواؤں گا۔" چنانچہ تشریف لاکر فرمایا "آج میں نے شبینہ کرایا ہے، آپ کو سورہ بقرہ پڑھنی پڑیگی" حضرت نے یہ سن کر فرمایا "بہت اچھا، آپ سے کیا عذر کر سکتا ہوں۔" قاری صاحب مرحوم کا مکان محلہ مخدوم زادگان کی گلی قاریان میں موجود ہے آپ کے دو صاحبزادے خواجہ حافظ خلیل اللہ صاحب اور خواجہ حافظ العام اللہ صاحب تھے، اول الذکر کے ایک صاحبزادے خواجہ احسان اللہ صاحب اور تین صاحبزادیاں ہوئیں، سوا ذکر کے صرف تین صاحبزادیاں ہوئیں۔

خواجہ قاری احسان اللہ صاحب کی اولاد زینہ میں حافظ خواجہ

اکرام اللہ صاحب اور خواجہ محفوظ اللہ صاحب اہل دیہات سمیت موجود ہیں، بخوبی طوالت اولاد دختریں کا ذکر یہاں حذف کر دیا گیا ہے۔

قاری صاحب کی ایک دختر بی بی جمیل النساء تھیں جو حافظ خواجہ

علی محمد صاحب کے عقد میں آئیں، جن کے بطن سے والدہ حاجی قاری

محمد عبد القیوم صاحب یعنی بی بی فصیح النساء ایک لڑکی اور حافظ علی احمد

صاحب وکیل اور ڈاکٹر خواجہ کریم احمد صاحب دو لڑکے پیدا ہوئے۔

(۲) قاری عبد الرحیم صاحب۔ یہ صاحب سوانح سے عمر میں کچھ چھوٹے

تھے، ان کی پہلی شادی حضرت مخدوم صاحب کے سجادوں میں اپنے نانا

کے ہاں ہوئی تھی، ان سے مری ایک دختر بی بی رقیہ تھیں، جو شادی

ہونے کے بعد عالم شباب ہی میں لا ولد فوت ہو گئی تھیں، پھر قاری صاحب

تعلیم تجرید و قرأت کی ترویج کے لیے شہر اعظم گڑھ میں اقامت گزیر ہو گئے

اور حسب تحریر صاحب سوانح وہاں ایک رئیس کے یہاں شادی کر لی تھی

جن کے بطن سے ایک صاحبزادے قاری خواجہ عبد العظیم صاحب، اور

دو صاحبزادیاں بی بی سکینہ بیگم اور بی بی زینب بیگم اولاد پیدا ہوئی

قاری عبد العظیم صاحب نے اعظم گڑھ میں شادی کی، ان سے دو لڑکے عزیز

خواجہ عبد الوحید اور عزیز خواجہ عبد الحفیظ موجود ہیں، دو لڑکیاں جوانی میں

شادی کے بعد ایک ایک بچی جموڑ کر فوت ہو گئیں، ایک کا نام قمر النساء

اور دوسری کا نام بدرالنسار تھا، قمرالنسار راقم کے برادرِ بزرگ خواجہ حافظ ابوالحسن صاحب سے منسوب تھی۔

بی بی سکینہ بیگم کی شادی اعظم گڑھ میں ہو گئی تھی، اُن سے صرف ایک لڑکی سعیدہ بیگم تھی جو لا ولد فوت ہو گئی، اور اب وہ بھی انتقال فرمائیں۔
 بی بی زینب بیگم کا عقد قاری صاحب نے راقم تذکرہ کے والد مولوی قاری محمد عبد العظیم صاحب سے کیا تھا، اُن کی اولاد حسب ذیل ہوئی
 خواجہ ابوالحسن مرحوم، راقم الحروف محمد عبد الحکیم، عینارالنسار، شفیع النسار
 (۳) قاری عبد العزیز صاحب۔ یہ صاحب سوانح سے بہت ہی چھوٹے تھے، بلکہ حضرت اُن کو بمنزلہ اولاد ہر وقت ساتھ رکھتے تھے۔ قاری صاحب کی تربیت اور تمام امور صاحب سوانح ہی نے انجام دیے، جب تک آپ بانسلاہ میں قیام پذیر رہے، قاری صاحب ساتھ رہے، اور جب وہاں کے تعلق سے علیحدگی اختیار کر کے پانی پت تشریف لائے تو اخیر دم تک اُن کو ساتھ رکھا، مخدوم زادوں میں ایک جگہ انکی شادی کر دی تھی، مگر کوئی اولاد نہیں ہوئی، حضرت کے سامنے ہی قاری صاحب نے وفات پائی، چونکہ لا ولد فوت ہو گئے تھے حضرت نے اُن کی کل جائداد سب دارثوں کی مرضی سے تاحین حیات بیوہ کے نام کر دی تھی، اور وہی اُس پر قابض رہیں، اُن کے انتقال کے بعد پھر یہ جائداد قاری صاحب

کے وارثانِ بازگشت کے پاس لوٹ آئی، ان بزرگ بی بی کو ماتم الحروف نے دیکھا ہے، چند ہی سال انتقال کو ہوئے ہیں

(ج) صاحب سوانح کی ازواج و اولاد

۱۔ آپ کی پہلی بیوی کی اولاد

حضرت کی پہلی بی بی کا نام نجب النساء تھا، ان سے ایک صاحبزادے خواجہ عبدالعلی عرف محمد نذیر پیدا ہوئے، افسوس انہوں نے خاندانی علوم میں سے کچھ حاصل نہ کیا، پتوار سیکھ کر بیشتر وقت ملازمت میں گزارا ان کے صرف تین صاحبزادے تھے، خواجہ عبد الغنی، خواجہ عبد المغنی اور خواجہ عبد اللطیف، ان تینوں میں سے کوئی حافظِ قرآن بھی نہیں تھا خواجہ عبدالعلی صاحب کا انتقال حضرت کے سامنے ہی ہو گیا تھا، وفات سے دو تین سال قبل مرحوم کو کچھ اپنی اصلاح کا خیال آیا، حضرت سے بیعت بھی ہو گئے تھے، لیکن آخر اجلِ مسمیٰ کا نہ ٹلنے والا وقت آ گیا، اور آپ والد کو جدائی کا داغ دے گئے۔ ان کے بچوں کی خبر گیری حضرت ہی کرتے تھے، بالخصوص خواجہ عبد اللطیف مرحوم سے بہت لگاؤ تھا، اسی لیے اپنی زندگی میں انہیں گزارہ کے لیے معقول جائداد زرعی و سکنی بھی دیدی تھی، مگر مرحوم نے بعد میں وہ سب کھا اڑادی، سخت کوشش کے باوجود

انہوں نے کچھ لیاقت حاصل نہیں کی۔ ان کے دو لڑکے خواجہ عبد العظیم اور خواجہ عبد السليم، اور ایک لڑکی امۃ العظیم موجود ہیں، اور سب کی شادیاں ہو چکی ہیں۔

خواجہ عبد الغنی لا ولد فوت ہو گئے۔

خواجہ عبد المغنی نے ایک لڑکی یادگار چھوڑی، جس کی اب شادی ہو چکی ہے۔

خواجہ عبد العالی حرم کی بڑی بہن بی بی حفیظ النساء، حضرت کی سب سے پہلی اولاد تھیں، حضرت نے ان کی شادی اپنے خواہر زادے مخدوم زادہ محمد یعقوب صاحب سے کر دی تھی، جن سے صرف ایک صاحبزادے مخدوم زادہ محمد یوسف صاحب کبیر بن ہو کر لا ولد فوت ہوئے

۲۔ حرم کی اولاد

غدر ۱۵۷۰ء سے پہلے، جبکہ آپ بانندہ میں قیام پذیر تھے انس الحبیب نامی آپ کی ایک حرم تھیں، ان سے ایک صاحبزادے قاری محمد حسن صاحب پیدا ہوئے، قاری صاحب کی پہلی شادی پالی نپت میں ہوئی تھی، ان کے بطن سے خواجہ محمد یونس صاحب موجود ہیں، جن کے صغیر السن بچے کا نام محمد یسین ہے، اور تین لڑکیاں ہیں۔

قاری صاحب کی دو لڑکیاں بی بی عالیہ اور بی بی عائشہ تھیں

اول الذکر کبیر السن ہو کر لا ولد گذر گئیں، اور ثانی الذکر کی یادگار میر
قربان علیؒ، اور بی بی رفیقہ و صدیقہ ہیں۔

قاری صاحب ترویج تعلیم قرآن کے لیے حضرت کی زندگی ہی میں
بمقام گیسو اقامت گزیں ہو گئے تھے، وہاں آپ نے متعدد شادیاں
کیں، جن سے اولاد بھی ہوئی، لیکن پانی پت کی موجودہ اولاد نے میری
کوئی مدد و معلومات بہم پہنچانے میں نہیں کی۔

(۳) دوسری بیوی کی اولاد

غدر ۱۸۵۷ء سے تین چار سال قبل حضرت نے پانی پت میں
ایک دوسری شادی کی، یہ بی بی بہت صالحہ اور نہایت منتظرہ تھیں،
ان کا نام نجیب النساء تھا، عمر رسیدہ ہو کر پندرہ بیچارے حفظ کر لیے
تھے، روزانہ پوری تلاوت فرمالتی تھیں، وقت کا بیشتر حصہ عبادت
اور یاد الہی میں صرف ہوتا تھا، بڑے بڑے علماء و فضلاء ان کے تقدس
کے مستعد تھے، ازواج میں سے حضرت کی خدمت کا بھی زیادہ موقع
انہی کو حاصل ہوا ہے۔ ان کے پاس جائیداد بھی وافر تھی، ان کی اولاد کی
تفصیل حسب ذیل ہے :-

(۱) غدر ۱۸۵۷ء سے قبل ایک صاحبزادی حسیب النساء پیدا ہوئیں
لیکن شیر خواہگی ہی کے زمانہ میں گذر گئیں۔

(۲) غدر ۱۵۷۰ء کے ایک سال بعد عم محترم مولانا قاری محمد عبد السلام صاحب انصاری پیدا ہوئے۔

(۳) ان سے چار پانچ سال بعد محترمہ بھوپھی سیدۃ النساء صاحبہ اور

(۴) سو برس پہلے محترمہ بھوپھی میمونۃ النساء صاحبہ پیدا ہوئیں

(۵) بالکل آخر میں راقم الحروف کے والد محترم مولانا قاری حاجی

محمد عبد العظیم صاحب پیدا ہوئے، یہ حضرت کی سب سے آخری اولاد تھے۔

عم محترم مولانا محمد عبد السلام صاحب کی پہلی شادی عثمانی خاندان میں

ایک بی بی امۃ السلام نامی سے ہوئی تھی، صاحب سوانح نے یہ تقریب

بڑی دھوم سے منائی تھی، اس زمانہ میں شریف گھرانے بھاجی کیا کرتے

تھے، حضرت نے مولانا مرحوم کی اس شادی پر یہ ضیافت عام کی تھی، مگر

ساتھ ہی معتبر بزرگوں نے یہ بھی بتلایا کہ آپ نے کوئی خلاف شرع رسم

نہیں ہونے دی۔ افسوس مولانا عبد السلام صاحب کی ان اہلیہ سے

کوئی اولاد نہیں ہوئی۔

جب مولانا کی عمر ۳۵-۴۰ سال کے قریب ہو گئی تو حضرت ان کی

دوسری شادی کی تجویز ہی میں تھے کہ مولانا نے از خود پیر عطار اللہ صاحب

کی صاحبزادی حیدری بیگم سے جو بیوہ ہو چکی تھیں، عقد کر لیا۔

ان کے بطن سے مجبورة النساء، نفیسة النساء، صفیة النساء

اور اُمّۃ الحفیظ چار صاحبزادیاں، اور مولوی قاری عبد الحمید صاحب ایک صاحبزادے اولاد ہوئی، پانچوں کی اولاد کی تفصیل یہ ہے
 (۱) مجبورۃ النسار زوجہ قاضی حمید حسن مرحوم، ان کے کوئی اولاد نہیں
 (۲) نفیۃ النسار جو پیر ذکار اللہ صاحب عثمانی سے منسوب تھیں
 ان کا انتقال ہو چکا ہے، محمد اشرف اور رفیق النسار دو بچے چھوڑے۔
 (۳) مولوی عبد الحمید صاحب کی زوجہ اولیٰ سے ایک لڑکا عبد المنان جو حافظ قرآن بھی تھا اور نویں جماعت میں پڑھتا تھا، دق کے نامراد مرض کا شکار ہو کر بین سال کی عمر میں داعی اجل کو لبیک کہ گیا۔ اس نوجوان کی شادی ہو گئی تھی، اس نے ایک معصومہ مشکورۃ النسار یادگار چھوٹی مولوی صاحب کی زوجہ اولیٰ کے بطن سے اب صرف ایک لڑکی منصورۃ النسار کے سوا اور کوئی اولاد نہیں۔

مولوی صاحب نے دوسرا عقد قاری محمد حسن مرحوم کی نواسی صدیقۃ النساء سے کیا تھا، ان سے بھی کوئی اولاد موجود نہیں۔

(۴) صفیۃ النسار کی شادی خالصاحب خواجہ لطیف احمد صاحب

بی۔ اے سے ہوئی، ان کے بطن سے سات لڑکیاں ذکیہ، رضیہ، زابدہ، اختر النسار، طاہرہ، صغیرہ، ام سلمہ اور دولر کے اکرام احمد و محمود احمد اولاد موجود ہے۔

(۵) اُمّہ الحفیظہ کی شادی کا کوری (ضلع لکنؤ) کے انصاری خاندان میں بابو عبد القیوم صاحب سے ہوئی تھی، اب یہ بیوہ ہو گئی ہیں، ان کے ایک لڑکا سعید اختر اور چار لڑکیاں رئیسہ، عارفہ، زبیدہ، اور نجمہ اولاد ہے۔

حضرت کی صاحبزادی بی بی حافظہ وقارہ سیدۃ النساء کا عقد کرنال کے شیخ زادوں میں جناب پیر زادہ امام الدین صاحب فاروقی سے ہوا تھا، مولوی حافظ شریف الدین صاحب میڈیکل کنگ خزانہ کرنال انہی محترمہ کے اکلوتے فرزند ہیں

حافظ صاحب موصوف کے ایک لڑکا حافظ محمد یحییٰ اور ایک لڑکی اُمّہ الرؤف زوجہ اولیٰ کے بطن سے، اور ایک بچی ساجدہ نامی اور ایک شیرخوار بچہ محمد ابراہیم دوسری بیوی کی اولاد ہے۔

بی بی سیدۃ النساء کے بطن سے ندرۃ النساء نامی ایک لڑکی بھی
قولہ ہوئیں

ندرۃ النساء کے پہلے عقد سے دہلہ کے حافظ اعجاز الاسلام اور افتخار الاسلام موجود ہیں۔ دوسرے عقد انہوں نے میر معزز حسین سے کیا، ان سے ایک لڑکا شوکت حسین پیدا ہوا۔

صاحب سوانح کی چھوٹی صاحبزادی حافظہ وقارہ میمونۃ النساء

کا عقد مولوی قاضی انوار الاسلام صاحب عثمانی سے ہوا تھا، اُن سے
 حسب ذیل اولاد پیدا ہوئی :- قاضی انوار الاسلام، حافظ اجار الاسلام
 حافظ ظہیر الاسلام تین صاحبزادے، اور ایک صاحبزادی مطہرۃ النساء
 (۱) قاضی انوار الاسلام صاحب کے دو لڑکوں کا ذکر تو اوپر آچکا ہے
 جو ندرۃ النساء کے بطن سے پیدا ہوئے، ان کی دوسری شادی بیرجی
 محمد یعقوب صاحب تھانوی کی صاحبزادی سے ہوئی، اُن سے دو لڑکے
 بشیر الاسلام اور نذیر الاسلام، اور شمیمہ و نجمہ دو لڑکیاں ہیں۔
 (۲) حافظ اجار الاسلام صاحب کی شادی حکیم محمد اشرف صاحب
 عثمانی کے ہاں ہوئی، اُن سے دو لڑکیاں معرفہ و عارفہ ہیں۔
 (۳) حافظ ظہیر الاسلام کی شادی خاکسار راقم کی ہمشیرہ شفیع النساء
 سے ہوئی، ان کے دو لڑکے نسیم الاسلام اور عبیر الاسلام اور چار لڑکیاں
 طیبہ، منظرہ، طاہرہ اور زاہرہ موجود ہیں۔
 (۴) مطہرۃ النساء کا عقد انبہٹہ (ضلع سہارنپور) کے انصاری خاندان
 میں منشی محمد ابراہیم صاحب سے ہوا تھا، اُن کی اولاد کے نام یہ ہیں :-
 حکیم محمد صالح، حافظ محمد طیب، حافظ محمد شعیب، سعید اختر چار لڑکے
 اور امۃ الودود، مسعودہ خاتون، امۃ القدوس تین لڑکیاں
 سب الحمد للہ موجود ہیں۔

حضرت کی سب سے چھوٹی اولاد راقم کے والد محترم مولانا محمد عبد العظیم صاحب تھے
 آپکی شادی تیسرے میں قاری عبد الرحیم صاحب نصاری کے ہاں ہوئی، حضرت
 کو والدہ ماجدہ سے بچہ محبت تھی، کیونکہ وہ حقیقی بھتیجی بھی تھیں اور بہو بھی، ان کے
 بطن سے حسب ذیل اولاد ہوئی:۔ خواجہ ابوالحسن مرحوم، خاکسار محمد عبد الحلیم
 دوڑکے، اور عینارالنسار و شفیع النسار دوڑکیاں۔

(۱) خواجہ ابوالحسن صاحب کی شادی قمرالنسار بنت خواجہ عبد العظیم صاحب سے
 ہوئی تھی، مگر ایک بچی زیب النسار یادگار چھوڑ کر ۱۹۲۹ء میں دونوں کا انتقال ہو گیا۔

(۲) راقم کا پہلا عقد عظمت النسار دفتر خواجہ صدیق احمد صاحب مرحوم
 سے ہوا، ان سے کوئی بچہ بھی صحیح و سالم پیدا نہ ہوا، کوئی ایسی اندرونی شکایت
 مقامی ماہر ڈاکٹر نے بتائی، جس پر دوسرا عقد حضرت مخدوم صاحب
 رحمۃ اللہ علیہ کے سجادہ خاندان میں مخدوم زاوہ حسام الحق صاحب
 عثمانی کی لڑکی ضیاءالنسار سے کیا گیا، ان سے ایک بچہ محمد عثمان دس مہینے کا
 ہو کر گزر چکا تھا، اب ایک بچی فاطمہ زہرا ربمراٹھ سے چار سال موجود ہے
 اللہ تعالیٰ برکت عطا فرمائے۔

(۳) عینارالنسار کا پہلا عقد قاضی حافظ غلام احمد صاحب عثمانی سے
 ہوا تھا، ان سے صرف ایک لڑکا غلام احمد موجود ہے، پھر دوسرا عقد
 قاضی اعجاز احمد صاحب بی۔ اے سے ہوا، جن سے دو بچیاں شمشاد جہاں

اور فاروق جہاں موجود ہیں۔

(۴) شیخ النساء کی شادی اور ان کے بچوں کا تذکرہ قاضی ظہیر الاسلام صاحب کے ضمن میں آچکا ہے۔

جب راقم کی والدہ ہم سب بہن بھائیوں کی صغیر سنی میں رحلت فرما گئیں تو والد مرحوم نے دوسرا عقد حافظ اکرام اللہ صاحب عثمانی کیرانوی کی دختر سے کیا تھا، لیکن اس عقد کے بعد والد صاحب صرف دو تین مہینے پانی پت رہے، پھر ملک حجاز کو ہجرت فرما گئے، والد صاحب کی ان منکوحہ سے صرف ایک لڑکا حافظ عبدالرؤف پیدا ہوا، عزیز موصوف کی شادی تھانہ بھون (ضلع مظفرنگر) کے ایک شریف خاندان میں ہو گئی ہے، ان کے صرف ایک بچی فرید النساء نامی ہے۔

یہ ہے صاحب سوانح کے خاندان اور آپ کی اولاد کا مختصر تذکرہ۔

باب نوزدہم

مرض الموت اور سفر آخرت

جب صاحب سوانح کی عمر شریف چھیالیس برس کی ہو گئی تو بمقتضائے
آپ کے قوائے جسمانی منہمحل ہونے لگے، اول اول نقرس کا دورہ ہو جاتا
تھا، اسی لیے پاؤں پر پٹی بندھی رہتی تھی، پھر آنکھوں میں پانی اتر آیا،
چنانچہ آپ نے ماہر علاج چشم ڈاکٹر عبد الرحمن صاحب سے مظفرنگر
جا کر آنکھ بنوائی، یہی وہ سفر تھا جس میں شیخ الہند حضرت مولانا محمود الحسن
صاحب اور علمائے دارالعلوم دیوبند نے حضرت سے شرف تلمذ
حاصل کیا ہے۔

مظفرنگر میں آنکھوں کا قح نہایت کامیاب رہا، اور اس کے
بعد آپ قلمی کتاب برآسانی پڑھ لیتے تھے

نقرس کی تکلیف اور آنکھوں کی اس کمزوری کے دوران میں بھی
آپ برابر اپنے سب مشاغل انجام دیتے رہے، اور سلسلہ فیوض و
برکات جاری رہا، حتیٰ کہ جو آخری وعظ آپ نے سجدہ جامع میں بروز جمعہ
فرمایا، اُس وقت تک کسی کو یہ سان و گمان بھی نہ تھا کہ اجل سہمی کا وقت

آگیا ہے، حسب تحریر شمس العلماء مولانا الطاف حسین حالی "آپ کی عادت
مستمرہ اس کلمے پر وعظ ختم کرنے کی تھی "باقی بیان انشاء اللہ تعالیٰ آئندہ ہوگا"
اور اس وعظ میں موت، تجہیز و تکفین، اور تدفین کے مسائل بیان فرمائے
اور "باقی بشرط زندگی" کہہ کر وعظ ختم فرما دیا۔

حضرت پر یکایک پچیش کے مرض کا دورہ بڑا، جس کی شدت سے آپ
بعض اوقات بیہوش ہو جاتے تھے،

راقم تذکرہ کے والد مرحوم مولانا قاری محمد عبد العظیم صاحب کو
ان کا رجحان طبع دیکھ کر آپ نے حاذق الملک حکیم عبد المجید خالص صاحب
دہلوی کے پاس بھیج کر طب کی مکمل تعلیم دلوائی تھی، والد مرحوم کے علاج پر
حضرت کو بہت اطمینان تھا، مگر اس موقع پر وہ اتفاقاً مظفرنگر گئے
ہوئے تھے، حالت مرض میں جب حضرت کو ذرا ہوش آیا، اور حالت سنبھلی
تو فرمایا "عبد العظیم کو تار دیدو" لیکن ہم محترم مولانا محمد عبد السلام
صاحب نے جو ہر وقت پاس رہتے تھے، حضرت کی حالت بہتر خیال کرتے
ہوئے بھائی کو تاکیدی خط لکھ دیا، تار نہیں دیا۔ اور علاج میں ہر ممکن
کوشش کرتے رہے۔

آنا فانا حضرت کی بیماری کا چرچا سارے شہر میں پھیل گیا، اور شہر والوں
کے غول کے غول مزاج برسی کے لیے آنے لگے، چنانچہ مردانے کے ایک حصے میں

الگنی ڈال کر پردے لٹکا دیے گئے، تاکہ عیادت کرنے والوں کو سہولت رہے اور مستورات بھی حضرت سے علیحدہ نہ ہونے پائیں، ایک دن آپ کو مرض سے کچھ افاقہ ہوا تو دیکھا کہ ڈاکٹر کریم اللہ صاحب جو ہمارا جہ پٹیا لہ کے سالیج خصوصی تھے، پاس بیٹھے ہیں، آپ بہت خوش ہوئے، اور فرمایا "کیوں نہ ہو، آخر محبت ہی تو ہے۔" ڈاکٹر صاحب مرحوم کو حضرت سے کمال درجہ عقیدت اور محبت تھی، وہ خبر پہنچتے ہی پانی پیت آگئے تھے،

پھر علم محترم مولانا عبد السلام صاحب سے حضرت نے پوچھا کہ "اب تک عبد العظیم کیوں نہیں آئے؟" انہوں نے عرض کیا کہ "تار سے وہ گھبرا جاتے، اس لیے میں نے آپ کی مفصل کیفیت انہیں خط میں لکھ دی ہے وہ خط آید ہے کہ انہیں آج مل گیا ہوگا، اور وہ دھلی سے کچھ ادویہ بھی تجویز کرتے لائیں گے۔" یہ سن کر آپ خاموش ہو گئے، لیکن حضرت

دادی اماں صاحبہ نے اسی وقت تار بھی دلا دیا، اور شام تک والد صاحب آگئے، حضرت انہیں دیکھ کر بہت خوش ہوئے، جو دوائیں وہ اپنے ساتھ لائے تھے، ان کو ڈاکٹر کریم اللہ صاحب نے بھی پسند فرمایا، عرض دہنوں صاحبوں کے مشورہ سے جو نسخہ تجویز ہوا اس کے استعمال سے بہت نفع ہوا اور ایک دو روز ایسی حالت رہی کہ سب کو یقین ہو چلا کہ انشاء اللہ تیرج شفا ہو جائیگی، مرض کے پے در پے حملوں نے اگرچہ حضرت کو بہت ناتوان

کر دیا تھا، لیکن ابھی تک مایوسی کی کوئی وجہ نہ تھی، آخر تیسری مرتبہ پھینک
 ایسا زبردست دورہ پڑا کہ اب سب معالج بھی مایوس ہو گئے، اور سارے
 شہر میں سنسنی پھیل گئی، زائرین کا تانا بندا گیا، اب یہ حالت تھی کہ ہر
 پانچ منٹ کے بعد لوگوں کا ایک غول یکے بعد دیگرے آتا تھا، اور زیارت
 کرنے کے بعد نہایت خاموشی سے واپس چلا جاتا تھا، اس وقت مستورات
 کو پاس سے ہٹا دیا گیا تھا، حافظ شریف الدین صاحب، اور قاضی
 اطہار الاسلام صاحب جن کی عمر اس وقت دس گیارہ سال کی تھی، انکو
 تیمار داروں نے یہ کام سپرد کیا تھا کہ مختلف گھرانوں کی جو بکثرت بیبیاں
 مزاج پرسی کے لیے آ رہی تھیں انہیں اندر لے جا کر پردہ کے پیچھے بٹھاتے
 تھے، دونوں صاحبزادے، اور مولوی محمد ابراہیم صاحب کرنالی، مولانا
 راغب اللہ صاحب، مولوی حبیب اللہ، مولوی عبد السلام صاحب
 یہ سب اصحاب اکثر خدمت میں حاضر رہتے تھے۔

جب بالکل قریب وقت آ گیا تو حضرت نے آنکھیں کھولیں، حافظ
 شریف الدین صاحب اور قاضی اطہار الاسلام صاحب دونوں کو کسی کام
 کے بہانے سے رخصت کر دیا۔

پیر بقار اللہ صاحب کا بیان ہے کہ مولانا الطاف حسین صاحب
 حالی کو اس وقت میں نے بہت بیتاب دیکھا، وہ ایک طرف بیٹھے

زار و قطار رو رہے تھے، حضرت نے داعی اجل کو لبیک کہا، اور میں نے فوراً حضرت کے دونوں قدم چوم لیے،

قاضی اظہار الاسلام صاحب کہتے ہیں کہ "میں یہ سمجھ کر کہ حضرت نے ابھی مجھ سے بات کی ہے، گھر آیا، اور کتاب دیکھنے لگا، یکایک فوراً کسی نے آکر کہا "تم تو یہاں بیٹھے ہو اور حضرت انتقال فرما گئے۔" میں اسی وقت اٹھ کر بھاگا، جب میں حضرت کے پاس سے گھر آیا تھا تو صرف چند ہی اشخاص وہاں موجود تھے، لیکن اب جو واپس گیا، تو مسجد سے لیکر حضرت کے مکان تک اتنی بھیر تھی کہ جمع کو چیرتا ہوا گھر پہنچا، مکان کی دونوں منزلوں میں تل دھرنے کو جگہ نہ تھی، آنا فانا سارا شہر سو گوار ہو گیا بازار بند کر دیے گئے، اور سب کاروباری لوگ یہیں سمٹ آئے،"

تفہ مخقرہ ربیع الاول ۱۳۱۴ھ مطابق ۱۳ ستمبر ۱۸۹۶ء بروز دو شنبہ عصر سے ذرا پہلے یہ آفتاب علم و فضل اس عالم فانی سے ہمیشہ کے لیے غروب ہو گیا۔

قبر کی تجویز اور عجم ضلالت | نوم الفار کا قبرستان قدیم حضرت امیر مودود دلاوی رحمۃ اللہ علیہ متصل عید گاہ مقرر ہے، گھرانے والوں کا خیال تھا کہ حضرت کو عید گاہ کے شرقی جانب برج رقیہ کے متصل حظیرہ پر دفن کیا جائے، برادری کے لوگ صاحبزادوں پر یہ زور ڈال رہے تھے کہ مزار

حضرت امیر موود رحمۃ اللہ علیہ کے جوار میں قبر تیار ہو۔
 حسب بیان حکیم امین اللہ صاحب اُس وقت تلامذہ و سترشدینِ خاص
 یعنی مولانا راعب اللہ صاحب و مولوی حبیب اللہ صاحب میں سے
 کوئی بھی موجود نہ تھا کہ کوئی بات طے ہو جاتی مابہل حرفہ مسلمانوں میں سے
 کسی نے جو حضرت کا معتقد تھا کہا "صاحبزادوں کو خود کوئی جگہ تجویز کرنے
 میں جلدی نہ کرنی چاہیے، حضرت کے دونوں وزیر مولانا راعب اللہ
 و مولوی حبیب اللہ صاحبان اس وقت یہاں نظر نہیں آتے، وہ ضرور
 اسی بندوبست میں ہوں گے، سب کو ان کی تجویز کا اتباع کرنا پڑیگا۔" مجمع
 بھی یہ سن کر حیرت میں گیا کہ یہ دونوں بزرگ زندگی میں ہر وقت ساتھ ہتے
 تھے مگر اس اہم موقع پر کہاں چلے گئے؟
 یہ چہ سیکوئیاں ہو ہی رہی تھیں کہ دونوں بزرگ تشریف لے آئے،
 اور فرمایا "اجنٹی سے جو سیدھی سڑک غزب کی طرف جاتی ہے، اُس پر
 تھوڑی دُور آگے برب سڑک بجانب شمال ایک دلکشا قطعہ زمین جو
 "بڑوالہ کھیت" کے نام سے موسوم ہے، وہ ہم نے حضرت کے مزار کیلئے
 پسند کیا ہے، اور دو سو روپے میں دو بیگمہ اسی وقت خرید کر داخلخارج
 کرادیا ہے، اب حضرت وہیں دفن ہوں گے۔"
 یہ سنتے ہی حاضرین میں سے ایک شخص کی زبان سے بے ساختہ یہ

الفاظ نکلے ”واہ حضرت! بڑکاسایہ نہ چھوڑا، زندگی میں بڑوالی سجد
آباد رکھی، مرنے کے بعد اب بڑوالہ کھیت آباد ہوگا۔“

یہ دونوں حضرات صاحب سوانح کا انتقال ہوتے ہی فوراً امیر کچھری
کے محلہ میں گئے، اور مالک زمین جو ایک پٹھانی بی بی تھیں ان سے کہا
کہ ”حضرت کا ابھی ابھی انتقال ہو گیا ہے، آپ کے مزار کے لیے ہم نے
تمہاری زمین منتخب کی ہے، بشرطیکہ تم اسے قیمتاً دے سکو، انہوں نے
کہا ”میں پورا اختیار دیتی ہوں، آپ میری زمین میں حضرت کو جہاں
چاہیں دفن کر دیں، مولوی حبیب اللہ صاحب نے فرمایا ”ہم دو بیگہ
ارضی نقد قیمت ادا کر کے لینا چاہتے ہیں“ ان بی بی نے عرض کیا کہ
”اس مقدس ہستی کے لیے جس طرح آپ کہیں مجھے منظور ہے، البتہ ایک
قبر کی جگہ اپنے لیے باقی رکھوں گی، تاکہ حضرت کا جوار مجھے بھی نصیب
ہو جائے۔“ چنانچہ فوراً سید نذیر علی صاحب تحصیلدار پانی پت کو
وہیں بلا کر، ان کے سامنے دو سو روپے جو حضرت دادی اماں صاحبہ کے
پاس سے لے آئے تھے، ان بی بی کو ادا کر دیے، اور اسی وقت تکسیر و اخلجاج
دادی اماں کے نام سے ہو گئی، اتنی جلدی یہ کام ہوا کہ حیرت ہوتی ہے،
عصر سے ذرا قبل انتقال ہوا، اور مغرب کی نماز تک سارے کام بخیر و خوبی
انجام پا گئے، یہ حضرت کی کرامت سمجھنی چاہیے کہ یہ کام اس قدر جلد ہو گیا،

ورنہ عام طور پر اس کا اتنی جلدی انجام پذیر ہونا محال تھا
 حضرت کے دفن ہونے سے پہلے اس قطعہ زمین میں کوئی قبر نہ تھی، جب
 قبر تیار ہو گئی تو بعد نماز مغرب جنازہ اٹھا، خلقت کے ہجوم کا یہ حال تھا کہ
 شانہ سے شانہ چھلتا تھا، اور مکان سے لے کر بازار تک آدمی ہی آدمی
 نظر آتے تھے، ایک معزز رئیس پیرانہ سالی کے باعث بھڑ میں گر پڑے،
 اور لوگوں نے بمشکل انہیں اٹھایا، مگر وارفتگی کی یہ کیفیت تھی کہ اس
 حالت میں بھی انہوں نے جنازہ کا ساتھ نہ چھوڑا،

اسی طرح ایک طاقتور نوجوان نے جنازے کا پایہ گھر سے جو پکڑا تو
 مزار تک برابر پکڑے رہے، اگرچہ ہجوم کی ریل پیل میں ان کے کپڑے بالکل
 پھٹ گئے تھے۔

اسی طرح ایک دوسرے نوجوان نے دوسرا پایہ نہ چھوڑا، اور ہجوم
 کی کثرت سے قمیص کے ٹکڑے اڑ گئے، صرف اس ہاتھ کی آستین باقی رہی
 جس میں پایہ تھا، ہوئے تھے۔

اس موقع پر مخلوق کی بیباکی کا اندازہ شمس العلماء مولانا حالی کے
 اس ارشاد سے ہوتا ہے "ہزاروں مرد و عورت جو ضبطِ گریہ نہ کر کے
 دھاڑیں مار مار کر رو رہے تھے" مولانا ممدوح لکھتے ہیں "اگرچہ
 تجھیز و تکفین میں بہت زیادہ جلدی کی گئی، اور دیہات وغیرہ کے لوگوں کو

اتنی جلدی کیا پتہ ہو سکتا تھا، مگر پھر بھی کم از کم پانچ ہزار آدمی تھا۔ لیکن راقم نے عم محترم مولانا قاری عبدالسلام صاحب اور دیگر متعدد وثقات سے یہ بات سنی ہے کہ ہجوم میں لوگوں کے پاؤں سے جو تے نکل گئے تھے، وہ اُس وقت نہ مل سکے، علی الصبح یہ انتظام کیا گیا کہ جو تے اٹھوائے جائیں تو یہ ایک بڑی گٹھری ہو گئی تھی، شہر میں منادی کرائی گئی کہ جن صاحب کا جو تان نکل گیا ہو وہ شناخت کر کے لے جائیں۔

اس معتبر روایت سے ثابت ہوتا ہے کہ ہجوم بہت ہی زائد تھا۔ پانی پیتا میں اس سے پہلے کسی میت کے ساتھ اتنا ہجوم نہیں دیکھا گیا تھا، جنازے کے ہمراہ علماء و صلحاء اور نامور رؤسا کی بھی نہایت عقول تعداد تھی، اور سب نہایت بقرار نظر آتے تھے۔

حضرت کی میت گھر کی چار پائی پر سجائی گئی تھی، اور گھری کی چادر اُس پر پڑی تھی۔

آخر مشاء کی نماز سے ذرا قبل یہ گنجینہ علم و فضل ہمیشہ کے لیے سپرد خاک کر دیا گیا۔ قدس اللہ سرہ +

باب بستہ

وفات پر عالم گیر ماتم

صاحبِ سوانح کی وفاتِ حسرتِ آیات پر جو عالم گیر بیچ و ملال محسوس کیا گیا، اس کا ایک حصہ میں گذشتہ اوراق میں لکھ آیا ہوں، اس باب میں یہ بیان کیا جائیگا کہ تمام ہندوستان نے حضرت کی رحلت پر کس قدر غم کا احساس کیا، مولانا محمد ابراہیم صاحب کرنالی اپنے مسودہ سوانح میں اس کے متعلق حسب ذیل عبارت ارقام فرماتے ہیں :-

”حضرت قدس اللہ سرہ کی رحلت فرمائی کا حال ہندوستان کے اکثر نامی گرامی اخباروں میں بہت شرح و بسط کے ساتھ درج ہو چکا ہے اور جو حد نہ جانکاہ اس قیامت خیز سانحہ سے ہمارے ملک کے مسلمانوں پر واقع ہوا وہ تشریح کی طاقت اور بیان کے امکان سے باہر ہے۔“

شمس العلماء مولانا الطاف حسین حالی نے حضرت کے اخلاق کی نسبت جو مضمون ایک اخبار میں لکھا تھا، وہ اس سانحہ ہوشربا کا پورا پورا آئینہ ہے، چنانچہ مولانا فرماتے ہیں :-

”نہایت افسوس ہے کہ پانی پتہ ایک ایسے بزرگ سے خالی ہو گیا، جو نہ صرف پانی پتہ کے لیے بلکہ تمام مسلمانوں کے لیے باعثِ فخر تھا، اور جس کا مثل آئندہ زمانہ میں پیدا ہونا محالاتِ عادیہ میں سے معلوم ہوتا ہے

فَمَا كَانَ قَبِيْسٌ هَلَكَةً هَلَكًا وَاحِدًا

وَلَا كُنْتُمْ بَنِيَانًا تَسُوْمُوْنَ تَهْدًا مَّا

یعنی قبیس کا مرنا ایک آدمی کا مرنا نہ سمجھو، بلکہ وہ قوم کی بنیاد تھی جو گر گئی۔“

حضرت کی وفات پر مولوی احمد جان صاحب شاگرد مولانا ویران دہلوی نے اخبارِ وکیل ہند نمبر ۱۵۸ مورخہ ۲۴ اکتوبر ۱۸۹۶ء میں حسبِ ذیل فصیح و بلیغ مرثیہ شائع کرایا، جس سے ظاہر ہوتا ہے کہ آپ کی وفات کا کلام سارے ہندوستان میں مچا ہوا تھا۔

صدرِ ملت شیخ اسلام ان اہام السلیں	بدر کمال شرع سلیم جرخ دین آفتاب
کاشفِ بہرِ حدیث و معنی آثار و فقہ	فرد در تفسیر قرآن، حافظِ ام الکتاب
شیخ مولانا محمد عبد رحمن قطبِ حق	اکمل اندر علم قرأت آن فضیلت الکتاب
منظرِ زہد و تقاہم صدرِ خود و سخا	مجمعِ اہل فضائل مرزِع ہر شیخ و شاب
مقدائے اہل سنت حجتِ احنافِ دہر	در طریقت دارد او با غوثِ اعظم انتساب
طالبِ دین از کلامِ پاک او در انبساط	دشمنِ دین ز احتسابش قائم در اضطراب
یک سخن بس بہر حل مشکلاتِ اہل علم	اہل عرفان ہم ز فیضِ یک نگاہش نصیب

اہل دل در مجلس تذکیر آل بحر العلوم
 سید الحجاج بیت اللہ آن عالی مقام
 در قضایا بود حکم ناطقش محکم دلیل
 افتخار آل انصار رسول محترم
 گرچہ پانی پت شرف دارد ز ذات اقدس
 بندہ احمد چہ گوید وصف آن قدسی صفات
 یادگار حضرت اسحق باقی ماندہ بود
 بود آن روز دو شنبہ پنجم ثانی ربیع
 شیخ ابرار زمانہ بود بیشک زان سبب
 ہست چوں مسنون دلائل مکیم ہر چند ہست

تشنہ لب بچوں صدف در بحر مہی بار دہا
 اشرف الزوار در گاہ رسول مستطاب
 در فتاویٰ ہست قول فیصلش فصل الخطاب
 زینت شب زندہ داران دہچوں ماہتاب
 در جہاں کوس شرف زد فضل آل عالیجناب
 ذرہ کے میتواند کرد وصف آفتاب
 آہ این گردن گرداں کرد آرزو انتخاب
 رفت در دار السلام او چوں ازین دیر خوا
 شیخ ابرار آمدہ سال وصال آنجناب
 رحمت حق خود نثار قبر آن غفران آب

مطلع انوار رحمت باد یا رب مرقدش

روح پاکش ہم ز طیب مغفرت کن مستطاب

شاہ محترم نے جن جذبات عقیدت کا اظہار اس مرثیہ میں کیا ہے، کیا انکی
 تصدیق گذشتہ ابواب کے مطالعہ سے نہیں ہوتی؟ ان اشعار میں درحقیقت
 حضرت کے کمالات ظاہری و باطنی کا نہایت صحیح نقشہ کھینچا گیا ہے۔
 جزاہ اللہ تعالیٰ عناد عن سائر المسلمین۔

حضرت کی سوانح حیات کے متعلق مولانا محمد ابراہیم صاحب کی یادداشتوں

میں اگر کوئی چیز مجھے مل سکی تو وہ یہی مدحیہ اشعار ہیں، سوانح کا حصہ بہت ہی کم
 تھا، اس ذخیرہ میں سے ازراہ اختصار میں صرف چند شعر نقل کرتا ہوں:-
 ایک بزرگ التخلص بہ جودت نے اُس موقع پر حسب ذیل مرثیہ لکھا۔

حیف رفت آن مولوی، قاری، محدث بے نظیر
 باز کے گرد چنیں عالم دریں عالم عیساں

فخر اسحاق محدث، نازشیں عبدالعزیز
 مثل اُو چشم فلک بیند نہ ہرگز در جہاں

واقف از رسم طریقت ہم شریعت را پناہ
 بو حنیفہ وقت بودہ بیشک ولاریب آن

بود ذاتش جو ہر فرد از کمالات و علوم
 اے فلک رخشنده گوہر در زمیں کردی نہاں

کرد رضواں انتظارش باب جنّت باز بود
 رفت در فردوس رضوانش نمودہ میرزاں

آفتاب علم دین تابندہ در عالم چو بود
 رفتش کردہ بعالم شور و غل آہ و فغاں

درین تجوید ذاتش بود بے مثل و مثال
 ہم رہش گو قرأت سبہ شد از ہندوستان

ریہ دولت بہ پرویں
چہ عشرہ عالم نمود عشر
بنکر سال شد مہفت

محمد کنہیہ الدین راوی
۱۴۱۱ھ

☎ 042-37300501



چہ دانی گفتن تاریخ خسروان علوم شکر ف پیشہ شود بے ستر گ کا تلف
 کہ شاہ علم حق آن پاک عبد رحمن بود نشان شاہ بہ بند و بافتاب طرف

گرفتہ ایم سر شرق و غرب ہم کم بود

کہ داد دین دل خود دل نہاد سر بر کف

جناب مولانا واثق پانی پتی نے صاحب سوانح کی تاریخ وفات

چار حرف سے نکالی ہے، شرق کا سر شین اور غرب کا سر غین لیا، پھر

دین کا دل یا ئے تھانی، اور دل کا سر دال مملہ، اس مجموعے سے

۱۳۱۴ء کے اعداد نکل آئے، اللہ تعالیٰ مولانا مرحوم کو جزائے خیر

عطا فرمائے، اس تخریج سے ان کی ٹھوس علمی قابلیت کا پتہ چلتا ہے

مولانا مدوح کے شاگرد رشید مولوی حاجی حکیم عطار کریم صاحب

عثمانی پانی پتی نے بھی حضرت کی وفات پر ایک درد انگیز مرثیہ لکھا تھا

جسے ذیل میں نقل کرتا ہوں ۵

دیروز بزم عالم چوں مجلس بیتیاں

نالان زبس تحس گر یاں بعد بکا بود

بر لب ہزار نالہ، ہر نالہ صد مصائب

ہر دل ہزار درد و ہر درد صد بلا بود

ہر کس بفرط ماتم از ہجر داستانی

زیبہ اگر بنا لہ تا عمر چشم دوران

کتاب کے وقت تک لڑ پکٹن اپنی چشم لاشیا بود

تاریخ کوہِ غیب سے لڑا ہے پتھر ثانی

روز وصال روز میلاد مصطفیٰ بود

دو فکر یہاں گشتم آہ تیرا ایکو ششم

شاید سروسن غیبی آن صاحب ندا بود

گفتا ز دوستے ایمان کو ہم سن رہلت

مقتل خدا شد کو خاصہ خدا بود

خاصہ خدا میں جب الفضا ایمان کا تمیر کیا جائے تو ۱۳۱۴ھ تاریخ نکل آتی ہے

شمس العلماء مولانا الطاف حسین صاحب حالی کے صاحبزادہ اکبر حافظ

خواجہ اخلاق حسین صاحب نے جن کو صاحب سوانح سے نسبت تمذوار ارت

بجائے تھی قرآن مجید کی آیت لکنما جبر عظیمہ سے تاریخ وفات نکالی ہے

بہ صحت کے ملنے اخروی درجہ کی طرف غیبی اشارہ سمجھنا چاہیے۔

عالم اللہ کے علاوہ اور بھی بکثرت اصحاب نے حضرت کی وفات پر اردو اور

فارسی میں مثنوی اور اشعار لکھے ہیں، مگر قلت کجائش کی وجہ سے مجبوراً ہمیں

ان کو نظر انداز کرنا پڑا۔

ان کو نظر انداز کرنا پڑا۔

ان کو نظر انداز کرنا پڑا۔

شجرہ سلسلہ بیعت صاحب سوانح

حضرت کے سلسلہ بیعت کے شجرے مختلف اصحاب نے منظوم کیے ہیں لیکن اختصار اور جامعیت کے لحاظ سے مندرجہ ذیل شجرہ میرے خیال میں بہترین ہے، اسے قاضی عبداللہ صاحب المتخلص بہ حافظ نے مرتب کیا ہے، یہ صاحب اندور رزیدنسی میں تیس سال تک قاضی رہے اور ۱۹۱۳ء میں انتقال کیا، انہوں نے جملہ پیران سلسلہ عالیہ قادریہ سے توسل برکت کے لیے یہ شجرہ نظم فرمایا تھا، میں جناب محمد کفایت اللہ فاضل صاحب اسٹنٹ رزیدنٹ ریاست گوالیار کامنوں ہوں کہ شیری خواہش پر یہ ضروری چیز ممدوح نے ارسال فرمائی۔ جزاک اللہ تعالیٰ فی الدارين خیرا ۵

یا الہی! از برائے آل حنیف	سومن و مسعود و محمود و شریف
حافظ وقاری، محدث، متقی	عبدالرحمن شتر پانی پتی
شاہ اسحاق محدث باتمیز	فاضل و کامل شہ عبدالعزیز
شہ ولی اللہ با خلق عظیم	شیخ و عابد حضرت عبدالرحیم
تاج فرق اتقیار عبد اللہ	آدم بنوری احمد پادشاہ
حضرت عبد الاحد فرزندہ حال	بالکمال و بافضیل بالکمال
حضرت سید گدا رحمن فقیر	عارف باللہ شمس الدین امیر

بوالحسن سید گدار حمن جمیل	شیخ شمس الدین صحرائی طویل
سید و سالار و دانشور عقیل	آن بہاؤ الدین حقیقت را دلیل
سید عبد الوہاب تاج دین	شاہ شرف الدین راس المتقین
سید و سالار و مخدوم الانام	عبد رزاق شہ و الامام
سید الاقطاب فخر الاولیا	شیخ عبد القادر پیر پدی
بو سید پاک جان و پاک تن	عارف و کامل قریشی بوالحسن
بو الفرح طرطوسی فرخندہ نام	شیخ عبد الواحد عالی مقام
پیشوائے اولیاء عبد العزیز	حضرت بو بکر شبلی با تمیز
حضرت اقدس جنید با صفا	سری سقطی امام اولیا
حضرت معروف کرخی ذوالعطا	پیشوائے عارفان حضرت رضا
موسئی کاظم امام نامدار	جعفر صادق محب کردگار
حضرت باقر امام العارفین	زبدۂ سادات زین العابدین
سید والا امام المشرقین	نور چشم مرتضیٰ حضرت حسین
از برائے حضرت اعلیٰ علی	راز مخفی بردلم گرداں جلی
از طفیل حضرت خیر الوری	رحم کن بر حال این سکیں گدا
از طفیل جملہ پیران طریق	کن بہ بحر رحم حافظ را عزیز

بسم اللہ الرحمن الرحیم

راہوں میں رہنا سیکھنا
راہ استقامت پر چلنا

میں مقصد حاصل کیے بغیر حیات کا یہ ثابت ہی مختصر ہے کہ جو آپ اللہ جل جلالہ سے
حضرت کلامی بہت بڑے تھے لیکن اللہ تعالیٰ قدر انبیا علیہم السلام تھے جن کی یاد اور پیش
کی اور پیچھے لوگ انہیں یاد رکھتے تھے۔ آپ نے مالک کاٹھن کے منہ سے لیا اور
حلیوں کی مانند بھی نہیں تھے جن کے دھواں دھواں پھولوں کی تمام لکیریں
دھوم دھوم آپ کے ہاتھوں میں چلے، سجادہ نشینوں اور فریضوں کی طرح نکالنے
سماں دشواری کے ساتھ بھی نہ تھے کہ لوگ خواہ مخواہ رطب میں تلو آپ کو
راہیں اور لالی کھینچیں، مریدوں اور حقیقہ دانوں کی طرح بھی آپ کے آگے پیچھے تھے
تھی لیکن پیر صاحب کی تعریف میں زمین آسمان لگے گلابی ملا کر نہیں دیکھیں شہور
کیا کر گئے ہیں، مجالس میں آپ کی عزت پر آواز دیا، مجالس اللہ کا شہر چلے
میں پیمانہ اور بھی موجود ہے، جسے سنتے سنتے آدمی کا دل فرعون کا
نخت کا ہوتا ہے، بلکہ ایسی صفائے آفریں پر آپ سلسلہ گفتگو بند فرما دیتے
اور مبالغہ ہو کر تالیف فرماتے، آپ کو تصنیف و تالیف سے بھی کچھ بچتی تھی
جن کی وجہ سے انسان اعظم طور پر مشہور ہوتا ہے، بکثرت شاکر بن علی اور غلام
مرد کر لینے کا بھی آپ کو حقوق نہ تھا، جن کی وجہ سے انسان کا نام گور و پور تک
پہنچا اور دیر تک قائم رہتا ہے، آپ کو لیدر کی ہوس بھی نہ تھی، کیونکہ اس

مریض کا مریض بھی زابنہ حیثیت اور ناقابلیت کے مطابق کچھ نہ کچھ مشورہ دہرہ ہی اجاتا
 ہے کہ ہنولان اعلیٰ مصلوں نگار اور زور و دست انشا پر ولز بھی نہیں آتے جو
 ایجنٹ مشورہ ہونے کا ایک یہاں فتویہ بھی جاتا ہے کہ **انسان** **نفس**
 یہ جہاں قدرتی سوال یہاں ہوتا ہے کہ پھر لفظ و کیا بات تھی خیر لیس حضرت
 سوال کا کہ صرف ہندوستان میں بلکہ دوسرے خطوں میں ممالک میں بھی مشورہ
 کرو یا تھا اور دور دراز علاقوں سے طالبان ہندو ہدایت آپ کی طرف
 پہنچنے چاہتے تھے اور ملک کے معتد علماء بھی آپ سے فیض حاصل کر نیک
 ایس غرض تھی سمجھتے تھے اور جو بات آپ کی سمجھتی اور سادہ و عطا
 میں لوگ پہنچتے اور ملک کے نامور و اعظما اور بڑے بڑے صوفیوں میں بھی
 انہیں نظر تھی آتی تھی اور جیسا انہوں نے آپ کی مجالس اور صحبت میں لوگوں پر
 ہوا ان مشورہ علماء کے کرامات اور ہونیا کے مظاہر کی تھیں پس اثر ایسے خالی
 ہلائی تھیں کہ **جس کو چاہے** **تینا** **ملا** **دے** **و** **ان** **اب** **ہو**
 کہ جہاں تک خیال جاتا ہے اس امر کا باعث آپ کا ہولہ دنی و بیچ ہر میں
 جلوس تھا **جیسا** **کہ** **دوسرے** **نے** **نظر** **آپ** **کا** **تقوی** **و** **تقدیر** **و** **تادیر**
 کہن اخلاق تھی **منا** **پ** **کو** **ہر** **گاہ** **احد** **میں** **میں** **ذہانت** **و** **فظانت** **کا** **اس** **قدر**
 میں **بہا** **ظ** **و** **بیرت** **ہر** **ان** **کا** **آپ** **کے** **سہا** **تذہ** **بھی** **آسے** **دیکھ** **دیکھ** **کر**
 میزان ہونے لگے **پس** **معاذ** **و** **مکرات** **کو** **آپ** **قرآن** **و** **حدیث** **سے**

بہ آسانی اخذ کر لیتے تھے، وہاں تک سالہا سال فقہ و حدیث کا درس دینے
 والے ہزار غور و فکر کے بعد بھی نہیں پہنچ سکتے تھے، مشکل مسائل کو سمجھانے
 اور دینی مشکلات کو حل کرنے کی جیسی حیرت انگیز قابلیت آپ کو خداوند کریم
 نے عطا فرمائی تھی دوسرے لوگ اُس سے محروم تھے، اس دورِ انحطاط میں
 علم تجوید اور فنِ قرأت کی صحیح تعلیم دینے والا، اور پورے جوش اور خلوص
 کے ساتھ اُس کی خدمت کرنے والا ہندوستان بھر میں کوئی عالم نہ تھا، اپنے
 اس فن کو جو لوگوں کے دلوں اور حفاظ کے سینوں سے محو ہونا شروع ہو گیا
 تھا دوبارہ زندہ کیا، اور اس خوبی اور عمدگی کے ساتھ اُس کی اشاعت کی
 کہ پانی پتِ فنِ تجوید کا مرکز بن گیا، اس خصوصیت میں پانی پت کی عالمگیر
 شہرت آپ ہی کی اُن تھک کوششوں کا نتیجہ تھی، اور اس وقت تک
 اُس کی یہ شہرت پورے طور پر قائم ہے، بلکہ ہندوستان سے نکل کر
 مصر و عرب اور شام و قسطنطنیہ تک پہنچ چکی ہے، حضرت ہی کی تعلیم کا
 اثر ہے کہ آج جس قدر حفاظ اور قاری پانی پت کے مختصر قصبے میں پائے
 جاتے ہیں، اتنے ہندوستان کے کسی بڑے سے بڑے شہر میں بھی نہیں
 ملیں گے، یہ صرف حضرت ہی کا طفیل ہے کہ جس خوبی، عمدگی اور ترتیل کے
 ساتھ قرآن مجید کی تعلیم پانی پت میں ہوتی ہے، ایسی کسی حصہ ملک میں
 نہیں ہوتی، بلاشبہ حضرت ممدوح نے جو خاص اور عظیم الشان خدمت

اس بن شریف کی انجام دی وہ قیامت تک آپ کا نام زندہ رکھنے کے لیے
 کافی ہے، پس نہایت ضروری تھا کہ بن تجوید کے اس مجددِ اعظم کی سوانح حیات
 قلبند کی جائے، تاکہ دنیا قرآن پاک کے اس مخلص خادم کے حالاتِ زندگی
 سے باخبر ہو، اور اس کے بینظیر اخلاق و عادات سے رشد و ہدایت
 حاصل کرے، خدا کرے کہ یہ ادراق بہتوں کے لیے فائدہ کا باعث اور
 سینکڑوں کے لیے نصیحت کا موجب ہوں۔ ایک شخص نے بھی حضرت
 کے اخلاق و عادات کو پڑھ کر اپنی زندگی میں تبدیلی پیدا کر لی تو میں سمجھوں گا
 کہ میری محنت ٹھکانے لگی، خدا تعالیٰ ہم سب کو حضرت کے نقشِ قدم پر
 چلنے کی توفیق، اور صحیح اسلامی اخلاق اختیار کرنے کی ہمت عطا فرمائے،
 ہم سے دین کی خدمت لے، ہم میں سے حضرت کی مانند ریا، غرور، عجب
 اور تکبر کو نکال دے، اللہ تعالیٰ کی محبت ہماری رگ رگ میں سما جائے،
 رسول علیہ الصلوٰۃ والسلام کے اسوۂ حسنہ کی تقلید ہماری زندگی کا نصب العین
 بن جائے، ہمارے معاملات، ہماری بول چال، ہماری رہائش، ہماری
 معاشرت، غرض ہمارا مرنا اور ہمارا جینا اور ہماری ہر حرکت و سکون
 خدا و رسول کی مرضی و خوشنودی کے مطابق ہو، ہمارا ہر ذرہ ہمارے
 پیارے آقا و مولیٰ سردارِ دو جہاں محمد مصطفیٰ صلی اللہ علیہ وآلہ وسلم کے عشق
 میں سرشار ہو، ہماری زندگی کا ہر لمحہ خدا تعالیٰ کی حمد، اور حضورِ رسول مقبول

علیہ الصلوٰۃ والسلام پر درہم درہم بیچنے میں پسر پسر ہم میں کے ہر شخص اپنی
 نصیب کی کا مقصد و مدد حضرت مولانا کی طرح اعلیٰ کتب الحق اور تبلیغ دین
 بنانے اور ہماری تمام خواہشوں کا منتہا صرف یہ ہو کہ خدا کے رزق و رتق کا
 نام بلند ہو، ہماری تمام آنکھوں کی انتہا یہ ہو کہ دنیا حضرت محمد مصطفیٰ
 صلی اللہ علیہ وآلہ وسلم سے سچی محبت کرے، ہم دن رات یہ دعا مانگتے ہیں
 کہ خلیفہ خدایا اپنے حبیب پاک کے طفیل ہمیں گناہوں سے نصرت اور نیکی
 اپنے رغبت دے، ہم گناہ و عیبان کو بیزاری جوڑ جوڑ دیں، اور تھی و طہارت
 کو دل کی خوشی کے ساتھ قبول کریں، مختصر یہ کہ خدا ہمایا جو اور ہم خدایکے سچے بندوں کو
 اللہ تعالیٰ سے آپ کا پاک زندگی ہے جو دوسری میں کٹ گئی ہے ان کے
 یہی ہیں کتاب کے لکھنے کا مقصد ہے، اور اسی غرض کے حصول کے لیے
 ہر گاہ کتاب العروت میں عاجزی کے ساتھ دعا مانگتے رہیں، ہم اس کتاب

کی کو قلم کرتے ہیں تاہم آئینہ ہاویں کہ یہ کتاب دراصل
 میں میں شامل ہے، لیکن اس میں کچھ اضافہ ہے، جو کہ
 میں نے لکھی ہے، جو کہ آئینہ ہاویں ہے، لیکن اس میں
 کچھ اضافہ ہے، جو کہ آئینہ ہاویں ہے، لیکن اس میں

۱۹۳۶ء میں لکھی گئی ہے۔
 محمد علی محمد انصاری عمی الشریعہ



...

ہر جاں بسب ز ہجران چوں پیکر ابود
 مہراز دلم برون شد در حیرت قاشا
 گفتا کہ یکہ بشنوا ز سن چہ ماجرا بود
 کردند از جہانے نینسا خزینۃ العلم
 بردند زان خزینۃ نقدے کہ مقتدا بود
 اہمیش کسی جامی ناصح چو شیخ شیراز
 داہظ چو شاہ جیلاں، عالم چو اذکیا بود
 کہ صولت ش نمودے در خاکساری فقر
 گفتی کہ پادشاہے در کسوت گدا بود
 سجادہ شریعت قشام نینین باطن
 کثافت سر و مدت خضر رہہ ہا بود
 شیرازہ فضائل تقیاس حق و باطل
 سراہیہ مقاصد سرچشمہ صفا بود
 در پیش گاہ صورت پشت و دنیا و مہنی
 باد سنگاہ مہنی ہمسرا اولیا بود
 با طالبان عینی اکرام حق تعالی
 با سکنان دنیا افضال کبریا بود